

मार्गदर्शक की खोज

जीवन-सेवामय, उन्नत, प्रगतिशील, उपयोगी और सादगी-युक्त है यह भावना, जबसे मैंने होश संभाला तबसे, अस्पष्ट रूप से मेरे सामने थी। इसीकी पूर्ति के हेतु, सामाजिक, व्यापारिक, सरकारी और राजकीय क्षेत्रों में कुछ हस्तक्षेप करना मैंने प्रारंभ किया। सफलता मेरे साथ थी। पर मुझे सदा यह विचार भी बना रहता था कि जीवन की संपूर्ण सफलता के लिए किसी योग्य मार्गदर्शक का होना जरूरी है। मैंने अपने विविध कार्यों में लगे रहने पर भी इस खोज को जारी रखा। इसी मार्गदर्शक की खोज में मुझे गांधीजी मिले और सदैव के लिए मिल गए।

.. ..

मार्गदर्शक की खोज में मैंने भारत के अनेक व्यक्तियों से सम्पर्क स्थापित किया। महामना मालवीयजी, कविवर रवीन्द्रनाथ ठाकुर, सर जगदीश चन्द्र वसु, लोकमान्य तिलक, आदि अनेक नेताओं तथा व्यक्तियों से मैंने कम-अधिक परिचय प्राप्त किया। उनके सम्पर्क में रहा। उनके जीवन का निरीक्षण किया। मेरी इस खोज में एक बात ने मेरे दिल पर सबसे बड़ा असर कर रखा था। वह थी समर्थ रामदासजी की उक्ति—“बोले तैसा चाले, त्यांची वंदावी पाउलें”। अनेक नेताओं से मेरा परिचय होने पर मुझे उनके जीवन में मेरे इस सिद्धान्त की प्राप्ति जिस परिमाण में होनी चाहिए, नहीं हुई। भिन्न-भिन्न व्यक्तियों के भिन्न-भिन्न गुणों का मूझपर असर पड़ा। सबके प्रति मेरी श्रद्धा और आदर भी बना रहा, पर अपने जीवन के मार्गदर्शक स्थान पर किसीको आसीन नहीं कर सका।

.. ..

जब मैं मार्गदर्शक की खोज में था तब गांधीजी दक्षिण अफ्रीका में सेवाकार्य कर रहे थे। उनके विषय में समाचारपत्रों में जो आता उसे मैं गौर से पढ़ता था और यह स्वाभाविक इच्छा होती थी कि यदि यह व्यक्ति भारत में आवे तो उससे सम्पर्क पैदा करने का अवश्य प्रयत्न किया जाय।

जमनालाल-सेवा-ट्रस्ट ग्रंथमाला-१

बापू के पत्र

—वजाज-परिवार के सामर्थ्य

पाँचवें पुत्र को—बापू के आशीर्वाद
संक्षिप्त संस्करण

राष्ट्रपति डा० राजेन्द्रप्रसाद
की
प्रस्तावना-सहित

संपादक
काका कालेलकर

१९५७
अ० भा० सर्व सेवा-संघ-प्रकाशन
काशी

सब चिन्ता का अनुभव करते हैं। दूसरे साथी कौन ह, कैसे हैं? डा० सुमन्त कैसे हैं? सरदार कहते हैं कि मेरी ही तरह दीवान मास्टर के दांत नहीं हैं। उसके क्या हालचाल हैं? कौन कौन हो, इसकी खबर नहीं है। पन्नालाल है, यह खबर गंगावहन से मिली।

सभी साथियों को हमारे वन्देमातरम्। महादेव यहां पहुंच गए हैं, यह तो तुमने जान ही लिया होगा।

वापू के आशीर्वाद

: ८४ :

घुलिया मंदिर, ४-४-३२

पूज्य वापूजी,

आपका पत्र २६-३ को वीसापुर से लौटकर मुझे यहां दो तारीख को मिला। मैं वीसापुर से २४ तारीख को ट्रांसफर होकर यहां आगया। मैं तो वहीं रहना चाहता था; अधिकारियों से संबंध ठीक बंध रहा था।

मेरे कान का इलाज यहां ठीक चल रहा है। सुपरिन्टेंडेंट श्री कॉन्ट्रैक्टर खास ध्यान रखते हैं। अपने हाथ से दवा करते हैं। पहले से बहुत फायदा मालूम होता है। बम्बई में डा० मोदी को भी बताया था। उसने भी कहा था कि अंदर की सूजन पहले से बहुत कम है। यहां भी डा० मोदी का ही इलाज जारी है। इस तरह नियमित इलाज तो शायद बाहर नहीं कर सकता। इसलिए इस बारे में आप चिन्ता न करें।

भोजन में प्रातःकाल कांजी और दोपहर और शाम को साधारण 'सी' वर्ग का खुराक लेता हूं। वह मुझे अनुकूल पड़ा है। जरूरत पड़ने पर स्वास्थ्य के लिए खुराक में मामूली सुविधा हो सकती है। परन्तु इसकी आवश्यकता नहीं पड़ेगी, ऐसा विश्वास है। 'सी' वर्ग का अनुभव प्राप्त करने की मेरी बहुत दिनों की इच्छा इस बार सरकार ने अपने-आप पूरी की। इससे मुझे ठीक मानसिक शान्ति है। मैं ठीक उत्साह में हूं और आपके आशीर्वाद से मैं सफलतापूर्वक उत्तीर्ण होऊंगा, ऐसी आशा है।

जमनालाल बजाज रे
की ओर से
मार्तण्ड उपाध्याय,
द्वारा प्रकाशित

संक्षिप्त संस्करण : १९५७

मूल्य

सवा रुपया

प्रकाशकीय

महात्मा गांधी और स्व. जमनालालजी वजाज के संबंध कितने घनिष्ठ थे, यह किसीसे छिपा नहीं है। जमनालालजी ने इच्छा व्यक्त की थी कि उन्हें गांधीजी अपने पांचवें पुत्र के रूप में स्वीकार करें। गांधीजी ने ऐसा ही किया। गांधीजी के प्रति उनकी श्रद्धा-भक्ति तो थी ही, साथ ही उनकी कोई भी ऐसी प्रवृत्ति न थी, जिसमें जमनालालजी ने तन-मन-धन से सहायता न की हो।

गांधीजी ने समय-समय पर जमनालालजी तथा उनके परिवार को वृत्त से पत्र लिखे थे। उनका संग्रह 'पांचवें पुत्र को-चापू के आशीर्वाद' पुस्तक में किया गया है। वे पत्र इतने उपयोगी हैं कि जो भी पाठक उन्हें पढ़ेगा, उसे लाभ ही होगा।

सामान्य स्थिति के पाठक भी इस पुस्तक से फायदा ले सकें, इस विचार से उसका यह संक्षिप्त संस्करण निकाला जा रहा है। पाठक स्वयं पढ़कर देखेंगे कि इससे कितनी मूल्यवान विचार-सामग्री प्राप्त होती है और मार्ग-दर्शन मिलता है।

हमें विश्वास है कि यह पुस्तक अधिक-से-अधिक हाथों में पहुंचेगी और प्रत्येक सेवा-भावी एवं देश-प्रेमी पाठक इस महत्त्वपूर्ण पुस्तक के अध्ययन से लाभ उठावेगा।

—मार्तण्ड उपाध्याय

प्रस्तावना

इस देश में दत्तक पुत्र लेने की प्रथा प्राचीन काल से चली आ रही है; और इसी प्रथा के अनुसार सेठ जमनालाल बजाज को सेठ वच्छराज ने दत्तक पुत्र बनाया था। इस नये घर में आकर वह सेठ वच्छराज की संपत्ति के मालिक बने और व्यापार और कारबार भी उन्होंने बढ़ाया। इस तरह नये परिवार में उनको समृद्धि और यश दोनों मिले, पर जमनालालजी उतने से ही संतुष्ट नहीं हुए। स्वभाव से ही सेवा की ओर वचन से ही वह झुकते और इस तलाश में थे कि उनको कोई ऐसा मार्गदर्शक मिले, जो सार्वजनिक कामों में उनका पथ-प्रदर्शन किया करे। महात्मा गांधीजी का सम्पर्क उनके लिए इस इच्छा की पूर्ति का एक बड़ा साधन निकला। उन्होंने अपने जीवन को महात्माजी के सिद्धांत के अनुसार ढालने का सतत प्रयत्न किया और अपने को इस योग्य बनाया कि वह महात्माजी के पांचवें पुत्र बन सकें। महात्माजी ने लिखा है, "जमनालालजी मेरे पांचवें पुत्र बने। इस स्वेच्छा से गोद आये पुत्र ने कितना कुछ किया, इसका पता बहुत कम लोगों को होगा। मैं कह सकता हूँ कि इसके पहले किसी मनुष्य को ऐसा पुत्र नसीब नहीं हुआ होगा।" इतने से ही हम समझ सकते हैं कि जमनालालजी स्वेच्छा से दत्तक पुत्र बनने की योग्यता किस हद तक प्राप्त कर सके थे। जहां तक मैं जानता हूँ, महात्माजी ने और किसीके संबंध में ऐसी बातें नहीं कहीं। जमनालालजी का प्रत्येक शब्द अर्थ से भरा हुआ होता था। जो कुछ वह कहते या लिखते थे, उसमें इसका ध्यान रखते थे कि किसी शब्द के द्वारा कहीं कोई असत्य का आभास न निकलने पावे। ऐसे पांचवें पुत्र के साथ का पत्र-व्यवहार, जिसमें धार्मिक, सामाजिक, आध्यात्मिक, राजनैतिक सभी प्रकार की बातों की विशद चर्चा है, इस ग्रंथ में एकत्र करके छाप दिया गया है। पढ़ने वालों को जहां-तहां विनोद का भीठा रस भी मिलता है, जो महात्मा गांधी की खूबियों में से एक था। ऐसे पांचवें पुत्र के वर्धा आने के निमंत्रण और आप्रह को वह कैसे नामंजूर कर

सकते थे ? जब उन्होंने सावरमती छोड़ देने का निश्चय कर लिया तो सीधे वर्वा आ पहुँचे और वहाँसे सेवाग्राम में जा बसे। यह प्रेम का ही आकर्षण था और वह प्रेम कुछ ऐसा वैसा नहीं था बल्कि वह आध्यात्मिक स्रोत से निकला था, जो बहुत त्याग और तप से ही जमनालालजी को मिल सका था। जमनालालजी कुशाग्र बुद्धि के साथ-साथ व्यवहार-कुशल भी थे और महात्माजी के शब्दों में “जमनालालजी ने बिना किसी संकोच के अपने आपको और अपने सर्वस्व को समर्पित कर दिया था। मेरा शायद ही कोई ऐसा काम होगा, जिसमें उनका हार्दिक सहयोग न मिला हो और जो अत्यंत कीमती साबित न हुआ हो।” महात्माजी का उनपर अटल विश्वास था और जो भी काम वह जमनालालजी के सुपुर्द करते थे, पूरे भरोसे के साथ करते थे, क्योंकि उन्होंने महात्माजी के काम को अपना लिया था और अपनी सारी बुद्धि और शक्ति उसमें लगा देते थे। खादी का काम हुआ या छुआछूत मिटाने का काम हुआ, कांग्रेस का काम हुआ अथवा गोसेवा का, जिसमें वह पड़े, उसमें खुलकर और जी-जान से पड़े। जमनालालजी ने पैसे कमाये, यद्यपि महात्माजी से संपर्क के बाद उन्होंने कारवार औरों पर छोड़ दिया था और केवल सलाह-मशविरा देकर ऊपर से देखभाल कर लिया करते थे। महात्माजी दावे से कह सकते थे कि “जमनालालजी ने अनीति से एक पाई भी नहीं कमाई और जो कुछ कमाया, उन्होंने जनता-जनार्दन के हित में खर्च किया। एक पत्र में महात्माजी ने उनको यह लिखा था, “तुम पाँचवें पुत्र तो बने ही हो, किन्तु मैं योग्य पिता बनने का प्रयत्न कर रहा हूँ। दत्तक लेने वाले का दायित्व कोई साधारण नहीं है। ईश्वर मेरी सहायता करे और मैं इसी जन्म में उसके योग्य बनूँ।” ऐसे सच्चे भक्त और पाँचवें पुत्र के लिए स्वाभाविक था कि उसका शरीर महात्माजी की गोद में छूटे।

गांधी-साहित्य को यह पुस्तक एक नई देन है और उसके भंडार की इससे वृद्धि भी होती है।

भूमिका

पूज्य गांधीजी और जमनालालजी का सम्बन्ध पूरे पच्चीस साल का और अत्यन्त घनिष्ठ था। हम यह भी कह सकते हैं कि एक तरह से अद्वितीय था। वचन में उनके जन्मदाता ने जमनालालजी को गोद दे दिया था। प्रीढ़ अवस्था में उन्होंने स्वयं अपनेको महात्मा गांधीजी की गोद में अर्पण किया और महात्माजी ने उनको अपने पांचवें पुत्र के तौर पर स्वीकार किया। जमनालालजी ने न केवल अपने हृदय को, अपनी सम्पत्ति को और सेवा-शक्ति को गांधीजी के चरणों में अर्पित किया, बल्कि जहां तक हो सका, उन्होंने अपना सारा परिवार ही गांधीजी के हाथों में सौंप दिया। गांधीजी ने भी न केवल जमनालालजी की, बल्कि उनके सारे परिवार की, व्यावहारिक तथा आव्यात्मिक चिन्ता अपने सिर पर ले ली। सचमुच यह सम्बन्ध अनोखा था।

गांधीजी आदर्शवादी महात्मा होते हुए भी व्यवहार-कुशल नेता थे। जमनालालजी अत्यन्त व्यवहार-कुशल व्यापारी और समाज-सेवक होते हुए भी आदर्श-परायण थे। इसीलिए इन दोनों अद्भुत वनियों का सम्बन्ध इतना घनिष्ठ हो सका।

वचन में पिता का कुछ कड़ा रुख देखते ही धन-सम्पत्ति सबका मोह छोड़ने की तेजस्विता जिन्होंने वताई थी, उन्होंने लगातार पच्चीस वर्ष तक अपनी बुद्धि-शक्ति, हृदय-शक्ति और शारीरिक शक्ति गांधी-कार्य में लगाकर अपनी आत्म-निवेदन की, स्वात्मार्पण की श्रद्धा व निष्ठा भी वताई। ऐसे शिष्य को और उनके परिवार के व्यक्तियों को, गांधीजी ने जो अनेक पत्र लिखे थे, उनका यह संग्रह है।

इन पत्रों को पढ़ते और उनमें अवगाहन करते ऐसा अनुभव होता है, मानो हम पवित्र गंगाजी के प्रवाह में स्नान और पान कर रहे हैं। क्षण-क्षण हम उसकी पावनता और प्रसन्नता अनुभव करते हैं और पढ़ते-

बापू के पत्र

ले उसमें से नया बल भी मिलता है । सन्त-चरित्र के श्रवण का जो हात्म्य बताया है उससे भी बढ़कर सन्त-संवादों का होना चाहिए । और पत्र तो मानो नित्य के लिखित संवाद ही हैं । इन पत्रों के साथ चिन्तन करनेवालों में से आज श्री महादेवभाई नहीं हैं, राष्ट्रमाता कस्तूरबा भी हैं, इन पत्रों के प्रधान लेखक राष्ट्र-हृदय के नेता महात्मा गांधी भी हैं और उनके पंचम पुत्र, जो अपनी साधना के जरिये उनके उत्तम हुए थे, वह भी नहीं हैं । किन्तु इन चारों के साधक-जीवन की प्रेरणा हमारे पास है, जो इन पत्रों के अन्दर प्रतिबिम्बित हुई है, और वह धर्मकाल तक दुनिया के अनेक देशों के और अनेक जमानों के श्रेयार्थियों का कृतार्थ करती रहेगी ।

महात्माजी के जीवन के हम तीन प्रधान अंग मान सकते हैं । एक उनका जनैतिक जीवन, जिसमें प्रधानतया सत्याग्रह की आत्मशक्ति और बलिन की दिव्य शक्ति प्रकट होती है । दूसरा उनका रचनात्मक जीवन, जिसके जरिये वह हिन्द-जैसे एक गिरे हुए, विस्खलित, निराश और अन्ध राष्ट्र को जीवन की दीक्षा देते रहे और मानो धीरे-धीरे उसकी सब हड्डियाँ ढूँढ करके उसमें प्राण फूँकते गए । रचनात्मक कार्य केवल संस्था-रचना नहीं, राष्ट्रनिर्माण का कार्य था । रचनात्मक संस्थाओं के द्वारा असंख्य व्यक्तियों को नए आदर्श की दीक्षा देना, कदम-कदम पर उनमें शुद्धि और अदम्य शक्ति का विकास करना, और उनके द्वारा सारे राष्ट्र में नए चरित्र और नया तेज पैदा करना, यह कोई सामान्य काम नहीं था ।

महात्माजी के जीवन का तीसरा पहलू है, असंख्य व्यक्तियों के जीवन उनके व्यक्तिगत सवाल में, पारिवारिक सम्बन्धों में और व्यवहार की नैतिक बातों में पिता और माता के हृदय से प्रवेश करना और पूरी आत्मीयता द्वारा असंख्य परिवारों की अखंड सेवा करते रहना ।

सद्भाग्य से इन तीनों पहलुओं का परिचय हमें यहां इन पत्रों में मिलता है । और विशेष तो यह है कि जो पहलू हम या जगत के लोग अन्यथा नहीं मन्न सकते वह इस पत्र-संग्रह में विशेष रूप से प्रकट हो रहा है । इतिहास की दृष्टि से और आध्यात्मिक दृष्टि से, भी यह मसाला एक असाधारण स्तुति है ।

समय-समय पर जमनालालजी वापूजी को अपनी मानसिक स्थिति की रिपोर्ट देते थे और गांधीजी भी उन्हें उचित सलाह और प्रोत्साहन देते रहते थे। अगर यह सारा पत्र-व्यवहार अविकल रूप से मिल जाता तो आत्मोन्नति के मार्ग में सतत प्रयत्न करनेवाले तमाम विश्व के यात्रियों के लिए एक दिशादर्शक नक्शा हो जाता। आज भी जो कुछ हिस्सा यहां पर हमें उपलब्ध है, उसमें उपनिषत्काल के सावक और महर्षियों के संवाद की झलक और भव्यता पाई जाती है। नारद या प्रतर्दन राजा अपने गुरु के पास जाकर अपनी हालत बताते हैं और आगे का रास्ता पूछते हैं। वैसे ही वायुमंडल यहां दीख पड़ता है।

राष्ट्रभक्ति और सेवा का उच्च आदर्श और जीवन-शुद्धि का उत्कट-से-उत्कट जागरूक प्रयत्न एक साथ, एक धारा में चलते देखकर वापूजी के इस उत्तम शिष्य-पुत्र की जीवन-साधना पूरी-पूरी ध्यान में आती है। अखंड कर्मयोग और उसके साथ अंतर्मुख आत्मपरीक्षण और गुरुभक्ति के वातावरण का ध्यानयोग—यह सब आत्मोन्नति साधना के नये नमूने दुनिया के सामने पेश हुए हैं। यह सब पढ़ने के बाद निश्चय होता है कि जमनालालजी सचमुच गांधी-युग के दैवी संपद के सर्वोत्तम नमूने थे। गांधीजी ने जमनालालजी को उनके आखिरी दिनों में जो आश्वासन दिया था वह पढ़ते ही अर्जुन को दिया हुआ श्रीकृष्ण का आश्वासन याद आता है—

मा शचः संपदं दैवीं अभिजातोऽसि भारत ।

—काका कालेलकर

सन् १९०७ से १९१५ तक इस खोज में मैं रहा। और जब गांधीजी ने हिन्दुस्तान में आकर अहमदाबाद के कोचरव मोहल्ले में किराये का बंगला लेकर अपना छोटा-सा आश्रम आरम्भ किया, तब उनसे परिचय प्राप्त करने के हेतु मैं तीन बार वहां गया। उनके जीवन को मैं बारीकी से देखता। उस समय वह अंगरखा, काठियावाड़ी पगड़ी और धोती पहनते थे। नंगे पैर रहते थे। स्वयं पीसने का काम करते थे। स्वयं पाक-गृह में भी समय देते थे। स्वयं परोसते थे। उनका उस समय का आहार केला, मूंगफली, जैतून का तेल और नीबू था। उनकी शारीरिक अवस्था को देखते हुए उनके आहार की मात्रा मुझे अधिक मालूम होती थी। आश्रम में प्रातः-सायं प्रार्थना होती थी। सायंकाल की प्रार्थना में मैं सम्मिलित होता था। गांधीजी स्वयं प्रार्थना के समय रामायण, गीता आदि का प्रवचन करते थे। मैंने उनकी अतिथि-सेवा और बीमारों की शुश्रूषा को भी देखा और यह भी देखा कि आश्रम की और साथियों की छोटी-से-छोटी बात पर उनका कितना ध्यान रहता है। आश्रम के सेवा-कार्य में रत और निमग्न बा को भी मैंने देखा। गांधीजी ने भी मेरे बारे में पूछताछ करनी आरम्भ की। धीरे-धीरे सम्पर्क तथा आकर्षण बढ़ता गया। ज्यों-ज्यों मैं उनके जीवन को एक समालोचक की सूक्ष्म दृष्टि से देखने लगा त्यों-त्यों मुझे अनुभव होने लगा कि उनकी उक्तियों और कृतियों में समानता है और मेरे “बोले तैसा चाले” इस आदर्श का वहां अस्तित्व है। इस प्रकार सम्बन्ध तथा आकर्षण बढ़ता गया।

..

..

..

महात्माजी के कार्य में मैं अपने आपको विलीन हुआ पाने लगा। वह मेरे जीवन के मार्गदर्शक ही नहीं, पिता-तुल्य हो गए। मैं उनका पांचवां पुत्र बन गया।

..

..

..

आज २४ वर्ष से अधिक समय व्यतीत हो गया, जब से मैं महात्माजी के सम्पर्क में हूँ। इन वर्षों में मैंने उनके जीवन के समस्त क्षेत्रों का अवलोकन किया। मैं उनके सहवास में घूमा, उनके आश्रम-जीवन में भी

शुश्रूषा में भाग लेता रहा। उनकी अनेक गहन मंत्रणाओं का मैं साक्षी हूँ, और उनके सार्वजनिक कार्यों का भार मैंने शक्ति-भर उठाया। सारी अवस्थाओं में उनके अनेक गुणों का मुझपर असर होता ही गया। मेरी श्रद्धा बढ़ती गई। मैं अपने आपको उनमें अधिकाधिक विलीन करता ही गया। और आज तो वह मेरे आदर्श हैं और उनकी आज्ञा मेरा जीवनादर्श है। उनका प्रेम मेरा जीवन है।

..

..

..

महात्माजी में अनेक अलौकिक गुण हैं। इस प्रकार के शब्दों से मैं अपने हृदय के सच्चे भाव प्रकट कर रहा हूँ। पर विरोध की आशंका न करते हुए इतना तो अवश्य कह सकता हूँ कि उनमें मनुष्योचित गुणों का बहुत बड़ा समुच्चय है। मानवी गुणों के तो वह हिमालय हैं।...

महात्माजी में मैंने विरोधी गुण भी देखे हैं। उनकी अविचल दृढ़ता और कठोरता अगाध प्रेम और मृदुता की बुनियाद पर खड़ी है। उनकी पाई-पाई की कजूसी महान् उदारता के जल से सिंचित है और उनकी सादगी सौन्दर्य से पोषित है।

..

..

..

महात्माजी के प्रति अगर मेरा खाली आदर-भाव ही रहता तो उनके विषय में मैं कुछ विशेष लिख सकता, पर महात्माजी ने मुझे इस तरह से अपनाया है कि उनके प्रति मेरे मन में पिता और गुरु के समान ही भाव पैदा होता है।

वचन से ही सार्वजनिक जीवन का प्रेम होने के कारण बहुत-से सरकारी प्रतिष्ठित कर्मचारी तथा देश के प्रख्यात नेतागण से मेरा परिचय हुआ। पूज्य लोकमान्य तिलक महाराज और भारतभूषण मालवीयजी जैसे महान् पुरुषों का परिचय मेरे लिए लाभदायक हुआ। लेकिन, महात्माजी ने तो मेरी मनो-भूमिका ही बदल दी। मेरे मन में कई बार त्याग के विचार पैदा हुआ करते थे। उन्हें कार्य रूप में लाने का रास्ता उन्होंने बता दिया। उनका निर्मल चारित्र्य, शीतल तेजस्विता, गरीबों की कलक, मनुष्य-मात्र से सत्य-व्यवहार, अनुपम प्रेम और धर्म-श्रद्धा देखकर ही मेरा मन उनकी ओर खिंचता गया। मेरे जीवन की त्रुटियाँ मुझे दिखाई देने लगीं एवं यह महत्त्वाकांक्षा बढ़ने

लगी कि इस जीवन में किस तरह महात्माजी के सहवास के योग्य बन सकूँ।

मेरी राय में आज भारत में गरीबों के साथ यदि कोई एक-जीव हुआ है तो वह महात्माजी हैं। महात्माजी मानो कारुण्य की मूर्ति हैं। गरीबों के कष्ट दूर करने में अमीरों के साथ भी अन्याय न होने पावे और भिन्न-भिन्न वर्गों के बीच द्वेषभाव तनिक भी पैदा न हो, इसकी वह हमेशा चिन्ता रखते हैं। इसी-लिए भारतवर्ष के सब धर्म, पन्थ और वर्ग के लोग उनको आत्मीयता की दृष्टि से देखते हैं। चातुर्वर्ण्य का तो मानो उनमें सम्मेलन ही हुआ है। भारतवर्ष पर उनका जो असीम प्रेम है उसके लायक यदि हम भारतवासी बनें तो भारत का उद्धार अवश्य हो जाय।

मेरी समझ में तो महात्माजी का सहवास जिसने किया हो या उनके तत्त्वों को समझने की कोशिश की हो, वह कभी निरुत्साही नहीं हो सकता। वह हमेशा उत्साहपूर्वक अपना कर्तव्य पालन करता रहेगा, क्योंकि देश की स्थिति के सुधरने में—स्वराज्य मिलने में—भले ही थोड़ा विलम्ब हो, परन्तु जो व्यक्ति महात्माजी के बताये मार्ग से कार्य करता रहेगा, मुझे विश्वास है कि वह अपनी निजी उन्नति तो जरूर कर लेगा, अर्थात् अपने लिए तो स्वराज्य वह अवश्य पा सकता है।

मुझे अपनी कमजोरियों का थोड़ा ज्ञान रहने के कारण मैंने बापू को 'गुरु' नहीं बनाया, न माना; 'बाप' अवश्य माना है। वह भी इसलिए कि शायद उन्हें बाप मानने से मेरी कमजोरियाँ हट जावें।

जिस दिन मैं महात्माजी के पुत्र-वात्सल्य के योग्य हो सकूँगा वही समय मेरे जीवन के लिए धन्य होगा।”

—जमनालाल बजाज



पिता - पुत्र

पांचवें पुत्र को

जमनालालजी मेरे पांचवें पुत्र बने। इस स्वेच्छा से गोद आये पुत्र ने कितना-कुछ किया, इसका पता बहुत कम लोगों को होगा। मैं कह सकता हूँ कि इससे पहले किसी मनुष्य को ऐसा पुत्र नसीब नहीं हुआ होगा

जमनालालजी ने बिना किसी संकोच के अपने-आपको और अपने सर्वस्व को मुझे समर्पित कर दिया था। मेरा शायद ही कोई ऐसा काम होगा, जिसमें मुझे उनका हार्दिक सहयोग न मिला हो, और जो अत्यन्त कीमती साबित न हुआ हो।

उन्होंने मेरे कामों को पूरी तरह अपना लिया था, यहांतक कि मुझे कुछ करना ही नहीं पड़ता था। ज्योंही मैं किसी नये काम को शुरू करता, वह उसका बोझा खुद उठा लेते थे। इस तरह मुझे निश्चिन्त कर देना मानो उनका जीवन-कार्य ही बन गया था।

मेरी इच्छाओं की पूर्ति के लिए मैं आसानी से उनपर भरोसा कर सकता था, कारण कि जितना उन्होंने मेरे काम को अपना लिया था, उतना शायद ही और कोई अपना पाया होगा।

उनकी बुद्धि कुशाग्र थी। वह सेठ थे। उन्होंने अपनी पर्याप्त सम्पत्ति मेरे हवाले कर दी थी। वह मेरे समय और मेरे स्वास्थ्य के संरक्षक बन गए। और यह सब उन्होंने सार्वजनिक हित की खातिर किया।

वह बुद्धिशाली भी थे और व्यवहार-कुशल भी। वह अपनी जगह पर अद्वितीय थे।

वह जिस काम को हाथ में लेते थे उसमें जी-जान से जुट जाते थे।

खादी के काम में उनकी दिलचस्पी मुझसे कम न थी। खादी के लिए जितना समय मैंने दिया उतना ही उन्होंने भी दिया। इस काम के पीछे उन्होंने मुझसे कम बुद्धि खर्च नहीं की। थोड़े में कह लीजिए कि अगर मैंने खादी का मंत्र दिया तो जमनालालजी ने इसको मूर्त-रूप दिया।

जमनालालजी में छुआछूत को हटाने, साम्प्रदायिकता से दूर रहने और सब धर्मों के प्रति समान आदरभाव रखने की जो उत्कृष्ट वृत्ति है, वह उन्हें मुझसे नहीं मिली है। कोई भी व्यक्ति अपने विश्वास दूसरों को नहीं सौंप सकता। हां, यह हो सकता है कि जो विश्वास दूसरों में पहले से मौजूद हों उन्हें प्रकट करने में कोई सहायक हो सके; किन्तु जमनालालजी के उदाहरण में तो मैं यह श्रेय भी नहीं ले सकता कि मैंने उन्हें इन विश्वासों को प्राप्त करने या उन्हें प्रदर्शित करने में सहायता पहुंचाई है। मेरे सम्पर्क में आने से बहुत पहले ही उनके ये विश्वास बन चुके थे। और उन्होंने उनका अनुकरण करना शुरू कर दिया था। उनके इन आन्तरिक विश्वासों की बदौलत ही हम एक-दूसरे के सम्पर्क में आये और हमारे लिए इतने सालोंतक घनिष्ठ सहयोग के साथ काम करना संभव हुआ।

जिसको राजकाज कहते हैं, उसका न मुझे शौक था, न उनको। वह उसमें पड़े, क्योंकि मैं उसमें था; लेकिन मेरा सच्चा राजकाज तो था रचनात्मक कार्य और उनका भी राजकाज यही था।

वह एक ऐसी साधना में लगे हुए थे, जो काम-काजी आदमी के लिए विरल है। विचार-संयम उनकी एक बड़ी साधना थी। वह सदा ही अपनेको तत्स्कर विचारों से बचाने की कोशिश में रहते थे।

जब कभी मैंने यह लिखा है कि धनवानों को सार्वजनिक हित के लिए अपनी सम्पत्ति का दृष्टी या संरक्षक बन जाना चाहिए तो मेरे दिमाग में

अगर उनका ट्रस्टीपन आदर्शतक नहीं पहुंच पाया तो इसमें कसूर उनका नहीं था। मैंने जान-बूझकर उन्हें रोका। मैं यह नहीं चाहता था कि वह अपने उत्साह या आवेश में कोई ऐसा कदम उठाये, जिसके लिए ठंडे दिमाग से सोचने पर उन्हें अफसोस करना पड़े। उनकी सादगी खुद उनकी ही विशेषता थी।

जहांतक मुझे मालूम है, मैं दावे से कह सकता हूं कि उन्होंने अनीति से एक पाई भी नहीं कमाई और जो कुछ कमाया उसे उन्होंने जनता-जनार्दन के हित में ही खर्च किया।

जबसे वह पुत्र बने तबसे वह अपनी समस्त प्रवृत्तियों की चर्चा मुझसे करने लगे थे। अन्त में जब उन्होंने गो-सेवा के लिए फकीर बनने का निश्चय किया तो वह भी मेरे साथ पूरी तरह सलाह-मशविरा करके ही किया।

त्याग की दृष्टि से उनका अन्तिम कार्य सर्वश्रेष्ठ रहा। देश के पशु-धन की रक्षा का कार्य उन्होंने अपने लिए चुना था, और गाय को उसका प्रतीक माना था। इस काम में वह इतनी एकाग्रता और लगन के साथ जुट गए थे कि जिसकी कोई मिसाल नहीं।

होना यह चाहिए था कि मैं उनके लिए अपनी विरासत छोड़कर जाता, पर उसके बदले में वह अपनी विरासत मेरे लिए छोड़ गए।

यह मैं कैसे कहूं कि उनके जाने से मुझे दुःख नहीं हुआ। दुःख होना तो स्वाभाविक था, क्योंकि मेरे लिए तो वही मेरी कामधेनु थे। लेकिन जब उनके कामों को याद करता हूं और हमारे लिए जो संदेश छोड़ गए हैं, उसका विचार करता हूं तो अपना दुःख भूल जाता हूं।

विषय-सूची

	पृष्ठ
—प्रस्तावना	—डा० राजेन्द्रप्रसाद ५
—भूमिका	—काका कालेलकर ७
१. मार्गदर्शक की खोज	—जमनालाल बजाज ११
२. पांचवें पुत्र को	—मो० क० गांधी १५
३. पहला भाग :	
महात्मा गांधी व महादेव देसाई का जमनालालजी तथा जानकीदेवी बजाज के साथ का पत्र-व्यवहार	१९-२०५
४. दूसरा भाग :	
महात्मा गांधी व महादेव देसाई के पत्र, बजाज-परिवार के अन्य सदस्यों के नाम	२०६-२६७
५. तीसरा भाग :	
महात्मा गांधी तथा जमनालालजी से संबंधित अन्य पत्र-व्यवहार	२६८-२७९
६. चौथा भाग :	
गांधीजी व जमनालालजी के कुछ और पत्र जो 'पांचवें पुत्र को बापू के आशीर्वाद' में प्रकाशित होने से रह गए	२८०-२८६

बापू के पत्र

पहला भाग

: १ :

मोतिहारी (जुलाई १९१७)

सुज भाई श्री जमनालालजी,

आपका खत और हुंडी (१५००) की मिली है। मैं ऋणी हुआ हूँ। आपका दान हिन्दी शिक्षा-प्रचार में ही रखा जायगा। यदि दूसरे कोई सिर्फ इसी काम के लिए भेज देंगे और कुछ धन वचेगा तो आपका दान दूसरे कार्यों में भी खर्चा जायगा। मेरा फिर वर्धा आने का होगा तो खबर दे दूंगा।^१

आपका

मोहनदास गांधी

: २ :

अहमदाबाद, अगस्त १९१७

भाई श्री जमनालालजी,

आपका पत्र मिला है। मैं थोड़े दिनों के लिए यहां आया हूँ। आपको चम्पारन आने का प्रयोजन नहीं है। कमिटी^२ का कार्य बहुत कर अभी समाप्त हो गया है।

आपका

मोहनदास गांधी

१. फाइल में प्राप्त जमनालालजी को लिखा गया गांधीजी का यह पहला पत्र है।

२. चम्पारन-जांच-कमेटी।

: ३ :

रांची, २५-९-१९१७

सुज्ञ भाई श्री,

आपका एक पत्र मुंबई में मैं रेल पर जा रहा था उस वखत मिला था । उस वारे में मैंने मेरे भतीजे को आपके पास जाने को कह दिया था । अब रामनारायणजी का पत्र आगया है । ये रखने-लायक देख पड़ते हैं । थोड़ी और हकीकत उनके पास से मंगवाई है । दो शिक्षक मनोर से मिले हैं । एक को रख लिया है । दूसरे की बात कर रहा हूं । दो मास के बाद ये आ सकेंगे । रामनारायणजी तीसरे होंगे । इतने से गुजारा हो जायगा ।

आपका
मोहनदास गांधी

: ४ :

साबरमती, १०-३-१८

भाई जमनालालजी,

आपके खत का उत्तर देने में देरी हुई है । मैं यहां दो बड़े कार्य में गिरफ्तार हो गया हूं । मुझे क्षमा कीजिएगा । पुस्तकालय के लिए मेरा नाम रखना उचित हो तो वैसा कीजिए ।

आपका
मोहनदास गांधी

: ५ :

साबरमती, मार्च १९१८

सुज्ञ भाई श्री,

आपका पत्र मिला है । मेरा नागपुर आने का मोकूफ रहा है । इस वखत तो यहां का कार्य मेरा सब क्षण ले लेता है । मजदूरों की हड़ताल^१ चल रही

हैं और खेड़ा में^१ किसानों पर सरकार का जुल्म चल रहा है। दोनों कार्य भारी हैं।

आपका
मोहनदास गांधी

: ६ :

१९-६-१९१८

भाई श्री ५ जमनालालजी,

आपके आदमी का टिकट के पैसे मैंने आग्रहपूर्वक चुकाये। अगर मैं ऐसा न करूँ तो आपको बिना संकोच के दूसरे काम न सोंप सकूँ।

यहां आकर इमारती काम का हिसाब जांचा। मेरे पास २८,००० रुपये आये हैं। ४०,००० रुपये खर्च हो गए। अतिरिक्त खर्च आश्रम के दूसरे कामों के लिए जो रकम मिली उसमें से हुआ है। मेरी असली जरूरत अभी तो मकान आदि बनाने के लिए (रुपयों की) है। एक लाख का खर्च है। इसके लिए कुछ भेजने की आपकी इच्छा हो तो भेजिएगा।

मोहनदास का वंदेमातरम्

मेरी यात्रा का खर्चा उठावो उसके बजाय खास जरूरी यह है।

मोहनदास

: ७ :

नड़िआद, ३०-६-१९१८

भाई श्री जमनालालजी,

आपका पत्र मिला है। यदि रेलवे-खर्च के लिए जो रकम जमा की है वही रकम बांध काम के खर्च में दे सकते हो तो मेरी तकलीफ दूर होती है। दूसरे मित्रों को भी मैंने लिखा है। भाई शंकरलाल वेंकर ने रु० ४००० भेज दिये हैं। भाई अंबालालजी रु० ५००० भेज रहे हैं। इससे जो खर्च हो गया है उसमें मदद मिलती है। दूसरे दो मित्रों से भी आशा रखता हूँ। यदि आप

१. देखिए 'खेड़ानी लड़त'।

₹५०००० रु० इस बांध-काम में दे दें तो मैं बहुत कर निश्चित हो सकता हूँ। रेल खर्च की आवश्यकता नहीं है। यह खर्च साधारण आमदनी में से चलता है।

मेरे लिखने से देना ही चाहिये ऐसा नहीं समझना। यदि आप बेसंकोच बांध-काम में दे सकते हो तभी देना।

मोहनदास का वंदेमातरम्

: ८ :

नडिआद, १८-७-१९१८

मुझ भाई श्री जमनालालजी,

मैं मुंबई से कल रात को आया। भ्रमण में रहने से पत्र आज तक नहीं लिख सका। आपका पत्र आने से मैं निश्चित हो गया हूँ। भाई अंबालालजी ने ₹० ५००० भेज दिये हैं और भाई शंकरलाल वेंकर ने ₹० ४००० दिये हैं। जो भाई मेरी भिक्षा का अनादर नहीं करते हैं उनको मेरी जरूरयात सुनाने में मुझको संकोच लगता है, न सुनाना अशक्य होता है। इसलिए मेरी तीव्र इच्छा है कि जब मेरी भिक्षा स्वीकारने में हरज हो उस वखत अस्वीकार करने से मेरे पर अनुग्रह होगा।

आपका दर्द तो अब तदन नष्ट हुआ होगा।

आपका

मोहनदास गांधी

: ९ :

नडिआद, २७-७-१८

भाई श्री जमनालालजी,

आपके प्रेमभाव से मैं लज्जित होता हूँ। मैं इतने प्रेम के लिए लायक बनूँ ऐसा चाहता हूँ—प्रभुजी से मांगता हूँ। आपकी भक्ति आपको हमेशा नीति मार्ग में आगे ले जायगी, ऐसी मैं आशा रखता हूँ।

मारवाड़ में विद्या-प्रचार के कार्य की सफलता के लिए अच्छे व्यवस्थापक की आवश्यकता है।

भरती का कार्य^१ बहुत धीमा चलता है। करीब १५० तक हुए होंगे। किसीको अवतक भेजा नहीं गया है। गुजरातियों की एक वैंटेलियन बनाने की तजवीज कर रहा हूँ।

आपका
मोहनदास गांधी

: १० :

अहमदाबाद, २८-८-१८

भाई जमनालालजी,

आपका पत्र और ५००० रुपये की हुंडी मिली है। देरी होने से कुछ हानि नहीं हुई; मेरी तबीयत के लिए निश्चितर हना। दिन प्रतिदिन अच्छी होती जाती है। और थोड़े रोज तक विछौने में रहना पड़ेगा। अशक्ति बहुत आगई है।

आपका
मोहनदास गांधी

: ११ :

शांतिनिकेतन, बोलपुर, १५-९-२०

प्रिय भाई साहेब जमनालालजी,

आपका तार मिला। वापूजी का स्वास्थ्य अवतक अच्छा नहीं है। खांसी पीछा नहीं छोड़ती है। आजकल मैं यहां से आश्रम को चले जायंगे, ऐसा विचार किया है, और यहां से फौरन जायंगे तो वधां से नहीं जाना होगा, वर्दान से जबलपुर लाइन पर से जाना होगा।

पंडित विशानदत्त शुक्लजी का मन कुछ दुविधा में पड़ा है, ऐसा मालूम होता है। उन्होंने एक पत्र लिख कर वापूजी को निवेदन किया है कि यदि उनका अन्तःकरण असहकार की कुछ बातें न ग्रहण करे तो क्षमा कीजिएगा। उनका पत्र तो उनकी अनुमति के बिना नहीं प्रसिद्ध होगा, ऐसी उन्हें खात्री दी गई है।

आपका सेवक
महादेव देसाई

१. पहले विश्व-युद्ध के समय गांधीजी खड़ा-जिले में रंगरूटों की भरती का काम कर रहे थे।

: १२ :

श्री हरि

वर्षा, २४-९-२०

पूज्य श्री बापूजी,

सविनय प्रणाम । आपका स्वास्थ्य अब ठीक होगा । आप बम्बई कब तक जावेंगे व आगे क्या प्रोग्राम (कार्यक्रम) है ? आज डा० मुंजे नागपुर के कहने से आपको तार दिया है । वह श्री अरविन्द घोष को नागपुर-कांग्रेस के सभापति के लिए आग्रह करने पांडीचेरी गए हैं । अगर आप मुनासिब समझें तो श्री अरविन्द घोष को यह पद स्वीकार करने के लिए तार देने के लिए कहा है । संभव है आपने तार दिया होगा । कृपया लिखिएगा । आपकी राय से नागपुर कांग्रेस के सभापति किन सज्जन को होना चाहिए ?

डाक्टर मुंजे आज मुझसे कहते थे कि कई मित्रों की राय है कि मैं स्वागतकारिणी सभा का सभापति बनाया जाऊँ । इसपर वह मेरी राय पूछते थे । मैंने उन्हें कहा है कि मैं इस पद के लिए अपने को योग्य नहीं समझता हूँ । कारण एक तो मेरा विद्याध्ययन बहुत कम है, दूसरे मैं अवस्था व अनुभव में भी कम हूँ । इसपर उनको कहना पड़ा कि हिन्दी में तुम अपना भाषण पढ़ सकते हो । स्वामी श्रद्धानंदजी ने भी हिन्दी में भाषण दिया था । हिन्दी में भाषण ठीक होगा । व दूसरा कारण उन्होंने यह कहा कि इस प्रांत का व्यापारी वर्ग बहुत डरता है—खासकर मारवाड़ी समाज । वह पैसे देने को तैयार है, परन्तु आगे आना नहीं चाहता । अगर तुम हो जाओगे तो व्यापारी-समाज पर भी असर होगा व वह भी आगे आने लग जायगा—इस तरह इनका व और मित्रों का कहना है । मैं जहांतक सोचता हूँ वहांतक मेरा मन मुझे इस पद के योग्य नहीं बताता । मैंने इस पद के लिए श्री शुक्लाजी के लिए सोच रखा है । परन्तु वह कौंसिल के लिए खड़ा रहना चाहते हैं । उन्हें असहयोग में अभीतक श्रद्धा नहीं है । इसलिए आप सब बातों का विचार-कर जो उचित समझें वह लिख भेजें । आपका पत्र आने पर मैं पूर्ण तौर से आपकी आज्ञा पर विचार करूंगा । पत्र ता० २९ तक पहुंचना चाहिए । अगर पत्र नहीं पहुंच सकता तो तो आप उचित समय तो तार द्वारा अपनी

राय लिख भेजिएगा ।

आपका
जमनालाल वजाज

: १३ :

अहमदाबाद, २५-९-२०

जमनालाल,
वच्छराज, ववर्गिंज,

अरविन्द घोष को तार दिया । स्वास्थ्य बहुत अच्छा है । गांधी

: १४ :

आश्रम, ता. २५-९-२०

कृपावन्त भाई साहेब जमनालालजी,

आज पंडित विशनदत्त शुक्लजी का पत्र आया है, वह आपको भेजता हूं । उनको आज एक तार भेज दिया गया है कि "जमनालालजी ने अपना पत्र प्रसिद्ध करने की इजाजत दे दी है और उसके मुताबिक मैं उनका पत्र ३० सितम्बर को प्रसिद्ध कर दूंगा । यदि आप चाहें कि वह भी प्रसिद्ध न हो तो जमनालालजी से बात करके उनको हमें तार भेज देने को कहिएगा ।" आपकी क्या राय है ?

आज आपका तार आया । उसका उत्तर भी भेज दिया है । पू० अरविन्द घोष को एक तार दिया गया है ।

वापूजी का स्वास्थ्य आजकल खूब सुधर गया है । खांसी थोड़ी-सी है । यहां खूब आराम करते हैं, और चार-पांच रोज और ठहरेंगे इतने समय में स्वास्थ्य बिल्कुल ठीक हो जायगा ।

दो और तीन अक्तूबर को वापूजी मुंबई में होंगे । पीछे यू० पी० और बिहार का दौरा है ।

आपका
महादेव देसाई

: १५ :

आश्रम, २७ सितम्बर, १९२०

प्रिय भाई साहेब,

आपका पत्र मुझे और महात्माजी को मिला । तार आपको भेजा गया ।

है। आपको अध्यक्ष-पद लेने की सम्मति दी गई है, उसका मुख्य कारण यह है कि कोई अयोग्य मनुष्य आ जाय वह इच्छनीय नहीं है। आप जो वय और अज्ञान (कम विद्याभ्यास) की दलील करते हैं वह उनको स्वीकार्य नहीं है। सिर्फ एक दलील थी—वह यह है कि वहांका वातावरण शायद आपके लिए संपूर्ण निर्मल न हो। लेकिन आज की स्थिति में वह भी वरदास्त कर लेना होगा। बापूजी समझते हैं आप जरूर हिन्दी में व्याख्यान तैयार कर सकते हैं और उसका अच्छा अंग्रेजी अनुवाद करवाकर गेट पर बांट सकते हैं।

प्रणाम सह—

आपका
महादेव देसाई

: १६ :

१६-३-२२

चि. जमनालाल,

जैसे-जैसे मैं सत्य की शोष करता जाता हूं, मुझे प्रतीत होता है कि उसमें सबकुछ आ जाता है। प्रायः यह प्रतीत होता रहता है कि अहिंसा में वह नहीं है, परन्तु उसमें अहिंसा है। निर्मल अंतःकरण को जिस समय जो प्रतीत हो वह सत्य है। उसपर दृढ़ रहने से शुद्ध सत्य की प्राप्ति हो जाती है। इसमें मुझे कहीं धर्म-संकट भी मालूम नहीं होता। लेकिन अहिंसा किसे कहे इसका निर्णय करने में प्रायः कठिनाई का अनुभव होता है। जन्तुनाशक पानी का उपयोग भी हिंसा है। हिंसामय जगत में अहिंसामय बनकर रहना है। वह तो सत्य पर दृढ़ रहने से ही हो सकता है। इसलिए मैं तो सत्य में से अहिंसा को फलित कर सकता हूं। सत्य में से प्रेम की प्राप्ति होती है। सत्य में से मृदुता मिलती है। सत्यवादी सत्याग्रही को एकदम नम्र होना चाहिए। जैसे-जैसे उसका सत्य बढ़ता है वैसे ही वह नम्र बनता जायगा। प्रतिक्षण मैं इसका अनुभव कर रहा हूं। इस समय सत्य का मुझे जितना खयाल है, उतना एक वर्ष पहले न था, और इस समय मैं अपनी अल्पता को जितना अनुभव कर रहा

मेरी दृष्टि में, 'ब्रह्म सत्यं जगन्मिथ्या' इस कथन का चमत्कार दिनों-दिन बढ़ता जाता है। इसलिए हमें हमेशा धीरज रखनी चाहिए। धैर्य पालन से हमारे अंदर की कठोरता चली जायगी। कठोरता के न रहने पर हममें सहिष्णुता बढ़ेगी। अपने दोष हमें पहाड़ जितने बड़े प्रतीत होंगे, और संसार के राई से। शरीर की स्थिति अहंकार को लेकर है। शरीर का आत्यंतिक नाश मोक्ष है। जिसके अहंकार का सर्वथा नाश हुआ है वह मूर्तिमन्त सत्य बन जाता है। उसे ब्रह्म कहने में भी कोई बाधा नहीं हो सकती। इसीलिए परमेश्वर का प्यारा नाम तो दासानुदास है।

स्त्री, पुत्र, मित्र परिग्रह सबकुछ सत्य के अधीन रहना चाहिए। सत्य की शोध करते हुए इन सबका त्याग करने को तत्पर रहें तो ही सत्याग्रही हुआ जा सकता है।

इस धर्म का पालन अपेक्षाकृत सहज हो जाय इस हेतु से मैं इस प्रवृत्ति में पड़ा हूँ, और तुम्हारे समान लोगों को होमने में भी नहीं झिझकता। इसका बाह्य स्वरूप हिंदू स्वराज्य है। उसका सच्चा स्वरूप तो उस-उस व्यक्ति का स्वराज्य है। अभी एक भी ऐसा शुद्ध सत्याग्रही उत्पन्न नहीं हुआ है। इसी कारण यह देर हो रही है। किन्तु इसमें धवराने की तो कोई बात ही नहीं। इससे तो यही सिद्ध होता है कि हमें और भी अधिक प्रयत्न करना चाहिए।

तुम पांचवें पुत्र तो बने ही हो। किन्तु मैं योग्य पिता बनने का प्रयत्न कर रहा हूँ। दत्तक लेनेवाले का दायित्व कोई साधारण नहीं है। ईश्वर मेरी सहायता करे और मैं इसी जन्म में उसके योग्य बनूँ।^१

शुभेच्छुक वापू के
आशीर्वाद

१. गांधीजी ने यह पत्र त्रिचाराधीन (अंडर ट्रायल) कैदी की हालत में सावरमती जेल से लिखा था और इसे जेल सुपरिटेंडेंट ने १७-३-२२ को सही करके भिजवाया था।

: १७ :

सावरमती-जेल, १८-३-२२

भाई जमनालाल,

केवल आर्थिक दृष्टि से मैं कह सकता हूँ कि यदि विदेशी सूत और कपड़ों का व्यापार करनेवाले अपने व्यापार को नहीं छोड़ेंगे और जनता विदेशी कपड़े के मोह को नहीं छोड़ेगी तो मुल्क की महावीमारी—भूख—हरगिज हट नहीं सकती है। मेरी उम्मीद है, सब व्यापारी खट्टर और चरखा-प्रचार में पूरा हिस्सा देंगे।

आपका

मोहनदास गांधी

: १८ :

५-१०-२२

चि. जमनालाल,

कल मैंने मोहवश होकर रामदास के विषय में जल्दी में अपने विचार वताए। हम जुदा हुए उसके बाद मैं पछताया और देखा कि अपने को सावधान समझनेवाला मनुष्य भी किस प्रकार मुग्ध हो सकता है और कैसे बिना विचारे बोल सकता है। कल मैंने पिता के रूप में अपने धर्म का पालन नहीं किया। मैं समझता हूँ कि जबतक चि. रामदास अपने जीवन का आदर्श निश्चित नहीं कर लेता और अपनी इच्छा के मुताबिक स्थिर नहीं हो जाता, तबतक वह शादी करेगा तो पाप करेगा। मेरी प्रतिष्ठा के आधार पर नहीं बल्कि अपने गुणों के आधार पर वह शादी करे ऐसी उसकी इच्छा है। हम सब भी यही चाहें। इस कारण रामदास को कोई भी व्यवसाय पसंद कर लेना चाहिए। उसपर से लड़की देनेवाले माता-पिता विचार करेंगे और लड़की खुद भी समझेगी कि उसे कहां जाना है। इस कारण हम सबका और अब तो आप जो बाहर हैं उनका पहला काम रामदास को काम से लगाने में मदद करना है। रामदास को पढ़ने का लोभ हो तो भले पढ़े। अगर रामदास का बूझा बाप आज बालक के समान अभ्यास कर रहा है, तो रामदास की जवानी तो अभी शुरू हो रही है। अगर उसे व्यापार में पड़ना हो तो पड़े और आश्रम में या राष्ट्रीय विद्यालय में उसका मन लगे तो वैसा करे।

हरीलाल के साथ रहना हो तो उसके साथ रहे। मेरी खास तौर से सलाह है कि किसी भी काम में एक साल रहकर अनुभव लेने के बाद ही रामदास सगाई का विचार करे।

घनिक माता-पिता की लड़की चरित्रवान् हो तो भी जबतक वह खुद गरीबी पसन्द न करे रामदास को ऐसे विवाह-बंधन में बंधना अपनेको दुःखी बनाना है और कन्या तथा उसके माता-पिता को दुःखी करना है। सही रास्ता तो मुझे यह प्रतीत होता है कि गरीब-से-गरीब परिवार में से गुणवती कन्या खोज निकालनी चाहिए। ऐसी खोज में समय लगे तो कोई हर्ज नहीं।

वा के प्रति भी मैं गलत मोह में पड़ गया था। मैं मानता हूँ कि उसके प्रति कसाईपन वरतने में ही मेरा धर्म है। माता-पिता को अपने स्वार्थ के लिए अपनी संतान की गतिविधि या इच्छा को न रोकना चाहिए। इसके विपरीत कल मैंने वा को उल्टे उत्तेजन दिया; पर मेरी सलाह है कि वा को तो कड़ुआ घूट पीकर रामदास का वियोग भी संतोषपूर्वक सहन करना चाहिए। रामदास राजगोपालाचार्य जैसे चरित्रवान् के पास जाकर सुखी हो, इसके लिए वा को उसे आशीर्वाद देना चाहिए। उसमें ही वा का परम श्रेय है। उसके सद्गुणी पुत्र है, इसीमें वह संतोष माने। रामदास को उनका (राजाजी का) साथ मिले, यही उचित है।

तुम अपनी इच्छा से दूसरे देवदास बने हो। अब देखो कि यह कितना कठिन हो पड़ता है। सब लड़कों की इच्छाएं अब तुमको पूरी करनी हैं। ईश्वर तुम्हारी सहायता करे। मैं तुम्हारे प्रेम के लायक बनने का प्रयत्न करता ही रहता हूँ।

अब तुम्हारी वार्मिक भावना के बारे में —

ऐसा समझो कि अपवित्र विचार से जो मुक्त हो जाय उसने मोक्ष प्राप्त किया। अपवित्र विचारों का सर्वथा नाश बड़ी तपश्चर्या से होता है। उसका एक ही उपाय है। अपवित्र विचारों के आते ही उनके विरुद्ध तुरत पवित्र विचार खड़े कर दें। ईश्वर प्रसादी से ही यह संभव है। वह प्रसादी चौबीसों घंटे ईश्वर का नाम जपने से तथा वह ईश्वर अंतर्धामी है यह जान लेने से ही मिलती है। भले रामनाम जीभ पर ही हो और मन में दूसरे विचार आते रहें। जीभ से रामनाम इतना प्रयत्नपूर्वक लें कि अंत में जो जीभ पर हो

वही हृदय में भी प्रथम स्थान ले ले । फिर मन चाहे जितना मिथ्या प्रयत्न करे तो भी एक भी इन्द्रिय उसके वश में नहीं होने देनी चाहिए । जो मनुष्य मन जिवर ले जाय उधर इंद्रियों को भी जाने देता है उसका नाश ही होता है । परन्तु अपनी इंद्रियों को जो मनुष्य बलात् भी अपने कब्जे में रखता है तो यह आशा है कि वह किसी दिन अपवित्र विचारों पर भी अधिकार कर लेगा । मैं जानता हूं कि आज भी अगर मैं अपने विचारों के अनुसार अपनी इंद्रियों को खुली छोड़ दूं तो आज ही मेरा नाश हो जाय । अपवित्र विचार आये तो उससे पीछे न हटें बल्कि अधिक उत्साहित हों । प्रयत्न करने का सम्पूर्ण क्षेत्र हमारे पास है । परिणाम का क्षेत्र ईश्वर ने अपने हाथ में रखा है । इसलिए उसकी चिंता मत करो । जब मन में अपवित्र विचार आवें यह भी समझो कि तुम जानकीबाई के प्रति वेवफा होते हो । और साधु पति अपनी पत्नी के प्रति वेवफा होता ही नहीं । तुम साधु हो । प्राकृत उपाय जानते ही हो । अल्पाहार ही करें । सिर्फ अपने सामने की जमीन पर निगाह रखकर ही चलें । आंखें मलिन होने की सम्भावना हो कि उसे फोड़ डालने जितना क्रोध उनपर करना चाहिए । निरन्तर पवित्र पुस्तकों का ही संग रखें । ईश्वर तुम्हारा सब प्रकार रक्षण करे ।

शुभेच्छुक बापू के आशीर्वाद

: १९ :

श्रीहरि

वर्धा, २५-१०-२२

पूज्य श्री बापूजी,

सविनय प्रणाम । आपका पत्र मुझे यथासमय मिल गया था (जो कि पता बराबर नहीं था) । भाई रामदास व पूज्य बा को आपकी लिखी हुई सूचना पसन्द आई, उसके मुताबिक ही वे प्रयत्न करेंगे । मैं आश्रम दो रोज के लिए गया था । सब बातें खुलासेवार की थीं । भाई रामदास का पत्र इस पत्र के साथ है । उससे आपको खुलासा हाल मालूम हो जायगा । पू. मगनलाल भाई की व मेरी इच्छा है कि रामदास अभी आश्रम में रहकर कातना, पीजना, बुनना पहले सीख ले । उसके बाद जहां उसकी मर्जी हो वहां रहे । आशा है इसमें सफलता मिलेगी ।

मेरे बारे में आपने जो रास्ते बतलाये उनका मैं उपयोग करूँगा और अवश्य उस मार्ग से लाभ पहुँचेगा। परंतु अभी तो यही लज्जा आती है कि मन की ऐसी हालत में मुझे आपका पुत्र बनने का क्या अधिकार था? मैंने आप-पर तो जवाबदारी डाल ही दी, परन्तु वास्तविक जवाबदारी मुझ पर है। आपके आशीर्वाद से ईश्वर जब यह ताकत दे देगा, उस रोज शान्ति मिलेगी। बाहर मन भटके तो बलात्कार से, इज्जत के डर से ही रोकना भाग पड़ता है; परंतु मेरी इच्छा तो यह है कि घर में रहकर भी मैं इससे (काम-वासना से) हमेशा के लिए मुक्त हो जाऊँ। पर अभी तो सबसे कठिन यही बात मालूम होती है। परंतु परमात्मा पर श्रद्धा बढ़ने से अवश्य कोई दिन इसका तिट-कारा आवेगा ही; आप चिंता न करें। आपके पवित्र आशीर्वाद से कठिन-से-कठिन कार्य में भी अवश्य सफलता मिलेगी।

पूज्य मगनभाई, विनोबा आदि का प्रणाम स्वीकार करें। विनोबा को आपका संदेशा कह दिया है। उस माफक वह प्रयत्न रखेंगे। औरों को भी संदेशा—स्वास्थ्य आदि के विषय में कहे मुताबिक दे दिया है। कमला को माता और बच्चों का प्रणाम स्वीकारें। शंकरलाल भाई को प्रणाम कहें। इनसे मुझे खूब ईर्ष्या होती है। बाहर आने पर उनसे लड़ाई करूँगा। दोनों आश्रमों का कार्य संतोषकारक चल रहा है।

आपका

जमनालाल

: २० :

(जवाब दिया) ६-४-२४

चि. जमनालाल,

तुमने कानपुर जाने का इरादा छोड़ दिया यह ठीक किया है। अभी कमजोरी के सिवाय और भी कुछ है क्या?

चिंचवड की संस्था को तुम जानते हो। उनका विरोध काफी हो रहा है। पैसे की तंगी बनी ही रहती है। मैं समझता हूँ कि उन्हें मदद देने की जरूरत है। सोचता रहता हूँ कि किस तरह दी जाय। कुल मिलाकर उन्हें १५००० रु. की जरूरत है। इतनी मदद मिल जाय तो फिर उन्हें बिल्कुल जरूरत न होगी और फिर न मांगे ऐसी प्रतिज्ञा करने के लिए वे लोग तैयार

। यदि तुम्हारा अनुभव मेरी तरह हो कि वे लोग इसके लायक हैं और हमारे पास सुविधा हो तो मैं चाहता हूँ कि उनकी इतनी मदद तुम करो।
 राजागोपालाचारी को फिर से दमे का दौरा शुरू हुआ है। मैं समझता हूँ कि उन्हें नासिक की हवा माफिक आवेगी। यदि तुम्हारे पास सुविधा हो तो उन्हें सेलम पत्र लिखो कि वह तुम्हारे पास आकर कुछ समय रहें। दवा तो वह पूना के वैद्य की ही लेते हैं। वह वैद्य उनकी जांच भी कर सकते हैं। मैंने उन्हें लिखा तो है कि जबतक तुम वहां हो तबतक वह नासिक रहने चले जायें तो ठीक।

तुमको मालूम हुआ होगा कि पूना के वैद्य की दवा वल्लभभाई की मणि-
 हन, मगनलाल की राधा और प्रो. कृपलानी की कीकीबहन के लिए शुरू
 की है। इसकी प्रेरणा करनेवाला देवदास है। इन वैद्य के संबंध में तुम्हारा
 अनुभव क्या है, सो लिखना। मालवीयजी कल काशी गए। हिन्दू-मुसलमान
 के संबंध में कुछ बातें हुईं। हकीमजी आये थे। उन्होंने भी इसी विषय में बातें
 कीं। मोतीलालजी यहीं हैं, वह अभी रहेंगे। वह कौंसिल की बातें कर रहे
 हैं। सब बातों का विचार करता रहता हूँ।

बापू के आशीर्वादः

: २१ :

अंधेरी, ३-५-२४

भाई जमनालालजी,

महात्मा भगवानदीन और पं. सुन्दरलाल यहां आये हैं। असहयोग
 आश्रम के संबंध में और अन्य बातों के बारे में बातें करना चाहते हैं। पर मैंने
 कह दिया है कि आपसे मिले बिना मुझसे कुछ नहीं हो सकता। मैंने उन्हें
 आपके पास जाने की सलाह दी है। उनकी बातें सुनकर मुझसे कुछ कहना
 या पूछना हो तो कहें।

मोहनदास के वन्देमातरम्

: २२ :

जुहू, मई-जून, १९२४

चि. जमनालाल,

तुमको दुःख हुआ उससे मुझे भी हुआ। मैंने उस खत में चिरंजीव

विशेषण का उपयोग नहीं किया क्योंकि वह मैंने खुला भेजा था। उसमें चि. विशेषण सब लोग पढ़ें, यह उचित होगा या नहीं इसका निर्णय उस समय मैं नहीं कर सका। इससे मैंने 'भाई' शब्द का प्रयोग किया। तुम चि. होने के योग्य हो या नहीं, अथवा मैं पिता का स्थान लेने लायक हूँ या नहीं, इसका निर्णय कैसे हो? तुम्हें जैसे अपने बारे में शंका है, वैसे ही मुझे अपने बारे में है। यदि तुम अपूर्ण हो तो मैं भी अपूर्ण हूँ। पिता बनने से पहले मुझे अपने बारे में ज्यादा विचार करना था। तुम्हारे प्रेम के वश होकर मैं पिता बना हूँ। ईश्वर मुझे इसके योग्य बनावे। यदि तुममें कमी रहेगी तो मेरे स्पर्श की वह कमी होगी। इसका मुझे विश्वास है कि हम दोनों प्रयत्न करते हुए अवश्य सफल होंगे। इतने पर भी यदि निष्फलता हुई तो वह भगवान, जो कि भावना का भूखा है और हमारे अंतःकरण को देख सकता है, हमारी यो यता के अनुसार हमारा फैसला करेगा। इसलिए जबतक मैं ज्ञानपूर्वक अपने अन्दर मलिनता को स्थान नहीं देता हूँ तबतक तुमको चिरंजीव ही मानता रहूंगा।

: २३ :

चि. जमनालाल,

मैं इस वक्त ट्रेन में हूँ। दिल्ली से वापस आश्रम जा रहा हूँ। दिल्ली में समझौते की बातें चल रही हैं। मोतीलालजी का पत्र नहीं आया। तुम्हारे प्रान्त में शुद्ध रीति से जो हो वह होने दो। हम तटस्थ रहकर अपना काम करते रहें, इतना ही जरूरी है।

घनश्यामदास दिल्ली में नहीं थे। उनकी ओर से रुपये मिल गए थे। वे रुपये बिना खर्च के किस तरह तुम्हें भेजे जायें, यह लिखकर पूछने के लिए मगनलाल को कहा था। साथ में महादेव, देवदास और प्यारेलाल हैं।

वापू के आशीर्वाद

: २४ :

सितम्बर, १९२४

चि. जमनालाल,

तुम्हारा तार मिल गया और पत्र भी। बंबई, पूना और सूरत की यात्रा में लिखने को एक क्षण का भी समय नहीं मिला। आज सुबह आश्रम पहुंचा।

तुमको चोट लगी इससे मुझे बिल्कुल दुःख नहीं हुआ ।^१ मैं तो मानता हूँ कि हम जैसे बहुतों को कदाचित् बलिदान होना पड़े । जहर इतना ज्यादा व्याप्त हो गया है और अप्रामाणिकता इतनी ज्यादा फैल गई है कि कुछ शुद्ध व्यक्तियों के बलिदान हुए बिना इस आपत्ति से हमारा छुटकारा नहीं हो सकता । हो सके तो झगड़े की जड़ का पता लगाना । क्या कोई ऐसे समझदार हिन्दू या मुसलमान नहीं हैं जो समझें और झगड़े के कारणों को दूर करें ?

मेरे निश्चय तुमने समझ लिये होंगे । बेलगांव में वोट (मतदान) से किसी भी महत्वपूर्ण बात का फैसला न करने का मैंने निश्चय किया है । झगड़े इतने बढ़ गए हैं कि फिलहाल तो हमको सत्याग्रह का बृहत् स्वरूप बंद ही रखना चाहिए । मुझे ऐसा प्रतीत होता है कि अगर हम ऐसा नहीं करेंगे तो हमारा ही नाश हो जायगा । एक भी बात सही रूप में नहीं समझी जाती । सबका अनर्थ ; चारों ओर अविश्वास ! इस समय तो हम खुद अपनी जगह कायम रहें और दूसरे जो कुछ करते हैं उसके साक्षी रहें । 'यंग इंडिया' के द्वारा तो मैंने बहुत-कुछ समझाया है । मुझे पता नहीं कि उसमें से कितने का अनुवाद 'नवजीवन' में आया होगा ।

तुम्हारा हाथ बिल्कुल अच्छा हो गया होगा ।

मौ. मुहम्मद अली का पत्र या तार आने तक मैं यही हूँ ।

बापू के आशीर्वाद

: २५ :

१०-९-१९२४

चि. जमनालाल,

तुम्हारा हाथ अब बिल्कुल दुरुस्त हो गया होगा । मेरा पहला पत्र मिला होगा ।

मेरे चित्त में अनेक परिवर्तन होते रहते हैं । उसका पूरा दर्शन इस समय के 'यंग इंडिया' में आवेगा । वोट लेकर हमें मेजरिटी (बहुमत) नहीं बनाना चाहिए, इतना मुझे अभी तो लगता है । बेलगांव में यदि हमको ज्यों-का-त्यों

१. जिस चोट का ऊपर के पत्र में उल्लेख है वह जमनालालजी को नागपुर में हिन्दू-मुस्लिम-दंगे के समय लगी थी । वह तांगे में बैठकर जा रहे

काम करने का अवसर नहीं मिले तो हमें अलग होकर जितना बन सके उतना काम करना चाहिए। मैं यह देख रहा हूँ कि जो जहर अभी फैल रहा है वह इसके बिना नष्ट नहीं होगा। इतना तो मानता हूँ कि कैसे भी हो हम उसका मुकाबला कर सकेंगे। दिल्ली जाने के लिए तार की राह देख रहा हूँ। वहाँ जाना पड़ा तो हिन्दू-मुसलमान के विषय में कुछ रास्ता निकलने की सम्भावना है। अभी तक यह पता नहीं चला कि वहाँ दंगा कैसे हुआ ?

घटवाई के भाषण अभी देखे। यदि इसी तरह बोला हो तो मेरा धन्यवाद ब्रेकार हो गया। इस भाषण में अहिंसा नहीं है।

बालकृष्ण आगया यह ठीक हुआ। अपनी इच्छा के अनुसार भले वहाँ रहे। इसके साथ जो पत्र है वह उसे दे देना। अक्टूबर में तुम भी आवोगे न ?

बापू के आशीर्वाद

: २६ :

दिल्ली, २८-१-२५

पू. भाईश्री,

यहाँका कामकाज धीमे-धीमे चल रहा है। कमेटी ने सब-कमेटी बनाई। सब-कमेटी में एक दिन लोग खूब दिल खोलकर बोले। इसलिए सब-कमेटी में से अब एक खानगी सब-सब-कमेटी बनी है। हकीमसाहब के यहाँ उसकी बैठकें होती हैं। बापू, पंडितजी, सभी मीलाना (जफरअली सहित) और हकीमसाहब, इतने लोग रोज इकट्ठे होते हैं और शाम तक बातें चलती रहती हैं। बापू कुछ रास्ता निकालने का प्रयत्न कर रहे हैं। जो हो जाय सो सही।

गौरक्षा-समिति का काम ठीक हो गया। बापू ने अपने गौरक्षा के भाषण के अनुसार एक योजना बना ली है। वह सबको पसंद आ गई है। अंतः अब इस काम को स्थायी रूप मिल जायगा। बापू को इस काम के लिए एक अच्छा मंत्री चाहिए। युवक, उत्साही, हिन्दी-अंग्रेजी आदि भाषाओं को जाननेवाला और ये। रास्ते में झगड़ा होते देखकर उसे शांत करने उतर पड़े। उसमें किसी-के फेंके गए एक पत्थर की चोट उनके बाएं हाथ पर लगी और उनको अस्पताल ले जाना पड़ा था।

सबसे बढ़कर चरित्रवान्—हो सके तो ब्रह्मचारी—गो-सेवक चाहिए। आपकी निगाह में कोई है ?

यहां ३१ तक तो रहना होगा ही।

सेवक

महादेव के प्रणाम

: २७ :

शांतिनिकेतन, २९-५-२५

चि. जमनालाल,

तुम्हारा खत मिला। तुम कमिटी में आओगे, ऐसा अनुमान था और वहीं बातें कर लेंगे, यह मानकर पत्र लिखना स्थगित कर दिया था। नहीं आये, इसकी चिन्ता तो नहीं है। गिरधारी के पत्र से यह मान लिया था कि तुम अवश्य आओगे।

कालेज (गुजरात विद्यापीठ) के लिए जिस-तिस पर नजर डाला करता हूं; पर कोई नजर पर चढ़ता नहीं। जुगलकिशोर आजाय, तो एक तरह से फ़ैसला हो सकता है। वह चरित्रवान तो है ही। उसके गिडवानी को लिखे गए पत्र से मुझे पूरा संतोष नहीं हुआ। अगर गिडवानी खुद आने की बात सोचे और आ सके तो ठीक ही है। इस समय और कोई नजर के सामने नहीं है। दक्षिण में कोई मिल जाय तो अच्छा—ऐसा तो मन में रहा ही करता है।

कालेज खोलने की क्रिया जून महीने में ही करनी चाहिए क्या ? जून के अन्त में तो मुझे आसाम जाना है। उसके बाद फौरन बिहार जाना चाहिए। लेकिन अगर वर्धा फौरन आना चाहिए तो वहां आकर तब बिहार जाऊंगा। बिहार में एक महीना लग जायगा। मेरे वर्धा आने की बात लोगों ने सुनी है तबसे मुझे दूसरी जगहों में जाने की बात वे कहा करते हैं। नागपुर से, अमरावती से और अकोला से पत्र आए हैं। मुझे ऐसा लगता है कि जहां से मांग आये वहां हो आना इष्ट है। इस वर्ष अच्छी तरह भ्रमण कर लूं, इसे मैं अपना धर्म समझता हूं। अगर ऐसा करूं तो सी. पी. की यात्रा का क्रम तुम्हीं तैयार कर लो और हो सके तो साथ में रहो; शायद यह भी उचित होगा।

(१) मुझे वर्धा कब आना है ?

(२) सी. पी. की यात्रा करनी या नहीं ?

(३) यदि करनी हो तो इसका क्रम तुम तैयार करोगे या कैसे ठीक होगा ? तुम साथ चलोगे या कैसे होगा ? इसका जवाब लिखना ।

अभी जल्दी आश्रम में आ सकूं, ऐसा नहीं दीखता । बंगाल के बाद सी. पी. वगैरह जाना है । यह हो जाने पर ही आना हो सकता है । इसमें शायद सितम्बर का महीना आ जाय ।

वर्किंग कमिटी की बैठक तो हुई ही नहीं, क्योंकि तीन ही सदस्य (हाजिर) थे—जवाहरलाल, डा. नायडू और मैं । अणु साहव आनेवाले थे, लेकिन नहीं आये । इसलिए अजमेर के बारे में कोई विचार नहीं हो सका । फिर भी इसके बारे में मुझे मिलना हो तो मिल जाना । इस विषय में हमें धवराणा नहीं है । मैं अर्जुनलालजी को खुद लिखने वाला हूं कि उन्हें जो कुछ कहना हो मुझे कहें ।

वहां तुम सबकी तबीयत ठीक होगी । मैं ठीक हूं । आज शनिवार को बोलपुर में हूं । सोमवार तक रहूंगा । मंगलवार को कलकत्ते जाकर वहां से तीन दिन के लिए दार्जिलिंग जाऊंगा । बाद का कार्यक्रम आजकल में पक्का हो जायगा तब भेजूंगा ।

बापू के आशीर्वाद

: २८ :

ग्वालरगंज जाते हुए, १८-६-१९२५

चि. जमनालाल,

चि. मनहर से पत्र लिखाया और वह तुम्हारे पास है, यह जानकर मैं बहुत खुश हुआ । वर्किंग कमिटी में अपनी इच्छा से आओ, यह तो ठीक ही है । मुझे खास जरूरत होगी तो फौरन बुलवा लूंगा । आचार्य की खोज में तो हूं ही । सी. पी. को १६वीं जुलाई के बाद एक महीना दूंगा । मेरे पास नगर-कमिटी के, अमरावती के और अकोला के पत्र आये हैं—भेजनेवालों के नाम तो याद नहीं हैं । जहां जाना जरूरी हो वहां जाने का क्रम रखना । पहले तो एक सप्ताह वर्धा में शान्ति से बिताने का उत्साह है । वह तो दार्जिलिंग से भी अधिक शान्ति का समय मान लिया जाय । उसके बाद मुसा-

फिरी शुरू की जाय । यहां १६वीं जुलाई तक तो हूं ही । १८ को कलकत्ते से आसाम जाऊंगा । वहां से २ जुलाई को कलकत्ते लौटूंगा । तुमने तो सूत खूब काता !

बापू के आशीर्वाद

: २९ :

आश्रम, सावरमती, २४-११-२५

मुरव्वी जमनालालजी,

आपको यह जानकर दुःख होगा कि बापू ने पाठशाला के बालकों की मलिनता के लिए आज से ७ दिन का उपवास शुरू किया है । बालकों में यह पाप प्रवेश कर गया है, यह तो पहले मालूम हो गया था, परन्तु यह इतनी बड़ी मात्रा में फैल गया है, यानी २-३ बालकों को छोड़कर सभी इस पाप में फंस गये हैं; इसका पंता बापू को अभी लगा । सबने अपना दोष कबूल किया ।

इस उपवास के रहस्य की चर्चा मैं आपके साथ नहीं करूंगा । इसकी योग्यता या अयोग्यता के विषय में भी नहीं । अभी तो बापू का आग्रह है कि इस खबर को सुनकर आप दौड़े न आवें । मुझे इतना ही लिखने के लिए उन्होंने कहा है और उसके अनुसार आपको लिख रहा हूं ।

इसके साथ लक्ष्मीदासभाई का पत्र भेज रहा हूं । इसमें जो सूचनाएं हैं उनपर विचार कर लें ।

सेवक

महादेव के प्रणाम

: ३० :

आश्रम, सावरमती, २९-११-२५

मु. भाईश्री,

आपका पत्र मिला । विनोबा को तो कैसे बुलाया जाय ? और उनके पहुंचने तक तो उपवास समाप्त हो चुके होंगे । अभी तो बालकोबा उनकी जरूरत पूरी कर देते हैं । बापू को कल कमजोरी तो इक्कीस दिन के उपवासों से भी ज्यादा थी; पर उसका कारण था एक-दो दिन की मेहनत । दो दिन से बोलना-चालना बन्द करके सभी तरह का आराम दिया जा रहा है—किसीको भी उनके पास किसी तरह की बात लेकर जाने की इजाजत नहीं है ।

आज बापू की आवाज में ज्यादा ताकत है और कल हालत इससे भी ज्यादा अच्छी होगी ऐसी आशा रखें; और परसों तो पारणा का दिन है। भगवान करेगा तो सब मंगलमय होगा। चिन्ता कीजिएगा ही नहीं।

लि. स्नेहावीन,
महादेव

: ३१ :

आश्रम, सावरमती, ३०-११-२५

मुरव्वी जमनालालजी,

आज सातवां दिन है। तवीयत अच्छी कही जा सकती है। आज तो मौन है, इसलिए शांति ही रहेगी। इसमें क्या ताज्जुब ? चरखा कातना तो चालू ही रहा। और किसी तरह का श्रम नहीं उठा रहे थे। आज सवेरे पूरी गीताजी का पारायण उनके समक्ष हुआ था। कल सवेरे सात वजे प्रार्थना के बाद पारणा होगा। पारणा की विधि, गत वर्ष जैसी दिल्ली में रखी गई थी, वही होगी। इस वार पू. विनोबाजी नहीं होंगे, यही कमी रहेगी। वर्धा आना तो निश्चित ही रहा।

लि. सेवक,

महादेव

आज हाथ में इतनी ताकत है कि उपवास के वारे में एक लम्बा लेख (उन्होंने), अपने हाथ से लिखा है। मौन था इसलिए दूसरे को तो लिखा नहीं सकते थे।

: ३२ :

आश्रम, १-१२-२५

मुरव्वी जमनालालजी,

बापू ने आज सुबह पारणा किया। इसकी खबर आपको तार से दे दी है। बापू की तवीयत अच्छी है। कमजोरी है। उपवास पूरा होने के समय की विधि इस प्रकार थी —

सुबह ७-३० वजे उपवास छोड़ा। पहले प्रार्थना हुई। उसमें इमाम-साहब ने कुरान की आयतें पढ़ीं और उनका अर्थ समझाया। उसके बाद

मिस स्लेड ने—जिसका नाम मीराबहन रखा गया है, यह आपको मालूम हुआ ही होगा—‘लीड काइंडली लाइट’ गाया; और अंत में वालकोवा ने उपनिषद् और गीता के श्लोक कहे तथा उनका विवेचन किया। उन श्लोकों का विषय विषयात्मा और मानसात्मा, महात्मा और शान्तात्मा का भेद था। इसके बाद बापू ने धीमे स्वर में दर्द और प्रेम से भरे कुछ वचन कहे। उनमें मुख्य वाक्य इस प्रकार थे—:

“बहुत चिन्तन और आत्ममंथन के बाद मैं मानता हूँ कि मैंने भूल नहीं की। संभव है कि मेरी भूल मुझे न दिखाई देती हो, पर क्यों न दिखाई दे? मुझमें ममता है? दुराग्रह है? मलीनता है? क्या मैंने सत्य किसी समय नहीं देखा? ममता है तो सिर्फ एक बात की, और वह यह कि छलांग मारकर यदि ईश्वर तक पहुंचा जा सकता हो तो पहुंचना और उसमें विलीन हो जाना। ईश्वर का मतलब है सत्य। मलीनता को तो मैंने निकाल फेंका है, फिर मेरी भूल मेरी समझ में क्यों न आवे?

“आश्रम से मैंने बड़ी आशाएं रखी हैं। जब सारी दुनिया सोती होगी तब आश्रम जवाब देगा, ऐसी मेरी अभिलाषा है—जैसे फिनिक्स, द. अफ्रीका में हुआ था।

“पर यह आशा कैसे पूरी हो? चारित्र्य का पाया मजबूत और शुद्धि सम्पूर्ण होने पर। उसके लिए सात दिन के उपवास तो कुछ भी नहीं हैं। ऐसे उपवास—उससे भी कठिन—भविष्य में भी शायद करने पड़ें। अनशन भी करना पड़े। इनसे तभी बच सकता हूँ जब मैं जंगल में भाग जाऊँ। पर जंगल में मैं क्यों भाग जाऊँ? मैं जन्म से तो वैश्य हूँ, फिर भी कर्म से शूद्र, क्षत्रिय और ब्राह्मण हुआ हूँ। मुझे तो शांत आत्मा बनना है।” इत्यादि।

उसके बाद सब चले गए। फिर ६-३० वजे वालकों की प्रार्थना हुई। वालकों से जो कहा गया वह विलकुल सुनाई नहीं दिया, क्योंकि बापू की आवाज़ विलकुल बैठ गई थी। किन्तु, वालकोवा और सुरेंद्र का आदर्श रखकर २४ घंटे काम होता हो तो २४ घंटे काम करो, यह ध्वनि थी।

उसके बाद के समय का तो क्या वर्णन करूं! २१ दिन के उपवास छूटने की घड़ी से भी वह अधिक पावन थी, अधिक गंभीर और अधिक द्रावक थी। बापू का कंठ रुंध गया था। ७ वज्र गए, लेकिन उपवास

झोड़ने का मन किसी तरह नहीं हो रहा था। खाना किसी भी तरह नहीं रुचता था। स्थिर पड़े रहे। कौन जाने किस विचार में लीन, कौन जाने कितनी तीव्र वेदना से पीड़ित। देवदास को बुलाया। स्थितप्रज्ञ के श्लोकों का पाठ करने के लिए कहा। यह हो चुका। फिर शांत होकर लेट रहे। अन्त में ७-४० पर कुछ स्थिर होकर पारणा के लिए अंगूर और संतरे का रस मंगाया और हम सबकी जान में जान आई।

आज तबीयत अच्छी मालूम होती है। खूब काम किया फिर भी बहुत थकान नहीं मालूम देती। बोलते बहुत कम हैं। कल, दो-एक दिन शांति से बिताने के लिए, अम्बालाल सेठ के बंगले शाही बाग में रहने जायेंगे।

लि. सेवक

महादेव हरिभाई देसाई

: ३३ :

अहमदाबाद, ४-१२-२५

जमनालाल वजाज

वर्धा

पूरा आराम वर्धा में ही सम्भव है।

बापू

: ३४ :

आश्रम, सावरमती, ४-१२-२५

मुरव्वी भाईश्री,

आपका तार बापू को दिखाया था। उन्होंने कहा कि डूमस-संबंधी सुझाव शंकरलाल का होना चाहिए। मुझे तो पता ही नहीं था। शंकरलाल ने डूमस के लिए जोर दिया। लेकिन अपना पक्षपात मैंने वर्धा के लिए—आपके लिए और पूज्य विनोबाजी के सहवास के लिए—बताया और बापू ने भी कहा कि “मुझे जमनालालजी और विनोबा जितनी शांति दिलायेंगे उतनी दूसरा कोई नहीं दिला सकता।” इसलिए आज जो तार दिया है वह बापू के कहे अनुसार दिया है। बापू तो कहते हैं कि एक दिन बंबई ठहरे बिना यदि नवीं ता. को ही वर्धा पहुंच सकें तो अच्छा।

बापू को कहां रखा जाय, कहां अधिक-से-अधिक आराम तथा शांति

और विनोबाजी का सहवास मिलेगा, यह तो आप ही जानें और तय कर। वहां आयेंगे यह निश्चित है।

आप आनन्द में होंगे। बापू आजकल अम्बालालभाई के यहां हैं। कल फिर आश्रम में आ जायेंगे। तबीयत ठीक सुधरती जा रही है।

स्नेहाधीन महादेव के प्रणाम

: ३५ :

४-१२-२५

चि. जमनालाल,

विनोबा मुझे कहते थे कि यहां के उपवासों से मैं चिन्ता में पड़ जाऊंगा ऐसा तुमने समझा था। लेकिन मुझे चिन्ता बिल्कुल नहीं हुई; यही नहीं, बल्कि उससे मुझे आनन्द हुआ। भाई भन्साली के उपवास केवल उनके शौक के लिए थे। वह इन दिनों भारी तपश्चर्या कर रहे हैं। भाई किशोरलाल ने सिर्फ व्यक्तिगत, और अपने विकार दूर करने के लिए किये थे। मगनलाल के बतौर प्रायश्चित्त के थे और वह ठीक ही थे।... ने उन्हें धोखा दिया। इसका उपाय उनके पास, सिवाय इसके कि वह कष्ट सहन करें, दूसरा नहीं था। इसका असर उस कुटुम्ब पर अच्छा हुआ है। किशोरलाल, भन्साली और मगनलाल तीनों की तबीयत अच्छी है। अब इसमें मेरे लिए चिन्ता का कोई कारण नहीं है।

मेरी तबीयत अच्छी रहती है। अब मैं ४ सेर (१ सेर = ८० तोला) दूध पीता हूं और ८ विसकिट, खा लेता हूं, जो जमनावहन ने बनाकर भेजे हैं। नियमित रूप से घूमता-फिरता हूं। अतः मेरे संबंध में बिल्कुल चिन्ता न करें।

इसके साथ चि. मणि का पत्र तुम्हारे पढ़ने के लिए भेजता हूं। उसे लौटाने की जरूरत नहीं।

कमला के विवाह के संबंध में कोई खबर अभी नहीं है क्या?

बापू के आशीर्वाद

: ३६ :

आश्रम, सावरमती, मार्च, १९२६

चि० जमनालाल,

तुम्हारा पत्र मिला। २२वीं तारीख को मैं यहां से खाना हो सकूंगा,

इस आशय का तार मैंने तुम्हें भेजा है। उसके पहले निकल सकना सुविधाजनक नहीं है। और अभी तो यहां गर्मी के बदले ठंडक रहती है, ऐसा कहा जा सकता है। इस बार भी मेरा वजन आधा पाँड बढ़ा है। इससे अब १०४ पाँड तक हो गया है। आराम तो खूब ले रहा हूँ। हकीम-साहब को लिखे हुए तुम्हारे पत्र का मसविदा मैं पढ़ गया हूँ। यह ठीक है। इसके साथ उसे वापस भेज रहा हूँ। मेरे साथ बहुत करके प्यारेलाल, महादेव, सुवैया, प्यारबली, नूरवानू वहन और उनका नौकर होंगे। प्यारबली का इरादा तो किराया देकर अलग रहने और अपनी रसोई करा लेने का है। अगर तुम्हें हाल में बम्बई रहने की जरूरत न हो तो तुम मेरे साथ मसूरी में रहो, यह मुझे जरूर अच्छा लगेगा। कितने ही काम तो तुम्हारे रहने पर जरूर कर लेंगे। लेकिन अगर काम के सिलसिले में बम्बई या कलकत्ता जाना हो तो मैं तुम्हें खासतौर से रोकना नहीं चाहूंगा। इसलिए अन्तिम निर्णय तो अपनी सुविधा देखकर तुम्हें ही करना होगा।

गुरुकुल का काम तुमसे ठीक सव रहा है, ऐसा लगता है। राजगोपालाचारी को अपने आश्रम की बहुत झंझट है। इसलिए उन्हें तुरन्त जाना होगा। अन्वास तैय्यबजी घूमने के लिए तैयार हो सकें, ऐसी संभावना है। मणिलाल रंगून से आ गए हैं। परन्तु वह तुरन्त घूमने के लिए निकल सकें, ऐसा नहीं लगता। उन्हें अब थोड़ा समय रेलवे के नौकरों के लिए भी देना पड़े, ऐसी बात है। इसलिए वह अभी तुरन्त भ्रमण नहीं कर सकते। यहां से मंगलवार को रवाना होंगे।

वापू के आशीर्वाद

: ३७ :

आश्रम, सावरमती, १९-३-२६

चि. जमनालाल,

मसूरी के विषय में आज मुझको बड़ा उद्वेग होता रहा है। यहां या और कहीं जाने का मन ही नहीं होता। मेरी तबीयत के लिए हवा-फेर की जरूरत नहीं है। मुझे आराम की जो जरूरत है, वह तो यहां ठीक से मिल जाता है; और यहां का जो थोड़ा कामकाज देख सकता हूँ वह मेरे लिए दवा का काम

दे देता है। आश्रम न छोड़ने के बहुत से कारण हैं। आश्रम छोड़ने से हानि हो सकती है। इसलिए यदि मुझे विचारपूर्वक बंधन-मुक्त कर दें तो मैं छूट जाना चाहता हूँ। यदि तुम यह मानते हो कि मसूरी जाना ही चाहिए तो मैं अवश्य जाऊंगा। पर आज जो मानसिक उद्वेग हुआ है वह तुमको लिखना उचित समझकर लिखा है। शंकरलाल के साथ भी बातचीत करूंगा।

सतीश बाबू कल आये हैं। डा० सुरेश शनिवार को आयेंगे।

मणिवहन तुम्हारे साथ रहना नहीं चाहती। उसे अपनी गुजराती अच्छी कर लेनी है। फिर भी मदालसा को जानकीबहन के पास ही रहना चाहिए। काफी समय आश्रम में रहेगी तो योंही बहुत-कुछ सीख लेगी।

कन्या-गुरुकुल को बारीकी से जांचकर मुझे लिखना। यह भी लिखना कि उसमें कितनी कन्याएं हैं।

बापू के आशीर्वाद

: ३८ :

आश्रम, सावरमती २४-३-२६

चि० जमनालाल,

तुम्हारा पत्र मिला। हकीमसाहब का भी मिल गया है। हकीमसाहब को आज नीचे लिखे अनुसार तार भेजा है —

“पत्र के लिए धन्यवाद। आप मित्रगण जो भी इन्तजाम करेंगे, अनुकूल होगा।”

अब तुम जो तय करो सो सही। मसूरी जाने के पहले मुझे कहीं और जगह रखना चाहो तो वैसा कर लेना। बाकी मैं तो सीधे मसूरी जाने के लिए भी तैयार हूँ। वहां सर्दी ज्यादा होगी, इसकी कोई बात नहीं। इतनी तो बर्दाश्त हो जायगी।

बापू के आशीर्वाद

: ३९ :

आश्रम, २५-४-२६

० जमनालाल,

तुम्हारा पत्र मिला। गवर्नर का जवाब आया है कि अभी मेरे वहां

जाने की जरूरत नहीं है। वह अब जून महीने में नीचे उतरें तब जाऊं तो ठीक होगा। इसलिए महाबलेश्वर के जंजाल से तो छुट्टी मिली।

लालाजी के साथ मैंने उनकी शिकायत के बारे में कुछ बातचीत तो की ही थी, पर मेरे पास तो उन्होंने इन्कार ही किया। रोग की जानकारी है, इसलिए जब आयंगे तो इलाज तो कर ही लेंगे।

मोतीलालजी के साथ प्रसंग आने पर बात कर लूंगा। मैं मानता हूँ कि इस सम्बन्ध में कोई अड़चन नहीं आयगी। देवदास को अभी यहां से बाहर भेजने की इच्छा नहीं होती। उसका शरीर फिर अच्छी तरह सुधरने लगे तभी यहां से निकलना ठीक रहेगा। अगर यूरोप जाना हो तो क्या किया जाय और किनको साथ ले जाया जाय, यह विचार तो करना ही रहा। अभी तो ऐसी भावना है कि महादेव और देवदास साथ आवें। इस दृष्टि से भी हाल में देवदास का यहां रहना ठीक होगा। जाना हो तो जुलाई महीने के प्रारम्भ में निकलना होगा। मुझे अभी कोई जवाब नहीं मिला है।

बापू के आशीर्वाद

: ४० :

अहमदाबाद, ३०-४-२६

प्रिय जमनालालजी,

आपका पत्र मिला।

१. आल इंडिया कांग्रेस कमेटी में आने के सम्बन्ध में बापू कहते हैं —

“इच्छा न हो तो न आवें। रत्नागिरि जरूर हो आवें। यदि इच्छा हो जाय तभी आवें।”

२. वेलगामवाला के बारे में उनकी सलाह उन्हींके शब्दों में लिखता हूँ: “मुझे यह बात बिल्कुल पसंद नहीं; परन्तु वेलगामवाला को तुम मदद कर चुके हो। उन्होंने ठीक कुरवानी की है। इसलिए यदि तुमको इसमें हिस्सा लेने की इच्छा हो ही और मशीनरी सचमुच इतनी ही कीमत की हो और मारगेज अच्छा मिल सके तथा तुम उबार रुपये लगा सको तो मैं नाराज नहीं होऊंगा। अथवा कम-से-कम तुम्हें उलाहना तो नहीं दूंगा।

“परन्तु इसकी सिफारिश करने के लिए मैं तैयार नहीं हूँ। अतः सब

बातों का विचार करके तुम जो निर्णय करोगे उससे मैं सहमत हो जाऊंगा।”

हार्निमेन के आदमी को जो कहा सो ठीक है। मगनलालभाई को आश्रम की चीजों के बारे में संदेशा दे दिया है।

साहेबजादा घर गए हैं। छोटूभाई के साथ क्या हुआ सो कुछ नहीं बताया।

बापू का फिनलैंड जाना अनिश्चित है। बापू ने स्वीकृति तो लिख दी है, परन्तु कई शर्तें लगा दी हैं। वे लोग मंजूर करेंगे तो जाना संभव हो सकता है। शर्तें ये हैं : पोशाक अपने ढंग का ही रखेंगे, सिर्फ मौसम के लिए ही कुछ फेरफार करना जरूरी होगा तो करेंगे; भोजन में वकरी का दूध और फलाहार; भाषण नहीं करेंगे, मगर विद्यार्थियों के साथ बातचीत करेंगे; पासपोर्ट की सारी व्यवस्था वही लोग करेंगे और उसमें किसी प्रकार की शर्तें न होनी चाहिए। ये सब वे लोग मंजूर करेंगे तो बापू जाएंगे। उनका जवाब नहीं आया है। साथ जानेवाले तो दो हैं—अभी तो देवदास और मेरे नाम की चर्चा है, आखिर में जो चला जाय वह सही। और जाने से पहले वल्लभभाई जैसे कुछ चमत्कार कर दें तो उसका भी खयाल करना पड़ेगा।

स्नेहाधीन सेवक

महादेव के प्रणाम

: ४१ :

आश्रम सावरमती, ८-५-२६

चि० जमनालाल,

आखिर महावलेश्वर तो जाना ही पड़ेगा। आज सर चुनीलाल मेहता का पत्र आया है। वह गवर्नर ने ही लिखाया है, और उसमें सूचित किया गया है कि हो सके तो गवर्नर से महावलेश्वर में ही मिल लिया जाय। उनके साथ ही रहने का भी आमंत्रण दिया है और आग्रह किया है। इसलिए यहां से गुरुवार को रवाना होने का इरादा रखता हूं। इतने में देवदास का आपरेशन तो हो ही चुका होगा। आज तार की राह देख रहा हूं। महावलेश्वर जाने में बंगले की तजवीज नहीं करनी होगी। मोटर का क्या करना उचित होगा और तुमको साथ आना है या नहीं, इसका विचार कर लेना।

बापू के आशीर्वाद

: ४२ :

आश्रम, सावरमती, रविवार, मई, २६

चि० जमनालाल,

तुम्हारा पत्र मिला। आज शाम तक तुम्हारा तार आने की आशा रखूंगा। मुझे कोई चिन्ता नहीं है। वा को कहना कि रामी की लड़की को बिल्कुल आराम है। वा का सन्देश मुझे मिला था। मणिवहन और छोटी काशी (बहन) रसोई करती हैं। आज रामी की मौसी कुमीबहन आई हैं; उसे लेने के लिए कान्ति और मनु स्टेशन गए थे। वा इधर की चिन्ता न करें।

रामेश्वरप्रसाद, उसकी माताजी आदि कल यहां आए। आज उधर के लिए रवाना हो रहे हैं। महाबलेश्वर जाने के बारे में मेरा पत्र तुम्हें मिल गया होगा। महादेव को तो वहीं रुकना पड़ जायगा। महादेव को कोई भी सामान वहां लाना ही तो मुझे जतला दे। ओढ़ने के लिए कुछ खास लेना होगा, ऐसा मैं मानता हूं। ऐसा लगता है कि वहां तीन दिन रुकना होगा—शनि, रवि और सोम। मंगलवार को वहां से चलकर सिंहगढ़ में काका से मिलने की बात भी मन में है। और हो सके तो देवलाली भी ही आया जाय। ऐसा करने से शायद दो दिन और लग जायें। मंगलवार को सुबह चलकर १०-११ बजे सिंहगढ़ पहुंच सकते हैं। और सिंहगढ़ से उन्नी दिन शाम को उतरकर देवलाली जाना संभव हो सके, तो जायें, यह भी मन में आता है। लेकिन अगर देवलाली जाने की जरूरत नहीं है, ऐसा महादेव को लगता हो, तो देवलाली जाने की बात छोड़ देने का विचार भी मन में रहता है, क्योंकि अगर देवलाली एक-दो दिन न रहा जाय, तो वहां जाने में कुछ नहीं है, ऐसा विचार भी मन में आता है। अभी तो मयुरादास को इसके बारे में कुछ नहीं लिखता हूं। महादेव की सलाह पर इसका तय करने का विचार किया है। पूना से मोटर का बन्दोबस्त तुम कर लो न? सबरे १०॥ बजे ट्रेन पूना जाती है। अगर ऐसा हो तो देवदास^१ को देखकर १०॥ बजे की ट्रेन में बैठ जाना और उसी रात महाबलेश्वर पहुंच जाना ठीक होगा। पूना से दो मोटरों का इन्तजाम हो तो अच्छा रहेगा, ऐसा लगता है।

१. श्री देवदासभाई का अपेंडिसाइटिस का आपरेशन हुआ था।

आपरेशन का टेलीफोन अभी-अभी वल्लभभाई की ओर से मिला ।
ईश्वर-कृपा । बापू के आशीर्वाद

: ४३ :

सोमवार, १७-५-२६

चि० जमनालाल,

तुम्हारा और महादेव का—दोनों के पत्र मिले । मैं तो निश्चिन्त ही था और हूँ । क्लोरोफार्म में कुछ जोखिम तो होती ही है । वह तो चाहे जिस आपरेशन के लिए उपस्थित ही रहता है । देवदास को कहना कि अभी भी दुख होता हो तो घबराए नहीं । कितने ही रोगियों को दर्द रहता है । पर वह दो दिन का होता है । यह (पत्र) मिलने तक तो दुख विल्कुल नहीं होना चाहिए ।

महादेव का भेजा हुआ तर्जुमा मिल गया है । यह और वालजी का तर्जुमा मिलाकर अब (२॥ वजे) तक सत्रह कालम (मीटर) तैयार हो गया है । इसलिए अब पत्र लिखने बैठा हूँ ।

तुम्हारी इन्दौर-यात्रा मुलतवी रहने की मैं जरूरत नहीं देखता । महा-वल्लेश्वर में तो कुछ भी होने वाला नहीं है । इन्दौर में तो काम है । यहां से मैं किसे (साथ) लाऊंगा, यह निश्चय नहीं किया । कोई एक होगा । बहुत करके तो सुब्बैया ही होगा ।

मैं पहली ट्रेन से आऊंगा । मुझे रेवाशंकरभाई के यहां ले जाना । देवदास की तबीयत ठीक होगी तो नहा-खाकर उसे देखने जाऊंगा । नरम हुई तो सीधे स्टेशन से ही देखने चला जाऊंगा । पूना तो उसी दिन जाना चाहिए, उसमें मुझे कोई तकलीफ नहीं होगी । उसी रात यानी शुक्रवार को ९ वजे महावल्लेश्वर पहुंच जाने का इरादा है । रेवाशंकर भाई को खबर दे देना ।

तुम्हारा परिचय है तो भी मेहता को मोटर के लिए न लिखा होता तो ठीक होता । वह सरकार की ओर से बन्दोबस्त करें तो ठीक नहीं होगा । पर अब कोई फेरफार न करना ।

तुम देखोगे कि शुक्रवार ही को महावल्लेश्वर पहुंच जाने से गवर्नर को मिलने के लिए दो ही दिन तो रह जायेंगे । मंगलवार को सवेरे वहां से चल देना चाहिए ।

बापू के आशीर्वाद

: ४४ :

आश्रम, मावरमती २३-५-२६

चि० जमनालाल,

मसूरी आ जाओ तो अव्वास तैयबजी के मकान की बात न भूल जाना, यह उन्होंने मुझे याद दिलाने के लिए लिखा है। तुम अब भी वहां हो तो उनसे संवेदना प्रकट करने को मिल जाना। उनका पता इस प्रकार है :—

मार्फत : मि. एम. बी. तैयबजी, फ्रेंच रोड, चौथाटी।

वह एक जानी पुरुष है। मेरे तार के जवाब में लिखते हैं कि उन्हें मौत का धक्का जरा भी नहीं लगा।

भाईलालजी का आपरेशन झटपट में हो गया और सुन्दर रूप से हुआ जान पड़ता है। देवबन्धु-कोप का हिसाब तैयार करा लेना।

बापू के आशीर्वाद

: ४५ :

आश्रम, मावरमती, १०-६-२६

चि० जमनालाल,

तुम्हारा पत्र मिला। तुम भी वहां लम्बे समय तक रह सको, ऐसा मैं चाहता हूं, और घूम-फिरकर शरीर को अधिक मजबूत बना लो। जो चक्कर वगैरह आता है, वह बिल्कुल वन्द हो जाना चाहिए। उसके लिए मुख्यतया खुली हवा और कसरत ही सही इलाज है। तुम्हारे लिए कम-से-कम दस मील की कसरत हमेशा होनी चाहिए। यह जरा भी अधिक है, यह बात मैं नहीं मानता। चर्खा-संघ-समिति की सभा २६वीं को है। इसलिए तबतक तो तुम्हारा यहां आने का सवाल नहीं उठता। दिल्ली और रामपुरा-आश्रम में अब भी रुकने का लोभ न करो, यह ठीक है। मसूरी में जितने दिन बिता सको, उतने दिन बिता दो, ऐसा चाहता हूं। लक्ष्मीदास को कहना कि मुझे समय-समय पर पत्र लिखता रहे। तबीयत खूब सुधार ले। मणि को लेकर बेलावेन आज शाम को आयंगी।

बापू के आशीर्वाद

आश्रम, सावरमती, १६-७-२६

चि० जमनालाल,

जोशी गिरजाशंकरवाली जमीन, जिसको लेने का हमारा विचार था, वह आज ले ली गई होगी। जमीन कुल मिलाकर १९ बीघा है। उसमें से आखिर की एक बीघा वह अपने पास रखना चाहता है। १८ बीघा और मकान २१ हजार में लिया जायगा। वह अथवा उसका किरायेदार रहे, तो वह हमारे कुंए में से पानी का उपयोग कर सकता है। जब वह बीघा बेच दे तो पानी का उपयोग बन्द हो जायगा। बेचने के पहले पंचनामा करे, उतनी कीमत में लेने की छूट हमें होगी। बयाना के रूप में पांच हजार रुपया देना है। और बाकी १६ हजार एक महीने के अन्दर। किसके नाम जमीन लेनी है, यह खाली रखा है। मुझे तीन बातें सूझती हैं—(१) आश्रम के नाम, (२) गौरक्षा खाते, (३) तुम्हारे नाम। तुम लेना चाहो तो भले ही तुम ले लो। मेरा विचार यह है कि आश्रम के नाम ली जाय और डेरी के लिए अथवा चमड़े का काम करने के लिए इस्तेमाल करनी हो तो की जाय। यह भी हो सकता है कि आश्रम की किसी दूसरी जमीन में डेरी, चमड़ा-विभाग वगैरह के काम किये जायं, और जमीन रहने और खेती करने के काम में लाई जाय। अभी तो मकान की खेच बहुत बड़ी है, जिस तरह लेनी हो, उसी तरह सही; परन्तु रुपयों का बन्दो-बस्त तो तुम्हें वहीं करना होगा।

जुगलकिशोरजी और घनश्यामदासजी को इसके बारे में मिलना हो तो मिल लेना। चौमासा बीत जाने पर कुछ और मकान बनवाने तो पड़ेंगे, ऐसा लगता है। रुपयों के लिए क्या करना होगा और किस नाम से दस्तावेज लिखाया जाय। इस विषय में तार देना। यहां बरसात बहुत अच्छी हुई है। लगभग रोज ही बाढ़ आ जाती है।

हिन्दू-मुस्लिम फसाद वहां रोज बढ़ता ही जाता है। इसका उपाय निकाल सको तो निकालो। मुझे सविस्तर हकीकत लिखना।

बापू का आशीर्वाद

: ४७ :

सोमवार, जुलाई, १९२६

चि० जमनालाल,

तुम्हारा तार मिला है। इसीलिए यह पत्र काशी से लिखता हूँ। गत सप्ताह एक पत्र कलकत्ते को लिख दिया था। गिरजाशंकर जोशीवाली जमीन (२१०००) में ली है। फुटकर सामान का लगभग (१०००) के अन्दर और लगेगा। जमीन १९ बीघा है। उसमें से एक बीघा उनके लिए छोड़ देना है। (५०००) बयाने के रूप में दे दिये हैं। एक महीने के अन्दर (१६०००) देना चाहिए। अब सवाल यह है कि जमीन किसके नाम लिखाई जाय? तुम्हारे, आश्रम के अथवा गोरक्षा के? मुझे ऐसा लगता है कि आश्रम के नाम ली जाय। पीछे जिस काम के लिए इस्तेमाल करनी हो, उसके लिए करें। पर इस बात में मैं तुम्हारी इच्छा के अनुकूल होना चाहता हूँ। चाहे जिस नाम ली जाय, पर रुपयों का इन्तजाम तुम्हें करना होगा। विड़ला-बंदुओं के साथ बातचीत करनी हो, तो करना। क्या करना है, इसके लिए तार देना। रुपया जितनी जल्दी दिया जा सके, उतनी जल्दी देने को मैंने कहा है। इसलिए उसका भी बन्दोबस्त तुरन्त हो जाय, ऐसा करना।

कलकत्ते के दंगे की बात सुनकर जानकीबहन कुछ घबराती हैं। मैंने शांत कर दिया है।

बापू का आशीर्वाद

: ४८ :

३०-७-२६

चि. जमनालाल,

तुम्हारा देवदास के नाम का पत्र पढ़ा। जो तूफान आया है, उसकी मुझे आशा नहीं थी। मगर आ जाने दो। उसीमें धर्म की परीक्षा है। जब तुम्हारे पास तोहमतनामा (दोषपत्र) आ जाय तो मुझे भेज देना। मैं उसका जवाब तैयार कर दूंगा। उसमें जो परिवर्तन करना हो वह कर देना। मतलब यह कि हमें पूरे विनय का पालन करना है। जाति को अधिकार है कि जो व्यक्ति उसके नियम का उल्लंघन करता है, उसका बहिष्कार करे। तुमने जो कुछ

८६०

किया है, उसमें न तो शरमाने की, न पछताने जैसी कोई बात है। जाति में तुम्हारा प्रभाव कम होगा, पैसा प्राप्त करने की तुम्हारी शक्ति अवश्य कम होगी। परन्तु उसकी मैं कोई चिन्ता नहीं करता। तुम्हारे लिए भीख मांगने का समय आ जाय तो भी हर्ज नहीं। धर्म रहे और भिक्षुक होना पड़े तो वह स्वागत-योग्य है। अन्त में जब जाति तुम्हारे धर्म और विनय को पहचान लेगी, तब स्वतः नम्र बन जायगी। जातियों में सुधार तो होने ही चाहिए। वे आसानी से हो सकेंगे।

अण्णा को प्रेस लेने के लिए ८००० रुपये और अभी भोजन की जरूरत है। वे यहां आये थे। उन्हें प्रेस लेने की सुविधा कर देनी चाहिए। यदि घनश्यामदास ने ५००० रु. दुबारा न भेजे हों तो उन्हें याद दिला देना। वे आ जायें तो वही भेज देना और ३००० रु० उसमें और जोड़कर भेज देना। दूसरे महीने में यह काट लेना।

बापू के आशीर्वाद

: ४९ :

आश्रम, सावरमती, १०-८-२६

चि० जमनालाल,

तुम्हारा पत्र मिला। घनश्यामदास का भी मिला। तुम्हारा तार भी मिला था। सीकर गए सो ठीक हुआ। अब वहां से यहां आने का जो विचार किया है, वह कायम ही रखना। घनश्यामदास लिखते हैं कि तुम्हारी तबीयत भी ठीक नहीं है। यह पढ़कर मैं चौंका हूं।

बाकी मिलने पर।

बापू का आशीर्वाद

: ५० :

१७-१०-२६

चि० जमनालाल,

गिरधारी कहता है कि तुम्हारी तबीयत अभी भी अच्छी नहीं हुई है। यह बात ठीक नहीं। तुम्हें कहीं भी जाकर स्वस्थ हो ही जाना चाहिए। तुम्हें एकान्त में जाना चाहिए। अच्छी हवा चाहिए और साथ में योग्य साथी होना

पहला भाग

चाहिए। व्याधि शारीरिक एवं मानसिक है। काम का बोझ ज्यादा नहीं उठाना चाहिए।

कमला की कोई चिन्ता करने का कारण नहीं है। दूसरों की तरह उसे भी बुखार है। वह तो वर्धा, बम्बई सभी जगह जाने को तैयार ही है। पर जबतक उसकी तबीयत अच्छी नहीं हो जाती, तबतक भेजने की इच्छा और जरूरत भी नहीं है। मैं उससे मिलता रहता हूँ। चिन्ता तो कमला की सास के बारे में रहती है, क्योंकि वह बहुत घबराती है; पर वह अच्छी तो हो ही जायगी।

टहलना बराबर चालू रखा है न? सुबह-शाम दोनों वक्त (घूमने) निकलना ही चाहिए।

बापू के आशीर्वाद

: ५१ :

८-११-२६

चि० जमनालाल,
तुम्हारा पत्र मिला। इलेक्शन (चुनाव) के बारे में मैं तो भूल ही गया था। तुम्हें जैसा ठीक लगे, वैसा करने में कोई हर्ज नहीं है। मुझसे तो इसमें भाग नहीं लिया जा सकेगा, इसलिए मैंने तो सबको 'न' ही लिख दिया है। तुम्हें बहुत जगह जाना पड़े, यह तो मैं पसंद नहीं करता। इससे तुम्हारी तबीयत को धक्का लगेगा।

वा की तबीयत तो एकदम अच्छी हो गई है। इससे चिन्ता का कारण नहीं है। मेरे आने के समय क्या होता है, वह देखता हूँ। उम्मीदवार तो बहुत होंगे, लक्ष्मीदास को खास हवा बदलने के लिए साथ लाना चाहता हूँ।

बापू के आशीर्वाद

: ५२ :

सावरमती, २१-११-१९२६

चि० जमनालाल,
तुम्हारा पत्र मिला। तुम दीर्घायु होवो और तुम्हारी पवित्रता में वृद्धि होवे। इस जगत में बिना दूषण के तो कोई भी नहीं है। हम उसे दूर करने का

प्रयत्न ही कर सकते हैं। वह प्रयत्न तुम कर रहे हो। प्रयत्नशील की दुर्गति नहीं है, ऐसा भगवान् का आश्वासन है।

अब तो ४ ता. को मिलेंगे। ताप्ती व्हेली होकर आने का विचार कर रहा हूँ। शास्त्रीयार कल आ रहे हैं। वापू के आशीर्वाद

: ५३ :

मौनवार, १६-१-२७

चि० जमनालाल,

तुम्हारा पत्र मिला है। तुमको गोंदिया और अमरावती के भंडारों के बारे में तार दिया है। मुझे गोंदिया आना होगा तो आ सकूंगा। ३१ की रात को पटना से रवाना होना है। पहली को बम्बई में मुगलसराय में मिलेगी। उसी दिन जबलपुर पहुंचना होता है। इससे दूसरी तारीख को गोंदिया पहुंचना संभव है। दूसरी को सबेरे भुसावल तो आया ही।

अब मणिलाल के बारे में। मैंने इसके बारे में किशोरलाल को पत्र लिखा है। वह तुम्हें पढ़ा देने को लिखा है। मेरी तात्कालिक सूचना यह है कि सुशीला का नाम लिये बिना गोमती अथवा विजयलक्ष्मी पूछे कि उसका विवाह करने का विचार है या नहीं। किशोरलाल के पत्र से मालूम होता है कि कोई बहन अभी शादी करने को तैयार हो, ऐसा नहीं लगता। अगर ऐसा ही हो, तो हम उसको कैसे ललचायें? अगर कोई तैयार हो भी, तो शायद सुशीला ही, ऐसा किशोरलाल मानते हैं। इसीलिए विवाह के बारे में उसकी इच्छा जान लेने के बाद ही आगे बढ़ा जा सकता है। इस दरम्यान में उस तरफ तो आऊंगा ही। उस समय और ज्यादा सूझ पड़ेगा।

यहां तेज रफ्तार से यात्रा हो रही है। ठीक है। ज्यादा प्रबन्ध होगा। आज राजेन्द्र बाबू के गांव में हैं।

जानकीबहन के मसे फिर से नरम हैं; तो भी उसे दिखाकर, डाक्टर कहे उस सुताविक करना उचित लगता है। मैं चाहता हूँ कि डाक्टर को दिखाने में देर न करो।

विनोबा की तबीयत ठीक होगी। शिवाजी की तबीयत की खबर भी जानना चाहता हूँ। वापू के आशीर्वाद

: ५४ :

अंबोली, सोमवार, अप्रैल, २७

चि० जानकीबहन,

तुम्हारे पास से देवदास को आना पड़ा यह मुझे अच्छा नहीं लगा । परन्तु वह नहीं रह सकता था, यह मैं समझ सकता हूँ । अब कदाचित् थोड़े ही दिनों में वह वहाँ आ जायगा ।

तुम्हारी तबीयत कैसी रहती है ? वहाँ कुछ शक्ति बढ़ रही है ? कुछ तकलीफ होती है ?

चि० कमला की पढ़ाई कुछ चल रही है । तुम खुद न लिखकर कमला से एक लम्बा पत्र मुझे लिखवाओ । मेरी तबीयत की चिन्ता नहीं होनी चाहिए । अभी तो ठीक रहती है । परन्तु बूढ़े तो मृत्यु के किनारे ही बैठे होते हैं न ? अतः किसी-न-किसी बहाने उन्हें पुराना मन्दिर छोड़ना ही चाहिए और इच्छा हो तो नए मन्दिर में बसें और बंदीवास छोड़ना ही हो तो स्वतंत्र रहकर वायु में बास करें । परन्तु बहुत काल तक जेल में रहनेवाले को जैसे जेलखाना अच्छा लगने लगता है, वैसा ही हाल हमारा भी है । देहाव्यास के कारण देह छोड़ना अच्छा नहीं लगता । मुझे अच्छा लगता है कि नहीं, यह तो मैं नहीं जानता । मेरी बुद्धि को इसमें अच्छा लगने जैसा कुछ भी दिखाई नहीं देता । परन्तु आवरण के सामने बुद्धि बेचारी दीन हो जाती है । अतः सच्ची बात का पता तो मरते समय लगेगा ।

तुम्हारे पास अभी कौन है ?

बापू के आशीर्वाद

: ५५ :

सोमवार

चि० जमनालाल,

इसके साथ राजेन्द्र बापू का पत्र है । मैंने तो उन्हें लिखा है कि वह कैसे सेना हो तो भले ही लें, पर वंजनायजी को एक बार वहाँ लिखने के बाद यह वापस नहीं लिया जा सकता । मुझे इस पत्र से दुःख हुआ है ।

बापू के आशीर्वाद

: ५६ :

१९२७

चि० जमनालालजी,

तुम्हारा पत्र मिला है। भाई घनश्यामदास के दोनों पत्र बापस भेजता हूँ। उनके वचन पर मुझे विश्वास है, इसलिए वह पुनर्विवाह करें, ऐसा भ्रम नहीं है।

तुम वेलगांव में २५-२६ तारीख को हाजिर हो और आश्रम में ११ को हाजिर रहो, ऐसी मेरी इच्छा है। दोनों ही जगहों में काम बहुत है। आश्रम में ९ से १३ तक रहा जा सके तो रहने जैसा है। बाद में घनश्यामदास गुरुकुल के समय में रहना चाहता है, उस समय भी रहना हो तो रहे। बाकी तुम्हारे अन्य कामों की सुविधा पर निर्भर है।

कमला क्या करती है? उसके बारे में मुझे चिन्ता होती है। इसका मतलब यह नहीं कि तुम भी चिन्ता करने लग जाओ। पर उसके पढ़ने का कोई प्रबन्ध हो तो शायद वह ठिकाने लग जाय। भले ही वह अंग्रेजी ही जी भर के सीखे।

बापू के आशीर्वाद

: ५७ :

१०-२-१९२७

चि० जमनालाल,

तुलसी मेहरजी कहते हैं कि उनकी रुई के बारे में अपना जो अभिप्राय है, तुम्हें लिखूंगा, उसीके अनुसार तुम करने का इरादा रखते हो। मैं स्टेशन जा रहा हूँ, इसलिए इतना ही लिखता हूँ।

मेरा मत यह है कि जितना घाटा आये, वह चरखा-संघ से दिया जाय अथवा आश्रम से। तुम्हें जो ठीक लगे कि चरखा-संघ में से देकर कौंसिल की सम्मति बाद में ली जाय तो वैसा कर लेना। नहीं तो आश्रम के नाम लिखा-कर रुपया दिला देना।

उसके पास तीन सौ हैं। वह रेल के एक डब्बे में भराने जा सके, इतनी रुई बीरों में पैक की हुई चाहता है। इसमें ८०० रुपये से अधिक खर्च न हो तो उतना दिला देना। ३०० अलग गिने जायें।

अगर थोड़ी रुई भेजने से रेल-किराया कम हो तो कम भेजना उचित समझता हूँ। तुलसी मेहरजी पचास बंगाली मन चाहता है, क्योंकि उसका खयाल है कि ५० मन या २५ मन का रक्सौल तक किराया एक ही पड़ेगा। अगर ऐसा ही हो तो ५० मन देना ही उचित मालूम होता है। इसमें अब कुछ लिखना बाकी रह जाता हो तो जैसा ठीक लगे, वैसा करना। तुम्हें जंचे वही मेरा अभिप्राय समझ लेना।

बम्बई जाओ तो मेरा जो सामान, पुस्तकें, कपड़े आदि हैं, लेते जाना। वहाँ जाकर डाक्टर की सलाह हो तो आपरेशन तुरन्त करा डालना।

बापू के आशीर्वाद

: ५८ :

बुधवार, फरवरी, २७

चि० जमनालाल,

चि० गोमती वहाँ आ गई हैं, इसलिए अब उसे और किशोरलाल को वापस अकोला आने का सवाल नहीं रहता। नाथ वहाँ हों तो जान लेना कि वे विवाह-विधि क्यों नहीं करेंगे। उसके हाथ से विवाह-विधि^१ सम्पन्न हो और उन्हें उसमें कोई दिक्कत न हो तो मुझे यह अच्छा लगेगा।

जानकीवहन की शस्त्रक्रिया (आपरेशन) हुई हो अथवा किसी और कारण से तुम न आ सको तो मुझे इसमें कोई हर्ज नहीं है, ऐसा मैं मानता हूँ।

यहाँ से आज रात को ही संगमनेर जाना है।

बापू के आशीर्वाद

: ५९ :

शनिवार, फरवरी, २७

चि० जानकीवहन,

तुमने शस्त्रक्रिया^२ बड़ी हिम्मत से कराई। इससे मुझे आश्चर्य नहीं

१. श्री मणिलाल गांधी व सुशीला मशरूवाला का विवाह १९२७ में हुआ था। इसमें उसीका उल्लेख है।

२. श्री जानकीवहन के मसों का आपरेशन ११-२-२७ को हुआ था।

हुआ। अगर तुम हिम्मत हार जातीं तो आश्चर्य होता। तुममें मैंने हमेशा हिम्मत ही देखी है। वह सदा कायम रहे। जल्दी अच्छी हो जाना तो फिर नियमों का खूब पालन करके बीमार पड़ना ही नहीं। मुझे शरीर और मन से मजबूत बहुत-सी बहनों की जरूरत है।

बापू के आशीर्वाद

: ६० :

शनिवार, फरवरी, १९२७

चि० जमनालाल,

तुम्हारा पत्र मिला है। लालाजी की मांग स्वीकार करने की तुम्हारी इच्छा को रोकने का मेरे पास कोई कारण नहीं था, इसीलिए तार नहीं दिया। जानकी बहेन की खबर मुझे अब फिलहाल रोजाना पोस्टकार्ड से मिलती रहे, ऐसा चाहता हूँ।

सतीश बाबू का लड़का अनिल गुजर गया। वह गिरिडीह में है। उनका पता है—होम विला, गिरिडीह। परन्तु खादी-प्रतिष्ठान के पते पर लिखना सही-सलामत (सेफ) है। दोनों पर यह सख्त आघात हुआ है। मैंने आश्वासन का लम्बा तार भेजा है।

मैं बम्बई ५ तारीख को पहुँचूंगा, यह अब तो निश्चित हुआ।

बापू के आशीर्वाद

: ६१ :

त्रिचनापल्ली,
२०- (?)

जमनालाल,
पूना।

अगर मीराबहन अब भी वहाँ हों तो उससे कहो कि जल्दी न करें। मैं बिल्कुल ठीक हूँ। हमारे भय की प्रतिय्वनि से भगवान की आवाज अक्सर पहचानी नहीं जा सकती। इस तेजी से बढ़नेवाली गर्मी में उसके कमजोर स्वास्थ्य को देखते हुए उसका यहाँ आना एक बाधा है। वह चेतावनी के बावजूद आना चाहे तो भले ही आये।

बापू

: ६२ :

सावरमती, ३-३-२८

जमनालाल वजाज,
वर्धा।

अगर जरूरी हुआ तो दिल्ली जा सकते हो। तन्दुरुस्ती बहुत अच्छी है।
नैतिक कारणों से कल से दूध लेना शुरू कर दिया है।

वापू

: ६३ :

श्रीहरि

वर्धा, ८-१-२९

पूज्य श्री वापूजी,

हम सबलोग कल शाम को यहां पहुंच गए। चि. कमल को डा. कर्नल
चोपड़ा ने जो रिपोर्ट दी है उसमें मलेरिया और क्रानिक डिसेंट्री (पुरानी
पेचिश) बतलाई है। उनकी इच्छा इन्जेक्शन देकर इलाज करने की थी।
आपने इन्जेक्शन के लिए मनाही की थी। अब एक इच्छा तो यह होती है कि
उसका इलाज यहां करा लिया जावे; दूसरे आपके बताये मुताबिक उसे मद्रास
की ओर ले जाया जाय। केवल डर इस बात का है कि अगर वहां उसे ज्वर
वगैरह हो गया तो थोड़ी चिन्ता रहेगी; दूसरों को कष्ट होगा।

कांग्रेस की वर्किंग कमेटी ने जो प्रस्ताव पास किये वे आपके पास आवेंगे
ही। दारू-निषेध की कमेटी श्री राजगोपालाचारी व जयरामदास की बनाई
गई है।

अस्पृश्यता-निवारण में श्री राजगोपालाचारी, राजेन्द्र बाबू व मेरा
नाम रक्खा है।

विदेशी कपड़े के बहिष्कार का भार आपके ऊपर छोड़ा गया है।

कांग्रेस-संगठन में श्री पंडितजी, जवाहरलाल व मेरा नाम रक्खा
गया है।

स्वयंसेवक दल—श्री जवाहरलाल।

राजपूताना कांग्रेस कमेटी रद्द (खारिज) कर दी गई है। फिर से चुनाव—

श्री मोतीलालजी जिसे मुकर्रर कर सकें, उसकी निगरानी में—करने का निश्चय किया गया है !

वर्किंग-ट्रेजरर—वर्किंग कमेटी ने कांग्रेस का वर्किंग ट्रेजरर मुझे बनाया है। किस परिस्थिति में मुझे यह काम स्वीकार करना पड़ा, उसका हाल उचित समझें तो रेवाशंकरभाई को लिख देंगे जिससे उनके मन में कोई गैरसमझ न हो।

चर्खा-संघ की यू. पी. की एजेंसी के बारे में बात करने के लिए भाई जवाहरलाल से कलकत्ते में मैं मिला। अभी तो एजेंट की जगह उनका नाम रहे और इस काम के लिए जहां तक हो सकेगा, वह सहायता भी देते रहेंगे। आर्गेनाइजर श्री कृपलानीजी रहें इस आशय का एक तार भाई शंकरलालजी को दे दिया था। आज खुलासेवार पत्र भी लिख दिया है। एजेन्सी-संबंधी बातों के साथ इंडिपेंडेंस लीग के संबंध की भी बातें चल पड़ीं। उनकी बातों से मालूम पड़ता था कि अपनी पार्टी से वह थोड़े असंतुष्ट हैं। उनके साथ किस-किस तरह के आदमी हैं और किन-किन कारणों से वे साथ दे रहे हैं, यह सब परिस्थिति थोड़े में मैंने उनको कही थी। इसपर उन्होंने कहा कि वह इलाहाबाद जाकर इस बारे में और अधिक विचार करेंगे।

श्री घनश्यामदासजी से भी मेरी बातें हुई थीं। उन्होंने एक लाख रुपये देने का जो वादा किया था, उसके संबंध में उनका कहना है कि यह रकम एक साथ देने में उन्हें सुभीता नहीं रहेगा। ३०,००० जनवरी में, २०,००० फरवरी में, २५,००० मार्च में और २५,००० अप्रैल में। इस तरह से वह रकम भेजेंगे। इनमें से जनवरी के ३०,००० तो मैं अपने साथ लेता आया हूँ। यह रकम गांधी-सेवा-संघ के खाते में जमा कर ली जायगी और जैसाकि निश्चय हो चुका है, इसमें से तो १५००० चर्खा-संघ की मारफत श्री गांधी आश्रम मेरठ को दे दिये जावेंगे, और बाकी १५००० राजपूताने में खादी-कार्य के लिए ईयर मार्क रहेंगे। फरवरी के २०,००० भी गांधी सेवा-संघ के खाते में जमा कर लिये जावेंगे। बाकी ५०,००० की रकम या तो गांधी सेवा-संघ के खाते जमा करके आपकी इच्छानुसार काम में लाई जाय या सत्याग्रह-आश्रम के खाते जमा की जाय। जैसा आप लिखेंगे, वैसी व्यवस्था कर दी जायेगी।

जमनालाल बजाज

: ६४ :

आश्रम, सावरमती, २-६-२९

चि० जमनालाल,

रुखी के विषय में संतांक के साथ बात कर ली है। गुजराती गिनती के हिसाब से वर्ष दिवाली को पूरा होता है। इसलिए जो इस वर्ष विवाह करना हो तो असाढ़ महीने में करना चाहिए, क्योंकि संतांक कहती है कि बाद में शादी हो ही नहीं सकती। असाढ़ में करना बहुत जल्दी गिना जाता है। इसके सिवा संतांक का आग्रह है कि बनारसी, विवाह होने के पहले, गुजराती सीख ले। इसलिए वह कहती है कि अगर अगले साल विवाह हो तो जेठ महीने में विवाह किया जाय। इसलिए यह एक साल की बात हुई। रुखी इस दरमियान अधिक अभ्यास कर ले, संतांक के मन में यह लोभ तो है ही। और यह अच्छा लोभ है। इससे मुझे ऐसा लगता है कि अब इस बात को हम ज्यादा न छेड़ें। अगले वर्ष लग्न है या नहीं, यह जान लेने की तजवीज मैं कर रहा हूँ। आज पूछने पर मालूम हुआ कि अगले वर्ष विवाह है।

(नकल पर से)

बापू के आशीर्वाद

: ६५ :

आश्रम, सावरमती, २-५-३०

चि० जानकीवहन,

मदालसा का पत्र आज मिला है। तुम्हारा पत्र मिलने की मुझे याद नहीं है। मुझे रोप किस बात पर चड़े? वहाँ आप काम में जुट गई हो, ऐसा लगता है। इसलिए वहाँ पेरिनवहन के साथ काम करें, यह मुझे अच्छा लगता है।

बापू के आशीर्वाद

: ६६ :

य० मं०, १

चि० जानकीवहन,

२७-७-३०

तुम्हारा पत्र मिला। अब उत्साह क्यों न होगा? अब तो भाषण करती

१. यरवड़ा-मंदिर जाने यरवड़ा सेंट्रल जेल, पूना।

हो, अखबारों में भी नाम आता है। समय-समय पर जब जानकीबाई वजाज का नाम अखबारों में देखता हूं तो उससे ऐसा ही लगना चाहिए न कि जमनालाल और हम सब भले ही जेल गए और वहीं रहें! मुझे तो विश्वास था ही कि तुम्हारे दिखाई देनेवाले अविश्वास के पीछे पूरा आत्म-विश्वास था। ईश्वर उसमें वृद्धि करे। कमलनयन को जल्दी नहीं करनी है। खादी उत्पत्ति के काम में अभी भले लगा रहे। टुकड़ी^१ के बाहर निकलने पर वालजीबाई को लिखें।

बापू के आशीर्वाद

: ६७ :

२१-९-३०

चि० जानकीबहन,

तुम बहुत चंट मालूम होती हो। ज्यों-त्यों करके पत्र लिखने से बच निकलना चाहती हो। और यदि भाषण करते-करते हाकिम—'डिक्टेटर' बन जाओगी तो फिर मुझ जैसे के तो वारह ही वज जायंगे न? मालूम होता है जमनालाल ने नासिक में अपना धंवा ठीक जमा लिया है। यह तो मैं जानता ही था। उनके पंजे से कोई छूट ही नहीं सकता। मद्रू पहले तो पत्र लिखती थी, अब तुम्हारी तरह ही आलसी हो गई है। ऐसी ही आलसी बनी रही तो तुम्हारे पास से उसे हटा लेने का हुक्म जारी करना पड़ेगा। अब शरीर कैसा है? ओम उपद्रव करती है या नहीं?

बापू के आशीर्वाद

: ६८ :

कलकत्ता, २५-१२-३०

पूज्य श्री बापूजी,

बिहार में काम अच्छा है। चंपारण के कुछ भागों में करबंदी में सहन कर रहे हैं। अब कलकत्ते रहकर कुछ बंगाल में जाते-आते रहना, मारवाड़ियों में प्रवेश, खद्वर, पड़दा-बहिष्कार आदि का काम करना है। कृष्णदासजी, आपके सेक्रेटरी; कहते थे दम में दम रहेगा तबतक काम करना है, कर सके तो। पूछते थे बापूजी को लिखना ठीक है कि नहीं। मैंने कहा—अपनी भाषा में लिखते हैं। यहां के व्यापारी अच्छी परीक्षा ले रहे हैं। नासिक में तबीयत

अच्छी है, मन लग रहा है। कमला, मंदू विहार में मेरे साथ थीं—३० दिन में ४० गांव। धनश्यामदासजी मुसाफरी छोड़ नियमित कातते हैं। इधर आ जावें तो बहुत हो सके। मेरी तबीयत संभालती हूं। जानकी के प्रणाम

: ६९ :

१८-१-३१

चि० जानकीबहन,

तुमने बहुत दिनों पर पत्र लिखा, इसलिए कृपा की, यही कहना चाहिए न ? कलकत्ते का काम मुश्किल है; पर तुम्हारे लिए कठिन नहीं है। धनश्यामदासजी काम में ठीक योग दे रहे हैं। बापू के आशीर्वाद

: ७० :

वॉरसद, ८-५-३१

चि० जमनालाल,

कर्नाटक के भाई-बहनों से कहो कि उन्होंने युद्ध में तो अच्छा हिस्सा लिया ही है, ऐसे ही अब रचनात्मक कार्य में भी करें। खंदर में बहुत करने का बाकी है, विदेशी वस्त्र का बहिष्कार खंदर ही के लिए है। यदि बहिष्कार से, गरीबों की सेवा, हेतु नहीं है तो कम-से-कम मैं तो उसमें ऐसा तन्मय न बन सकता, जैसा आज हूं।

कर्नाटक एक अलग सूबा बनना चाहिए, इस बारे में कुछ कर्नाटकी भाई बहुत फिकर करते हैं। वे क्यों फिकर करते हैं ? महासभा ने तो कानडी भापा बोलनेवालों का एक सूबा बना ही रक्खा है और पूर्ण स्वराज्य में ऐसा ही होगा।

लिगायत इ. सब इकट्ठे हुए हैं, इसलिए वन्यवाद, और ऐसा ही होना चाहिए। मोहनदास

: ७१ :

वॉरसद, १८-६-३१

चि० जमनालाल,

शा० मंगलदास हरिलाल गांधी, ठि० फणसवाडी २री गली, दादी-शेठ अंगियारी लेन, हरिलाल माणिकलाल गांधी का माला। यह भाई शा०

हरिलाल माणिकलाल गांधी के लड़के हैं। भाई हरिलाल सूरजवहन के धर्मपिता के नाम से प्रसिद्ध थे। इनके पास सूरजवहन की सारी रकम है। इनकी स्थिति अभी बहुत अच्छी नहीं कही जा सकती। सूरजवहन कहती है कि एक समय हालत बहुत अच्छी थी। मैंने भाई हरिलाल को लिखा है कि बिधवा वार्ड के रुपये किसी खानगी पेढी में नहीं रखने चाहिए। इसलिए उनको इंडिया बैंक में रखकर उसकी रसीद सूरजवहन के नाम भेज दें। इसका जवाब साथ में है। संभव है कि रुपये बिल्कुल खतरे में न हों। पर मैं चिन्ता में पड़ गया हूँ। तुम भाई मंगलदास को अपने पास बुलवा लेना अथवा उनसे मिल लेना और पूछ लेना। सारे हाल जान लेना और रुपये बैंक में रखे जा सकें तो रखवा देना। सूरजवहन के नाम से रखवाने हैं। इनके यहां सूरजवहन के गहने वगैरा भी हैं। उन्हें भी अपने कब्जे में ले लेना। अथवा उनकी जो सेफ डिपाजिट की रसीदें हैं वे ले लेना। इस वक्त तो तुमको सूरजवहन के पत्र की जरूरत नहीं पड़ेगी। परन्तु जरूरत हो तो मुझे तार दो तो मैं भेज दूंगा। परन्तु भाई मंगलदास से तो तुरन्त मिल लेना।

उन अंग्रेज भाइयों से मिलने के लिए २४ ता० को वहां आना है। बल्लभभाई साथ होंगे।

बापू के आशीर्वाद

: ७२ :

चि. जमनालाल,

बोरसद, २०-६-३१

तुम्हारा भेजा भगतसिंह-संबंधी प्रस्ताव पढ़ लिया। देव ने भी तुम्हारे कहने से भेजा था। मुझे यह प्रस्ताव बिल्कुल पसंद नहीं आया। 'आज' शब्द से इस प्रस्ताव का मूल्य बदल गया। 'आज' बढ़ाने से ऐसी ध्वनि निकल सकती है कि आज भी सभा को अहिंसा पर विश्वास नहीं है। जो अहिंसा को शाश्वत धर्म नहीं मानते हैं उन्हें भी 'आज' बढ़ाने की आवश्यकता नहीं है।

वहां २४ को नहीं, बल्कि २५ ता. गुरुवार को, आना है। मैं तो गुजरात मेल से आऊंगा। उस समय इस विषय में अधिक चर्चा करनी हो तो कर लेना।

इसके साथ चुंडे महाराज के संबंध में पत्र है, उसे पढ़ लेना और कुछ छानबीन करने जैसी हो तो करना।

राजेन्द्रबाबू को फिलहाल बिहार जाने का विचार छोड़ देना चाहिए। राधिका वहां आई है ?

बापू के आशीर्वाद

: ७३ :

बम्बई, ९-८-३१

प्यारी बहन जानकीबहन,

मैंने सुना है कि तुम्हारी तबीयत अभी तक ठीक नहीं हुई। अभी तो तुमको बहुत काम करना है, इसलिए जल्दी अच्छी हो जाओ, और तबीयत के लिए फल वगैरा लेना पड़े तो लेना चाहिए। यह कुछ मीज-शीक के लिए तो खाना नहीं है। अगर तुम अपनी तबीयत नहीं सुधारोगी तो मुझे दुःख होगा। जरूरी इलाज करके अब जल्दी अच्छी हो जाओ।

बहन कमला परमों यहां आई थी। मीटिंग में भी हमारे साथ गई थी। उसकी तबीयत अच्छी है। यहाँ से खाना होने का हमारा अभी कोई निश्चय नहीं है। सब मजे में हैं।

वा के आशीर्वाद

: ७४ :

१०-८-३१,

पूज्य श्री वापूजी,

आपके पास जिन तीन बहनों की दयाजनक हालत की खबर आई है, यानी जो अक्सकाण्डर (फरार) हैं, उनके बारे में बातचीत हुई, वह मैं प्रश्नोत्तरी के रूप में यहां लिखता हूं। अगर यह बराबर न हो तो आप सुधार दें।

प्रश्न १ :—क्या आप इन तीनों बहनों को, या तीनों में से जो आना चाहे उसको, आपके सावरमती-आश्रम में रखने को तैयार हैं?

उत्तर :—हां, खुशी के साथ मैं उन्हें आश्रम में रखने को तैयार हूं। परंतु आश्रम में आने के पहले उन बहनों को मेरा विचार बराबर समझ लेना चाहिए।

प्रश्न २ :—आपका क्या विचार है?

उत्तर :—मेरा पहला कर्त्तव्य यह होगा कि इन बहनों के आश्रम में आने के साथ ही मैं सरकार को इतिला दूं और उसमें जो बहनें आवेंगी उनका नाम, परिचय लिख भेजूं।

प्रश्न ३ :—अगर आप सरकार को इतिला देंगे तो वह उन्हें उम्मी बर्त गिरफ्तार कर उनपर मुकदमा चालू कर देगी।

उत्तर :—हां, यह भी हो सकता है। वहनों को इस बात के लिए—जोखिम के लिए—तैयार होकर ही आश्रम में आना चाहिए।

प्रश्न ४ :—तब आश्रम में आने से उन वहनों को क्या लाभ हो सकता है ?

उत्तर :—संभव है शायद सरकार मेरे लिखने पर ये जबतक आश्रम में रहेंगी और अपना भविष्य का व्यवहार आश्रम-जीवन के साथ मिलाने की कोशिश रखेंगी, तुरन्त उनपर कार्रवाई न भी करे।

प्रश्न ५ :—क्या सरकार उनसे जो-जो मामले बने हैं उनकी बातें जानने को मजबूर नहीं करेगी ?

उत्तर :—सरकार जरूर जानना चाहेगी, परंतु मैं सरकार से भी कहूंगा और वहनों से भी कि वह दूसरे किसीका नाम न बताकर अपने हाथ से जो गुनाह या भूल हुई हो वही कबूल करें।

प्रश्न ६ :—याने वहनें सब प्रकार की जोखिम उठाने की तैयारी करके आवेंगी तो ठीक रहेगा।

उत्तर :—हां, अगर वहनें सब प्रकार की जोखिम उठाने की तैयारी करके ही आवेंगी तो ठीक रहेगा।

यह ठीक है। मो. क. गांधी

जमनालाल बजाज

१०-८-३१

: ७५ :

चि० जमनालाल,

अहमदाबाद, २२-८-३१

तुम्हें पत्र लिखाने का समय ही नहीं मिलता। अभी दाहिने हाथ को तकलीफ नहीं देता हूं, इस वजह से लिखने का काम कम होता है। बाएं हाथ से जितना लिखा जाता है, लिखता हूं। कल पत्र भेजे थे सो मिले होंगे। अस्पृश्यता के लिए कांग्रेस, कांग्रेसवालों और उनके द्वारा अथवा प्रेरणा से जितने रुपये खर्च किये गए हों उनका हिसाब तैयार करने की बड़ी आवश्यकता है। कुछ तो मेरी जवान पर है। तुमको भी याद होना चाहिए। यह भार तुम पर डालना है। जहां से मंगाना हो मंगाकर ये आंकड़े इकट्ठे कर लेना। उसमें फिर कुछ रह जायगा तो मैं याद कर लूंगा। मैंने बीस लाख का हिसाब लगाया है। मेरी समझ से यह कम ही है, अधिक नहीं। तिलक-फंड में कुछ रुपये तो इस काम के लिए 'ईयर मार्क' थे। तुम्हारे पास तिलक-फंड का जो

हिसाब है उसमें से यह मिल जायगा।

अलमोड़ा की जमीन के संबंध में कुछ हुआ ? कुछ न हुआ हो और जल्दी हो सकता हो तो उसे जल्दी कर लेना मैं जरूरी समझता हूं।

जानकीवहन और बालकृष्ण के क्या हाल हैं ? अखबारों में बड़ी गलत-फहमी हुई और अनेक प्रकार की बातें आने लगीं तो कल वाइसराय को तार दिया था। उसका उत्तर अभी नहीं आया। तार की नकल इसके साथ भेजता हूं। पट्टणीजी कल आ रहे हैं। कुछ होगा तो सूचना दूंगा।

बापू के आशीर्वाद

: ७६ :

अहमदाबाद, २२-८-३१

चि० जानकीवहन,

मुझ पर दया करके ही तुमने पत्र नहीं लिखा और मनु को तथा ओम् को भी नहीं लिखने दिया न ? मुझे दया नहीं चाहिए, पत्र चाहिए। क्या अब कुछ तवीयत सुधरी ? खुराक क्या चालू है ?

बापू के आशीर्वाद

: ७७ :

किंग्स हाल, बो' ई० ३, २५-९-३१

प्रिय जमनालालजी,

पिछली बार जब मैंने आपको पत्र लिखा था उसके बाद फेडरल स्ट्रक्चर कमेटी में बापू के उस दूसरे भाषण के सिवा, जिसने कि हमारे व ब्रिटिश हल्कों में एक सनसनी-सी फैला दी, और कोई विशेष घटना नहीं हुई है। सदानन्द ने लगभग सम्पूर्ण भाषण तार से भेज दिया था, जिसे आपने पढ़ ही लिया होगा। यदि न पढ़ा हो तो 'यंग इंडिया' में देख लें, जिसके लिए मैं भाषण का पूरा विवरण भेज रहा हूं। बापू ने राजा-महाराजाओं से पूरी तौर पर बातचीत कर ली है और उन्हें साफ-साफ बता दिया है कि वे उनसे क्या अपेक्षा रखते हैं। भाषण का रूप सर्वसाधारण ही हो सकता था, और एक अपील के रूप में उसे पेश किया गया था, क्योंकि यही बापू का तरीका है। पर हमें कुछ देशी-राज्य-मित्रों की ओर से घबराहट से भरे तार आये हैं। भाषण का वह हिस्सा

जिसमें परोक्ष चुनावों का जिक्र था, कई मित्रों को पसन्द नहीं आया। पर उसमें न तो कोई डरने की बात थी और न सिद्धांत से झुकने की, यह शास्त्री-यार के इस कथन से जाहिर होता है—“तो गांधीजी चाहते हैं कि उनकी कांग्रेस के अनोखे संविधान को भारत के विधान का आदर्श मान लिया जाय।”

बापू ने अविन के साथ आज बहुत देर तक बातचीत की। मुझे तो बापू से मिलने का जरा भी मौका नहीं मिला और इस पत्र को डाक में डालने और आज शाम को मेंचेस्टर के लिए रवाना होने से पहले उनसे मिलना संभव नहीं दीखता। इधर जो फेडरल स्ट्रक्चर कमेटी की बैठकें जारी हैं वहां बैठ कर लम्बे लेक्चर सुनते-सुनते दिमाग थक जाता है। और बापू को बहुत-से लोगों से मिलना भी पड़ता है। गरज यह कि बापू बड़े ही व्यस्त रहते हैं और कई बार तो क्षणभर के लिए भी उनसे मिलना मुश्किल हो जाता है। वे बहुत थकावट महसूस करते हैं और चन्द दिनों के आराम की उन्हें सख्त जरूरत है। आराम कब मिल सकेगा भगवान् ही जाने। पर मुझे यकीन है, यह बत जल्दी ही आने वाला है, क्योंकि बापू अपनेको बिल्कुल एकाकी महसूस कर रहे हैं और दूसरी पार्टियों से मदद मिलने की उन्हें कोई उम्मीद नहीं रह गई है। मसलन्, रुपये के प्रश्न पर और उसके संबंध में स्टेट सेक्रेटरी के वक्तव्य के मामले पर किसीने उनका साथ नहीं दिया और उन्हें अपना हल अकेले ही जोतना पड़ा। सप्रू, रंगस्वामी, अयंगर, मि० जिन्ना सभी तो वहां मौजूद थे; पर सभी सर सैम्युअल होर के वाक्चातुर्य से प्रभावित हुए मालूम देते थे। ऐसी हालत में कोई क्या उम्मीद करे ?

फिर मुसलमानों की बात लीजिए। बापू की शौकतअली और आगाखां से दो बड़ी निराशापूर्ण मुलाकातें हुईं। आगाखां की हार्दिकता का अभाव तो शौकत अली के लिए भी स्पष्ट था। जिन्ना कहीं बेहतर थे; पर उनका खयाल था कि बापू को उनके मित्रों की ओर से कोई कठिनाई न होगी। निजी तौर पर जिन्ना को अन्सारी के लिए कोई उज्र नहीं है। पर उनके इंतजार में और पंद्रह दिन हम यहां कैसे रुकें ? और यदि हमें मुसलमानों की सारी मांगें मान ही लेनी हैं तो फिर अन्सारी के लिए क्यों रुका जाय ? वाद में आ कर वे उसकी पुष्टि कर दें। मानो बापू की कुछ देने-दिलाने की मंशा नहीं थी और महज

अंसारी की आड़ ले रहे थे। सच तो यह है कि वे लोग अंसारी को नहीं चाहते, मगर वापू तो इस बात पर तुले हुए हैं कि वे अंसारी के पीठ पीछे कुछ नहीं करेंगे। वापू प्रयत्न करेंगे कि अंसारी मुसलमानों की मांगें मान लें। पर अगर ये लोग उनके लिए नहीं रुक सकते, तो वापू भी वे मांगें अंसारी की ओर से मंजूर नहीं करेंगे। अतएव इस संबंध में सफलता की आशा बहुत कम दिखाई देती है।

जहां तक मुख्य प्रश्न का सवाल है, वे लोग स्वतंत्रता के प्रश्न पर इस बातचीत को तोड़ कर सारी दुनिया के सामने हमें लज्जित करने की कोशिश करेंगे। पर वापू भी इस बात पर तुले हुए हैं कि संरक्षणों (मेफगार्ड्स) की चर्चा पहले हो और उमीकी रोशनी में आजादी की बातचीत। मजदूर दल के पार्लमेन्ट के सदस्यों से वापू मिले। एक और मीटिंग में तीनों दलों के पार्लमेन्ट के सदस्यों से भी उनकी मुलाकात हुई। इन भेंट में अनुदार दल के लगभग सभी प्रमुख सदस्य गैर-हाजिर थे। भाषण के अंत में बड़ी दिलचस्पी चर्चा हुई जिसका बड़ा अच्छा असर पड़ा। मि० होरेविन अगले हफ्ते स्कार-वरो में होनेवाली मजदूर दल की बैठक में वापू को ले जाने का इंतजाम कर रहे हैं। नेशनल लेबर क्लब में उनका सत्कार भी होगा। मजदूर-दल के सदस्य, जिनमें बहुत से वापू से मिल चुके हैं, बड़ी महानुभूति रखते हैं। आम मजदूर को तो वापू के प्रति सच्ची श्रद्धा है और वह उनसे जब भी मिलता है, अत्यन्त प्रेमपूर्वक मिलता है; परन्तु मध्यम वर्ग के अंग्रेजों की मनोवृत्ति पर अभी तक कोई असर नहीं पड़ा है।

मम्रेम आपका

महादेव

: ७८ :

८८, नाइट्स ब्रिज,

एम० डब्ल्यू० आर्डी, १३-११-३१

प्रिय जमनालालजी,

वापू की सर सैम्युअल होर से आखिरी बातचीत होगई। अब उन्हें वापू से कोई उम्मीद नहीं रह गई है। उन्होंने यह मान लिया कि प्रान्तीय स्वशासन की बात, जिसके बारे में वापू मोच रहे थे, उनके दिमाग में कभी

नहीं थी। उनके हिसाब से दरअसल उसमें और आजादी में केवल नाम का ही फर्क था। अतः उसकी कल्पना भी नहीं की जा सकती। “अब हम मित्रों की तरह जुदा हों। आप मुझे समाचार देते रहिए। मुझे घटनाओं की सरकारी तौर पर तो जानकारी हमेशा मिलती रहेगी, पर मैं चाहता हूँ कि इस बारे में आपके विचार भी मालूम होते रहें। पर आज तो यह मान लें कि हमारा मत नहीं मिल रहा है।” इसीके बाद ही बापू ने अल्प संख्यक कमेटी में अपना वह घड़ल्ले का भाषण दिया। उन प्रहारों के सामने रैम्जे मैकडानाल्ड भी छोटा लगने लगा और एकवारगी उसे अपने अहंकार को पी लेना और अपनी रोव गांठने एवं अपमान करने की वृत्ति को भुला देना पड़ा। इसका प्रभाव बहुत ही अच्छा पड़ा और हम आशा करें कि वह दिलों की सफाई करनेवाला भी साबित होगा।

किन्तु परिणाम क्या ? परिणाम तो यह कि वह महाशय अब हमारे मत्थे दोष न मढ़ सकेंगे। ‘न्यू स्टेट्समैन’ के सुन्दर लेख को पढ़ लीजिए। उसके संपादक ने कुछ दिन पहले एक घंटे तक बापू से बातें की थीं और वह इस बातचीत से स्पष्टतः बहुत लाभान्वित हुआ दीखता है।

जनरल स्मट्स भी बापू से मिले। उनका व्यवहार असाधारण रूप से अच्छा था। उन्होंने कहा कि बापू ने अपने पक्ष को इस कुशलता से पुष्ट किया है कि यदि उन्हें खाली हाथ लौटना पड़े तो वह एक भारी विपत्ति की बात होगी। हिन्दुस्तानियों ने स्वशासन करने का अपना अधिकार सिद्ध कर दिया है, और अब उनके पथ में कोई बाधा नहीं रहने दी जा सकती। उन्होंने इसमें अपनी सहायता देने की इच्छा भी प्रकट की। इसके बाद वे दो बार प्रधान मंत्री से मिले भी और कुछ साम्प्रदायिक हल लेकर आये, जोकि उन्हें एक अच्छा मध्यम मार्ग जंचा और बापू की सहमति प्राप्त कर उन्होंने इसे फिर प्रधान मंत्री के सामने पेश किया। उसमें कोई सार नहीं है, और उसका कोई खास नतीजा भी निकलने वाला नहीं है। पर उनकी गाढ़ मित्रता और सहयोग की भावनाओं से सभी को अचरज व आनन्द हुआ।

कुछ मित्र, जिनमें वेजवुड वेन, लोथियन, चर्च के कुछ उच्चपदस्थ व्यक्ति और दूसरे लोग भी हैं, कुछ-न-कुछ हल निकालने का जी-तोड़ प्रयत्न कर रहे हैं। बापू ने आज अविन को एक तार भेज कर यह सूचना दी थी कि

चूँकि सम्मेलन अब टूटने ही वाला है, उन्होंने वापस जाने का निश्चय कर लिया है, वशतकि अविन कोई दूसरी सलाह न दे। एक घंटे के भीतर ही उनका जवाब आया कि वे वापू से मिलने कल आ रहे हैं।

(यहां एक पेरोग्राफ छोड़ दिया गया है)

हम मार्सेल्स से २७ को या जिनोवा से २९ को रवाना होने की आशा करते हैं। वापू को बदनाम करने के लिए यहां के अखबारों ने प्रान्तीय स्वशासन का जो भूत खड़ा किया है, आशा है आप उससे चिन्तित न होंगे। वापू इस प्रकार की किसी भी बात को कभी स्वीकार नहीं कर सकते थे। यहां के मित्रों की घबराहट को कम करने के लिए उन्होंने प्रधान मंत्री को एक पत्र लिखा है और 'न्यूज़ कानिकल' को भी एक लम्बी मुलाकात दी है।

आपका,

महादेव

: ७९ :

८८, नाइट्स ब्रिज, एस० डब्ल्यू० आई०,

१३-११-३१

मुरखी जमनालालजी,

राउंड टेबल-सम्बन्धी अटकलें दैनिक अखबारों में इतनी अधिक आती हैं और राउंड टेबल कान्फरेस के बाहर की वापूजी की हलचलों के सम्बन्ध में यंग इंडिया में मैं इतने विस्तार से लिखता हूं कि आपको अलग पत्र नहीं लिखे। वल्लभभाई और जवाहरलाल को लिखे कुछ पत्र आपको देखने को मिले होंगे, ऐसा मैंने मान लिया है। आज का वापू का जवर्दस्त भाषण तो वहां के अखबारों में आया होगा। पूरा भाषण 'यंग इंडिया के' लिए भेज रहा हूं। अब तो राउंड टेबल की उत्तर-क्रिया शेष रह गई है, यह कहूं तो हर्ज नहीं।

वमनजी वापू से मिले थे। उनके पास जो रकम लेनी बाकी है वहलग्र भग १॥ लाख हो जायगी। उसे अब 'चर्खा संघ' और 'देश सेविका संघ' को देने के लिए वह राजी हो गए हैं। इनसे आप जरूर मिलें और दोनों संस्थाओं के बारे में सारी बातें करें और उन्हें उनका परिचय दें। उनके मन में इनकी

कमेटीयों में आने का लोभ है। वापू ने कहा है कि कमेटी में आने के लिए जो पात्रता चाहिए उसे प्राप्त करें। चर्खा-संघ के लिए तो पात्रता प्राप्त करना इनके लिए अशक्य है, परन्तु वापू का खयाल है कि देश-सेविका-संघ की प्रवृत्ति में इनको चालक बना सकते हैं। इनसे मिलकर सब बातें कर लें और उनकी रकम के विषय में भी ठीक-ठाक कर लें।

पूज्य वापू की तबीयत, यहां के अत्यन्त काम के बोझ को देखते हुए, कह सकते हैं कि असाधारण रूप से अच्छी रही है। सर्दी काफी पड़ती है परन्तु शिमला से जरा भी अधिक नहीं। सब लोग कहते हैं कि इस समय इंग्लैंड में वापू के कदमों के साथ-साथ हिन्दुस्तान की हवा भी आई है।

वापू की यूरोप में मुसाफिरी करने की १

महादेव देसाई

: ८० :

८८ नाइट्स त्रिज, लंदन,

२-१२-१९३१

पूज्य जमनालालजी,

यहां पूर्णाहुति हो चुकी है। आज पार्लमेंट में वहस होगी। कल वापूजी दुनिया को अपनी राय सुना देंगे।

अब नया काम मुसलमानों को संतोष देने का है। उनके यहां के कृत्य ऐसे हैं कि उसके लिए किसी दूसरे देश में उनको सजा मिलती। लेकिन पूरी कौम-की-कौम को सजा नहीं दी जाती। मैं तो समझता हूं कि अब हिन्दुओं को—और वापूजी को खास—उनकी मांगों को स्वीकार कर लेनी चाहिए और इस प्रकार उनको पूरा संतोष दे देना चाहिए। इसका असर कभी बुरा न होगा। यहां मालवीयजी ने इस मामले में कमजोरी दिखाई। वापूजी कहते थे कि अगर सिक्खों ने और मालवीयजी तथा डा० मुंजे ने सब कुछ उनके हाथ में छोड़ दिया होता तो वह समझौता करा लेते। समझौते का असर चमत्कारिक होता। लेकिन अब भी आप जैसे लोग मुसलमानों को

पहला भाग

सन्तोष दिलाने का वायुमण्डल पैदा कर सकते हैं। जुगलकिशोरजी विरला के कई तार वापूजी के पास आये कि आप जैसा चाहें समझीता मुसलमानों के साथ कर डालिए, हिंदू आपके साथ रहेंगे। लेकिन नहीं हुआ।

अंग्रेज तो जहांतक हो सकेगा अपनी हुकूमत जारी रखेंगे। लेकिन आम अंग्रेजों पर वापूजी का बड़ा प्रभाव पड़ा है। यहां भी प्रार्थना के समय वैसी ही भीड़ रहती है जैसी देश में। अंग्रेज मंद-औरत बड़ी भावना से आते हैं और प्रार्थना में सम्मिलित होते हैं। इसका बड़ा अच्छा प्रभाव पड़ता है। वापूजी के साथ पुलिसवाले तो रहते ही हैं—सादे वेश में। जेब में पिस्तौल रखते हैं। एक पुलिसवाला वापूजी की मोटर में आगे की तरफ बैठता है और दूसरे दो पुलिस वाले अलग मोटर में रहते हैं। उनकी गाड़ी आगे-आगे रहती है। लन्दन में सड़कों पर कभी-कभी बहुत देर तक गाड़ियां रुकी पड़ी रहती हैं। लेकिन पुलिस की गाड़ियों में एक खास घंटी रहती है जिसको वजाने से सड़क का पुलिसवाला फौरन तमाम रास्ता खोल देता है। वापूजी के लिए इस घंटी का काफी उपयोग किया जाता है। ये पुलिसवाले भी प्रार्थना में शामिल होते हैं और कभी-कभी अपने कुटुम्ब के लोगों को भी ले आते हैं। उनको भी वापूजी के लिए बड़ी भक्ति है।

यहां आने के पहले हफ्ते में मीराबेन और वापूजी के नाम कई गुस्से से भरे खत आये थे—कुछ तो बहुत ही खराब थे। कुछ लोगों ने कई गंदी-गंदी पुरानी पतलूनें भेजी थीं। लेकिन उसके बाद वायुमण्डल साफ हो गया और अब एक भी अपमानजनक पत्र नहीं आता।

लेकिन हम सुनते हैं कि देश में हालत बिगड़ रही है। वापूजी को उसी की ज्यादा चिन्ता है। अगर वहां हालत न सुधरी तो जाते ही सत्याग्रह शुरू कर देंगे। बंगाल में नया आर्डिनंस हुआ है। उसके जवाब में वापूजी बड़ा आन्दोलन उठाना चाहते हैं। यहीं से उसको रद्द कराने की मांग शुरू कर दी है। उसकी जड़ें अभी से हिलने लग गईं।

एक चित्र मेरा और प्यारेलाल का भेजा है। दूसरा एक चित्र वापूजी का भी भेजा है। वह चित्र कई मित्रों को भेजा है। उसका दाम श्री घनश्याम दासजी ने दिया है। वह चित्र कई मित्रों को भेजा है। उसका दाम श्री घनश्याम दासजी ने दिया है। आपने उन्हें चित्रों के लिए लिखा था। उन्होंने मुझसे कहा है, मैं और भी भेजने का यत्न कर रहा हूं। श्री जानकीबाई को प्रणाम।

यह पत्र चि० मदालसा इ० को दिखा दीजिएगा । एकाध बात उनके मतलब की भी है ।

आपका
देवदास

: ८१ :

य० मं०, २९-१-३२

चि० जानकीवहन,

मैं तुम्हारी ओर नजर ही कर सका । एक शब्द भी बोलने का समय न मिला । भला अब लिखने का वक्त तो है ही । अब तुम भी जबतक छूट मिले तबतक लिखना । कमलनयन किस जेल में है ? उसकी क्या खबर है ? मदालसा, ओम पत्र लिखें । तबीयत कैसी रहती है ?

सरदार मेरे साथ हैं, यह तो जानती ही हो । हम मजा करते हैं । खाना, सोना और टहलना ।

बापू के आशीर्वाद

: ८२ :

यरवड़ा-मंदिर, जनवरी-फरवरी, १९३२

चि० जानकीवहन,

क्यों ? हिम्मत कायम है क्या ? मदालसा कैसी है ? कमलनयन की चिन्ता न करना । किसी प्रकार की चिन्ता ही न करना, इतना तो विनोबा के पास गीता सुनकर सीख गई हो न ?

बापू के आशीर्वाद

: ८३ :

यरवड़ा-मंदिर, २६-३-३२

चि० जमनालाल,

तुम्हें और अन्य साथी-कैदियों को लिखने की छूट आज मिल गई है । इसलिए मुझे जवाब देने की छूट अब तुम्हें भी मिलनी चाहिए ।

अपनी तबीयत और खुराक का विस्तृत समाचार तुरन्त देना । हम

श्री जानकीदेवी का स्वास्थ्य बीच में नागपुर-जेल में बिगड़ गया था। इससे कुछ चिन्ता रहती थी। परन्तु अब सुधारने की खबर मिली है। उनको 'ए' वर्ग दिया गया है। चि० कमलनयन 'सी' वर्ग में हरदोई-जेल में हैं। वजन कम होने की खबर मिली है। झाड़ू इ० निकालने का काम उसने लिया है। मेरी बहन केसरबाई, गुलाबचन्द और गुलाबचन्द की भौजाई तथा अन्य लोगों को भी जेल का अनुभव मिला है। मुझे बाहर की कोई चिन्ता नहीं है। मैं तो बीसापुर भी रहने को तैयार था, और वहां रहना पसन्द भी करता। मैंने यह बात वहां के अधिकारियों से भी की थी। परन्तु कान की बीमारी को निमित्त बनाकर मुझे यहां भेज दिया गया है। मुझे बीसापुर की जेल का दृश्य कांग्रेस कैम्प की याद दिलाता था—याने चारों ओर जेल की दीवारों की जगह पानी, पहाड़ इत्यादि दिखाई देते थे। खान-पान की व्यवस्था वहां ठीक है। गरमी और धूप में काम की बड़ी तकलीफ थी। अधिकारियों से इस बारे में बातचीत हुई थी। इस बारे में मेरी सूचना उन्होंने स्वीकार की थी। वहां होता तो आशा थी कि तकलीफ दूर करने में सफलता मिलती। कम-से-कम दोपहर को धूप के वक्त अन्दर चर्खा, तकली, पिंजण आदि का काम दिलाने की आशा तो थी ही। अधिकारियों से जो बातचीत इस बारे में हुई थी, वह आते समय मित्रों को बता दी थी। संभव है कि कुछ फैसला हो गया हो।

बीसापुर में मुझे आराम देने के लिए और कान के इलाज का कारण बताकर बैरक में से अस्पताल में ले गए थे। परिणाम में सुधार का एक और क्षेत्र मुझे मिला। कई एक सुधार सुपरिन्टेंडेंट ने मंजूर किये थे। आंशा है अब वे अमल में लाये गए होंगे। सुपरिन्टेंडेंट मि० विवन को तो आप जानते ही हैं। डिप्टी जेलर मि० सेक्सटन पिछले साल नासिक में थे। जेलर मि० एलिस पिछले साल रत्नागिरि में थे। बीसापुर रहता तो वातावरण सुगम बनाने में उसका सहकार हासिल करके अपनी कसौटी करता। परन्तु वह बात तो अब होने से रही। डा० सुमन्त के बारे में आपने पूछा है। उनको पीछे से 'बी' क्लास मिला था, इसलिए वह नासिक भेजे गए थे। मुझे मिले थे। दूध इ० का खुराक उन्हें मिलता था। उनका स्वास्थ्य ठीक था। दीवान मास्टर से मिलना-जुलना होता था। गोकुलदास तलाटी, फूलचन्द शाह,

मामा फड़के भी वहीं थे। आश्रम में से गोडसे, पन्नालाल जवेरी, विट्ठल आदि थे। विद्यापीठ से त्रिकमलाल शाह और कई एक विद्यार्थी थे। वैसे ही दरवार साहब के दोनों पुत्र, ललित मोहन, रोहित, श्री सरलादेवी के भाई आदि भी वहाँ थे। बम्बई से एस० के० पाटिल, ईश्वरभाई पटेल आदि थे। प्रायः सब आराम में हैं।

यहाँ पर विनोबा, प्यारेलाल, गोपालराव, और उनकी पत्नी शान्ता-वहन, दास्ताने, मीर जफरुल्ला, द्वारिकानाथ हरकरे, गुलजारीलाल, खण्डुभाई, राजाराव, पुरुषोत्तमदास त्रिकमदास, ककल भाई, वर्धा आश्रम से भाऊ, दत्तु और सावरमती-आश्रम से पांडुरंग हैं। वैसे ही अहमदाबाद और पूर्व खान देश के भी कई एक कार्यकर्त्ता हैं। उनसे ठीक परिचय हो रहा है। यह परिचय तथा भायखला और बीसापुर में बम्बई के मित्रों से हुआ परिचय जीवन में ठीक उपयोगी होगा, ऐसी आशा है। ५० के करीब बहनें यहाँ हैं। विनोबा के कारण नैतिक वातावरण सुन्दर बना है। अधिकारियों का व्यवहार ठीक है। विनोबा व मेरे साथ ठीक प्रेम और सहकार का व्यवहार है। हम सब ठीक तौर पर समय का उपयोग करते हैं। सहकार से जेल-नियम के मुताबिक यथावश्यक सुधार धीमे-धीमे हो रहे हैं। विनोबा को 'बी' वर्ग दिया है। उनका घी, दूध आदि के त्याग का प्रयोग जारी है। वजन कम होकर ९० रत्तल हुआ था। वजन बढ़ाने के लिए प्रयत्न कर रहे हैं। आजकल माधवजी की खुराक एक रत्तल दूध, चार छोटे केले और एक पपीता है। गुलजारीलाल की तबीयत सुधर रही है। आजकल उसे गेहूँ की रोटी और एक पीण्ड दूध मिलता है। तकली और पीजण की व्यवस्था है। व्यवितगत तौर पर दो-एक चर्खे भी चलते हैं। रिपभदास बीसापुर गया है।

आपकी खबर यहाँ के कमिश्नर मि० क्लेटन से शुकवार को मिली थी। उससे भी जेल के सम्बन्ध में एक-आध सुधार की बात हुई थी। आप तथा सरदारजी मेरी चिन्ता न करें। हम सब लोगों का आप और आपके साथियों को प्रणाम।

यरवड़ा-मंदिर, ९-४-३२

चि० जमनालाल,

तुम्हारे पत्र की हम सब राह देख रहे थे। पत्र संपूर्ण है। वहां का खान-पान माफिक आगया है, यह बड़े संतोष की बात है। जानकीवहन और कमलनयन के सम्बन्ध में मुझे समाचार मिल चुके थे। विनोवा यदि व्रत लेकर न बैठ गए हों तो मैं समझता हूं कि उन्हें दूध लेने की जरूरत है। वहां भी उनका काम तो सख्त मालूम होता है। उसको करते रहने के लिए दूध की जरूरत है, ऐसा मेरा खयाल है। मेरा दृढ़ विश्वास है कि वनस्पतियों में ऐसी वनस्पति जरूर है जो दूध की आवश्यकता को पूरा करती है और दूध के दोषों से मुक्त है; परन्तु ऐसी वनस्पति को खोज करने की योग्यता जिन वैद्यों में है उन्हें इसका खयाल नहीं है। हम जैसों की शक्ति के बाहर की बात है, या फिर इस एक ही वस्तु के पीछे पड़ जाना चाहिए। परन्तु मेरी निश्चित राय है कि ऐसा नहीं हो सकता। अतः जो धर्म सहजप्राप्त होगया है उसीको पकड़ रखना हमारा कर्तव्य है। मुझे यह खयाल बना ही रहता है कि विनोवा को अपना वजन इतना ज्यादा कम न होने देना चाहिए।

वहां तुम्हारे पास बढ़िया समाज जम गया मालूम होता है। तुम्हारे 'क' वर्ग की मुझे ईर्ष्या होती है। जब तुमको यह वर्ग मिला तो मुझे बहुत खुशी हुई थी। तुम्हारा स्वास्थ्य उससे कुछ खराब होगा, ऐसी शंका मुझे कभी नहीं हुई। खुद अपनी और अपने पड़ोसियों की तबीयत का जतन करने की तुम्हारी क्षमता के विषय में मेरे मन में कभी शंका आई ही नहीं; और जो अनुभव तुमको मिल रहे हैं, वे दूसरी तरह तुम कभी प्राप्त नहीं कर सकते थे।

प्यारेलाल से कहो कि कुसुम के द्वारा उनके लिखे पत्र का पूरा जवाब मैं दे चुका हूं। इसलिए यहां कुछ नहीं लिखाता। वह जवाब कदाचित्त इससे पहले उसे मिल जायगा। न मिले तो मुझे खबर कर देना। हम तीनों मजे में हैं। अभी दो महीने हुए कि मैं रोटी, वादाम, खजूर, एक साग और नीबू लेता हूं। उससे अच्छा रहता है। रेच-पिचकारी की बिलकुल जरूरत नहीं रहती। 'आश्रम का इतिहास' लिख रहा हूं। बहुत-सा समय पत्र लिखने में

जाता है। इस छोटे-से मंडल में तुम्हारे सम्बन्ध में तो दिन में कितनी ही बार बातें होती हैं। सबको हम सबके यथायोग्य कहना। जब-जब लिख सको तब-तब लिखते रहना।

बापू के आशीर्वाद

: ८६ :

वरदड़ा-मंदिर, २४-४-३२

चि० जानकीबहन,

मुझे पत्र लिखना। तुम्हारी तबीयत खराब क्यों रहती है? क्या खाती हो? फल बराबर खाना चाहिए। तबीयत सुधारनी चाहिए। जमनालालजी को, कमलनयन की या और किसीकी फिक्र की जरूरत नहीं। कुछ पढ़ना होता है क्या? साथ किसका है?

हम तीनों मजे में हैं। तुम्हारी याद बहुत बार करते हैं।

बापू के आशीर्वाद

: ८७ :

१५-८-३२

चि० जानकीबहन,

कितना अभिमान? जेल में हो आई तो अब पत्र ही नहीं लिखोगी? जैसे तुम्हीं अकेली जा सकती थी न! तबीयत कैसी है? कमलनयन कहाँ है? उसको मैंने खत लिखा है। ऐसा मालूम नहीं होता कि वह उसे मिला हो।

बालकृष्ण कहाँ है? उसका इधर कोई खत ही नहीं। मलादसा भी मानो सो गई हो। शिवाजी तथा राधाकृष्ण के बारे में लिखना। छोटेलाल को पत्र लिखा है, उसका भी जवाब नहीं। इन सबकी आशा तुमसे रखता हूँ।

हम तीनों मजे में हैं।

बापू के आशीर्वाद

: ८८ :

य० मं०, २०-८-३२

चि० जानकीमैया,

खूब ! आखिर पेंसिल से दो सतरें लिखने की तकलीफ की तो ! जेल जाकर भी आखिर आलस्य नहीं गया न ? 'अ' वर्ग देने में ही भूल हुई । 'क' वर्ग देकर खूब काम कराना चाहिए था । आलस्य का तो ठीक, परन्तु अब शरीर की हालत ठीक कर लेना । विनोबा के शिकंजे में खूब फंसी हो । पत्र बराबर नहीं आयेंगे तो सजा मिलेगी । पुरानी कमली, जिसपर तुमने खादी सीकर फिर से नई बनाई थी, वह राजमहल में हो आई, यह बात मैं कह चुका हूँ न ? यहां तो वह है ही । अभी तो बहुत चलेगी ।

बापू के आशीर्वाद

: ८९ :

वर्धा, अगस्त, १९३२

पूज्य बापूजी,

आपका कार्ड ता. १५-८ का मिला था । उसमें आपने शिवाजी वर्गों की खबर मंगवाई थी । उसका उत्तर पहुंच गया होगा ।

आपका पत्र ता. २०-८-३२ का मिला । ओम कहती है कि बापूजी को विशेष काम नहीं होगा जिससे बड़े-बड़े विशेषण लगाते हैं । मेरा 'ए' क्लास आपको खटकेगा, यह मैं जानती ही थी । आप 'क' वर्ग के लिए इच्छा रखें या उससे भी नीचे के वर्ग के लिए । अगर आप मुझे रसोई सिखाना चाहते हों, तो यह तो हो सकता नहीं । और यहां वर्धा तहसील की १०० वहनें होने के कारण दूसरी मेहनत करना चाहूं तो भी आलस्य में ही समा जाती हूं । लेकिन मुझे तो एक ही भय था कि कहीं 'क' की खुराक से मर जाती तो ?

आप आलस्य-आलस्य कहते हैं, पर २० पुस्तकें जो जिन्दगी में नहीं पढ़ी थीं, सो पांच मास में पूरी कीं ! यहां आते ही दूसरी जेल में फंस गई । ता. ४-८-३२ को छूटी और ता. ७-८ को हिन्दी-साहित्य की प्रथमा परीक्षा का फार्म भर दिया । ओम, प्रह्लाद, उसका छोटा भाई श्रीराम,

परीक्षा में बैठने वाले थे ही। कमल को भी फंसा दिया। मुझे तो आप वहीं से आशीर्वाद दें, जिससे मैं पास हो जाऊँ।

आप दूसरों को कहते हैं कि दया करो और अपने बीमार हाथ से कितना काम लेते हैं। आपने विनोबा के संड़से में आने का लिखा सो तो ये कांटे आप ही के बोये हुए हैं। लेकिन एक नई खबर सुनाती हूँ कि विनोबाजी भी अब मेरे संड़से में आने लगे हैं। वह भी आज आपको पत्र देने वाले हैं।

आपने जीर्ण कमली की याद कराई सो ऐसे काम तो बिना आलस्य के ही हो सकते हैं ना ?

रावाकृष्ण, मदनमोहन ता. १३ तक छूटनेवाले हैं। आप मरने के सिवाय मुझे चाहे जो सजा करें।

मेरी तबीयत ठीक है। कमल का वजन बिना कोशिश के ही सपाटे से बढ़ रहा है। ४४ पाँड गया था, सो ३५ तो भर आया, अब न बढ़े तो अच्छा है।

जानकी का प्रणाम

: ९० :

य. मं, १९-९-३२

चि. जानकीमैया,

‘क’ वर्ग का खाना खाकर मरने का भय तुम जैसों को होता है, इसीसे बिना खाये जीने का रास्ता मैंने पकड़ा है। कल से यह देख लेना। खा-खाकर तो सारा संसार मरता है। ‘अ’ वर्ग का खाकर कितना जी लोगी, यह देख लेंगे। परन्तु अनशन करते-करते जीने की कला कैसी ? एक शर्त है जरूर। तमाम मैयाओं को जोगन बनकर बाहर निकलना पड़ेगा और अस्पृश्यों को स्पृश्य बनाकर खुद भी ईश्वरी शक्ति होने का दावा साबित करना पड़ेगा। इतना करना और फिर ‘अ’ वर्ग का ही खाना खाती रहना। परन्तु यदि कोई ‘अ’ वर्ग का न दे तो ‘क’ वर्ग के खाने से भी संतोष मानना।

परन्तु मान लो कि जोगनों का भी कोई वस न चला तो भले ही यह मिट्टी का पुतला टूटकर अभी गिर जाय। मैं तो जीनेवाला ही हूँ। जबतक एक भी मैया मेरा काम करती होगी, तबतक कौन कहेगा कि मैं मर गया ? भले ही आत्मा की अमरता-संबंधी गीता का तत्त्वज्ञान हम छोड़ दें। जो अमरता

मैंने बताया है वह तो हम चर्म-चक्षुओं से भी देख सकते हैं। इसलिए खबरदार जो जरा भी घबरा गई तो ! शोभित होना और शोभित करना। तन, मन, धन ईश्वर को सौंपकर सुखी होना व रहना। नखरेवाज ओम को और ज्ञानी मदालसा को आज नहीं लिख सकूंगा।

यह तुम सबके लिए है, ऐसा समझना। तुम्हारा सौभाग्य अखंड रहे।

बापू के आशीर्वाद

: ९१ :

चि. जमनालाल,

तुम परेशान बिलकुल न होना। तुमको तो नाच उठना चाहिए कि जिसको तुमने पिता का स्थान दिया, वह तुम्हारे प्रिय काम के लिए पूर्णाहुति देता है। तुम्हारे लिए तो यह उत्सव ही होना चाहिए।

जानकीमैया के साथ मेरा विनोद चल रहा है। सरदार, महादेव तुमको याद करते हैं।

बापू के आशीर्वाद

: ९२ :

यरवड़ा-मंदिर, २-११-३२

चि. जमनालाल,

तुम्हारे कान के बारे में डरानेवाली खबर पाकर आज तार किया है, वह मिला होगा, ऐसी उम्मीद रखता हूँ। जवाब की राह हम देख रहे हैं। तुम्हारा विस्तृत पत्र भी आना चाहिए। डा. मौदी के पास से खबर तो मंगाई है। तुम्हारी खुराक में थोड़ा-बहुत हेर-फेर सुझाता हूँ। केले की कोई जरूरत नहीं। पपीते की भी अभी कोई जरूरत नहीं देखता। इस समय तुम्हारी खुराक में से दाल निकाल देनी चाहिए और हरी द्राक्ष (अंगूर) अथवा मौसम्बी, सन्तरा बढ़ा देना चाहिए। दूध अधिक लिया जा सके तो अच्छा होगा। बहुत दिनों से तुम्हारा पत्र नहीं आया। तबीयत का ठीक विवरण लिखना।

मणिलाल कैसे हैं ? दूसरे साथियों के बारे में भी लिखना। हमारी गाड़ी चल रही है। मणिलाल, सुशीला, तारा, सुरेन्द्र, सीता कल आ गए। सुशीला अब ठीक हो गई है। कुछ दिन डोसीवाई के अस्पताल में रहना पड़ा था, यह तो मालूम होगा।

बापू के आशीर्वाद

: ९३ :

य. मं., ८-११-३२

चि. जमनालाल,

तुम्हारा पत्र अभी मेरे हाथ लगा, सुना और उसका जवाब लिखा रहा हूँ। तुम चाहते हो वे सब आशीर्वाद टोकरियों भर तुम्हारे जन्मदिवस पर तुम्हें मिलें। जो मृत्यु चाहे जब छोटे-बड़े, गोरे-काले, मनुष्य-पशु, या दूसरे सबके लिए आने ही वाली है, फिर उसका डर क्या? और उसका शोक भी क्या? मुझे तो बहुत बार ऐसा लगता है कि जन्म की अपेक्षा मृत्यु अधिक अच्छी चीज होनी चाहिए। जन्म से पहले माता के गर्भ में जो यातना भोगनी पड़ती है, उसे तो मैं छोड़ देता हूँ। परन्तु जन्मते ही जो यातना शुरू होती है, उसका तो हमें प्रत्यक्ष अनुभव है। उस वक्त की पराधीनता कैसी है? और वह तो सबके लिए एकसी होती है। जबकि मृत्यु में, यदि जीवन स्वच्छ हो, तो पराधीनता जैसी कुछ नहीं रहती। बालक में ज्ञान की इच्छा नहीं होती और न उसमें किसी तरह ज्ञान की सम्भावना ही होती है। मृत्यु के समय तो ब्राह्मी स्थिति की सम्भावना है। इतना ही नहीं बल्कि हम जानते हैं कि बहुत लोगों की मृत्यु ऐसी स्थिति में होती है। जन्म के माने तो दुख में प्रवेश है ही जबकि मृत्यु सम्पूर्ण दुःख-मुक्ति हो सकती है। इस प्रकार मृत्यु के सौंदर्य के विषय में और उसके लाभ के विषय में हम बहुत-कुछ विचार कर सकते हैं और इसे अपने जीवन में सम्भवनीय बना सकते हैं। इस प्रकार की मृत्यु तुमको प्राप्त हो, ऐसे आशीर्वाद और ऐसी कामना में जो कुछ भी इष्ट हो, वह सब आ गया। इस इच्छा में हम दोनों साथी हैं, ऐसा समझो। तुम्हारे स्वास्थ्य के संबंध में सबकुछ जानने के बाद भी जो विचार मैंने बताये हैं, उनपर मैं दृढ़ हूँ। तुमको अपने खर्च से भोजन प्राप्त करने की छुट्टी मिल सके तो उसे प्राप्त करने में कोई दोष नहीं समझता। शरीर को एक अमानत समझकर ययासंभव उसकी रक्षा करना रक्षक का धर्म है। मौज-मजे के लिए गुड़ की एक डली भी न मांगो, न लो; परन्तु औषधि के तौर पर महंगे-से-महंगे अंगूर भी मिल सकें, तो प्राप्त करने में कोई बुराई नहीं दिखाई देती। इसलिए ऐसे भोजन-पान को ग्रहण करने में उद्वेग पाने की आवश्यकता नहीं। ऐसी ही स्थिति में दूसरों को भी ऐसा खाना दिलाया जा सके तो दिलाना चाहिए। मेरी

दृष्टि में जितने गेहूं मिलते हैं, उतने खाने की जरूरत नहीं। गुड़ को बिल्कुल छोड़ देना उचित मानता हूं। तुम्हारे शरीर को गुड़ की जरा भी आवश्यकता नहीं। इसके बदले निर्दोष शहद लेना अधिक अच्छा है। परन्तु जबतक मीठे फल मिल सकते हैं, उसकी भी जरूरत नहीं। दूध में किसी भी प्रकार का मीठा मिलाना दूध को पचाने में हानिकारक है। दूध की मात्रा बढ़ाना अच्छा है। जैतून के तेल की जगह मक्खन लेते हो, यह ठीक ही है। यहां जो जैतून का तेल मिलता है, वह हमेशा शुद्ध नहीं होता। ताजा तो मिलता ही नहीं, और मक्खन में जो विटामिन होते हैं, वे जैतून के तेल में नहीं होते। साग में हरी सब्जी होनी चाहिए। आलू वगैरह लगभग रोटी का स्थान लेते हैं। इनमें स्टार्च होता है। तुमको स्टार्च की कम-से-कम जरूरत है। और जितनी होगी, वह सब गेहूं से पूरी हो जायगी। दाल हर्गिज मत लो। मक्खन यदि काफी ले लो तो दो पाँड दूध काफी है। इसके घटाने-बढ़ाने का आधार वजन के ऊपर है। वजन के स्थिर हो जाने तक, और हजम होता रहे, तबतक, मक्खन की अथवा दूध की या दोनों की मात्रा बढ़ाते जाना चाहिए। तरकारियों में लौकी (कद्दू) भिन्न-भिन्न प्रकार की सब्जियाँ, फूल गोभी, पत्ता गोभी, विना बीज की सेम, बैंगन इन सबकी गिनती अच्छी हरी सब्जियों में होती है। गेहूं का आटा चोकर मिला हुआ होना चाहिए। यदि गेहूं बिल्कुल साफ करके पीसा गया हो तो उसका कोई भी अंश नहीं फेंकना चाहिए। फल में ताजे अंगूर, मौसमी, संतरे, अनार, सेब, अनन्नास लेने योग्य हैं। आजकल जो प्रयोग अमेरिका में हो रहे हैं, उससे मालूम होता है कि एक ही साथ बहुत-सी चीजें नहीं मिला देनी चाहिए; फल अकेला ही खाने से उसका गुण अधिक-से-अधिक हमें मिलता है। और भूखे पेट खाना तो सर्वोत्तम है। अंग्रेजी में कहावत भी है कि सुबह का फल सोना है और दुपहर का चांदी है, इसलिए पहला खाना अकेले फल का होना चाहिए। सुबह गर्म पानी पियो तो हर्ज नहीं। तुमको चौबीसों घंटे खुली हवा में रहने की इजाजत मिल सकती हो तो लेनी चाहिए। खुली हवा में रोज धीमे-धीमे प्राणायाम कर सको तो अच्छा है। रात की सर्दी से डरने की बिल्कुल जरूरत नहीं। गले तक अच्छी तरह ओढ़ लिया हो और सिर पर और कान पर कपड़ा लपेट लो तो फिर कोई हानि नहीं। चौबीसों घंटे शुद्ध-से-शुद्ध हवा श्वास के लिए फेफड़ों में जाय, यह अति

आवश्यक है। सुबह की धूप सहन हो सके तो इस तरह शरीर को खुली हवा में जितना खुला रख सको, उतना रखना चाहिए। इस सबकी चर्चा डा. कन्ट्राक्टर के साथ कर लेना और फिर जो उचित मालूम हो, सो करना।

माववजी की गाड़ी तो ठीक चल ही रही होगी। वहां जो साथी रहते हों और जो आवें उन्हें आशीर्वाद और हम तीनों का ययायोग्य। अस्पृश्यता के सम्बन्ध में यहां जो कुछ चल रहा है, वह शायद तुम जानते होंगे। तुमको जो विचार सूझे, वह मुझे लिख सकते हो। उन्हें भेजने की इजाजत तुमको वहां से मिल सकेगी।

बापू के आशीर्वाद

: १४ :

यरवड़ा-मंदिर, २२-११-३२

वि. जानकीबहन,

तुम्हारे पत्र के उत्तर में विनोद तो बहुत-सा करना था, पर अब वक्त ही कहां है। कमलनयन की बात कहनी भूल गया, यह अब लिखता हूं। कमलनयन को अंग्रेजी पढ़ने की बड़ी हविस है। उसे शिक्षा का वातावरण चाहिए। इसलिए मुझे लगता है कि उसे कोलम्बो जाने दो। वहां अंग्रेजी खूब सीख लेगा। जगह पास की पास और दूर की दूर। बच्चे साथ रखने से ही अच्छे रहते हैं, यह सिद्धांत रूप में नहीं मान लेना चाहिए। लंका के न्यूरेलिया स्थान में रहे तो वहां का जलवायु सुन्दर मिलेगा। और मैं मानता हूं कि वहां पढ़ने की सुविधा अच्छी है। तुमको कुछ भी चिन्ता करने का कारण नहीं रहे। इस विषय में मुझे लिखना हो तो लिखना।

जमनालालजी के बारे में बिल्कुल चिन्ता न करना। खबर आये तो मुझे देती रहना। इस संबंध में मेरा पत्र-व्यवहार चल रहा है। मदनमोहन को अलग पत्र नहीं लिखता।

बापू के आशीर्वाद

: ९५ :

यरवड़ा-मंदिर, २६-११-३२

चि. जमनालालजी,

तुम्हारे यहां पहुंच जाने की बधाई अभी-अभी आई ।^१ मुसाफिरी की थकावट तो नहीं आई होगी । यहां डाक्टर जो फलादि खाने को दें, वह खाना । खांसी कैसी है ? मिलने की इजाजत लेने का प्रयत्न कर रहा हूं । हम सब मजे में हैं ।
बापू के आशीर्वाद

: ९६ :

यरवड़ा-मंदिर, ७-१२-३२

चि. जमनालाल,

अपनी तबीयत के समाचार आज ही देना । तुमसे मिलने की तजवीज कर रहा हूं । अप्पा का मामला फिलहाल तो सुलझ गया है, अर्ध उपवास और पूर्ण उपवास स्थगित हो गए हैं । पूरे प्रश्न का निर्णय हो जायगा । मैंने दो पौंड वजन फिर से प्राप्त कर लिया है । 'आश्रमवासियों के प्रति' खोज कर भेजूंगा । और कुछ चाहिए तो मंगा लेना । कमलनयन को सीलोन भेजने की पूरी आवश्यकता है । कमलनयन लिखता है कि जानकीदेवी भी अब तो अनुकूल हैं । वहां का जलवायु उसे जरूर माफिक आयगा । अंग्रेजी का शौक पूरा हो जायगा । हिन्दुस्तान का वातावरण इस समय उसे शांत नहीं रहने देगा । सीलोन में शांत रह सकेगा । वह घर का घर और बाहर का बाहर है । जब इच्छा हो, तब लौट आ सकेगा । अंग्रेजी का अध्ययन बहुत अच्छी तरह हो सकेगा । अनेक दृष्टियों से मुझे यह प्रयोग बहुत पसंद है । अपना विचार

१. जमनालालजी को भी यरवड़ा-जेल में ही तबादला करके लाया गया था । चूंकि उनको गांधीजी से अलग रखा गया था, अतः वहां भी उनका पत्र-व्यवहार चलता रहा ।

२. अप्पासाहब पटवर्धन ने जेल में भंगी का काम मांगा था । उस समय कुछ समझौता होकर उनका उपवास स्थगित हो गया था । पर बाद में अप्पासाहब की मांगें पूरी न होने पर गांधीजी ने भी उनके साथ २२ दिसम्बर को उपवास शुरू किया । वह दो दिन तक चला । बाद में मांगें पूरी होने का आश्वासन मिलने पर पूर्ण हुआ ।

लिखें। उसके बाद उसे भेजने की तजवीज करूंगा। एक-दो जगह लिखना पड़ेगा।

घनश्यामदास कल गए। तुमसे मिल सकना सम्भव नहीं था। देवदास अभी यहीं हैं। राजेन्द्रबाबू की तवीयत अच्छी नहीं कह सकते।

बापू के आशीर्वाद

: ९७ :

यरवड़ा-मंदिर, (मिला ११-१२-३२)

चि. जमनालाल,

तुम्हारे दोनों पत्र मिल गए। मेरी व्यस्तता की कोई सीमा नहीं और कमलनयन के वारे में मेरे विचार भिन्न होने से लिखने की जल्दी नहीं थी, इसलिए मौका मिलते ही सबसे पहले पत्र लिखने का सोचा था। आज लिखना ही था कि तुम्हारा दूसरा पत्र आगया। इससे ऐसा मालूम होता है कि तुम्हारी तवीयत गिरी है। परन्तु मुझे ऐसा भय नहीं मालूम होता। मवाद फिर से निकला, यह तो अच्छा ही हुआ। कृत्रिम उपायों से मवाद वन्द हो जाय, तो कुछ लाभ नहीं। पेट में आंव जैसा लगता है, इसका कारण तो यह हो सकता है कि कोई खास चीज खाने में आगई हो। इधर एक-दो दिन से रोटी ठीक नहीं होती थी। तुम रोटी का टोस्ट बनाकर खाओ तो शायद ज्यादा अच्छा होगा। दांत तो मजबूत हैं ही। रोटी खूब चवानी चाहिए, यह तो जानते ही होगे। यहां से टोस्ट बनाकर भेज सकते हैं, क्योंकि डवल रोटी हमारे यार्ड से ही वहां जाती है और रोटी बनाने में थोड़ा-बहुत मेरा हाथ है। अतः टोस्ट बनाने में कोई कठिनाई नहीं आवेगी। यदि तीन दफा खाते हो तो टोस्ट ताजे भी बनाकर भेजे जा सकते हैं।

व्यापार-संबंधी भेंट-मुलाकात में बहुत वक्त देते हो, यह भी इस समय न करना ही उचित है। डाक्टर मोदी के कहे अनुसार पूर्ण आराम की आवश्यकता है। बहुत बोलना भी अच्छा नहीं है। अतः यहां की आवहवा से पूरा फायदा उठाने के लिए आराम करना, कम बोलना बहुत जरूरी है।

तुम्हारे वारे में कर्नल डोइल ने काफी समय तक बातचीत की है; परसों ही बातें कीं। उनकी सलाह यूरोप जाने की ही थी; परन्तु मुझे तो इसकी कोई

जल्द मालूम नहीं होती। इस देश में प्राप्य सहायता से जो कुछ हो सकता है, वह करके शांत रहना। परन्तु तुम्हारी इच्छा विलायत जाने की हो तो मुझे जल्द सूचित करना। तुमसे बार-बार मिलने की जो मांग मैंने कर रखी है, उसका जवाब भी आजकल में आना चाहिए।

अब कमलनयन के विषय में। कमलनयन को दक्षिण अफ्रीका भेजने के लिए खास इजाजत लेनी चाहिए। वहां उसके लिए अध्ययन का कोई साधन नहीं है। अंग्रेजी स्कूल या कालेज में उसको स्थान नहीं मिलेगा। हिन्दुस्तानियों के लिए एक अच्छा कालेज है, परन्तु हमारी दृष्टि से उसमें कुछ भी नहीं है। खानगी-अध्ययन की सुविधा भी कम-से-कम है। फिनिक्स तो जंगल है। वहां जाने से उसको छापेखाने में ही लगा रहना पड़ेगा। अतः किसी भी दृष्टि से दक्षिण अफ्रीका का विचार करने जैसा नहीं है। जब कि सीलोन में इससे उल्टा है। वहां जितने भी स्कूल हैं, उनमें से किसीमें भी कमलनयन जा सकता है। त्यूरालिया की आवश्यकता तो उत्तमोत्तम है। सृष्टि-सौंदर्य वहां से अच्छा शायद ही कहीं हो। वहां जान-पहचानवाले भी काफी मिल सकते हैं। बर्नार्ड आलूविहारी तो घर का ही आदमी है और बहुत विद्वान है, चरित्रवान है। मेरे साथ ही विलायत से आये थे और सीलोन के प्राचीन महाकुटुम्बों में से हैं। वहां अगर ठीक न मालूम हो तो तुरन्त वापस भी बुला सकते हैं। समय-समय पर पत्र-व्यवहार भी हो सकता है। इसलिए मेरी दृष्टि से कमलनयन की अंग्रेजी पढ़ने की अभिलाषा पूरी करने के लिए हमारे सिद्धांतों के अनुकूल जगह सीलोन ही है। खुद कमलनयन को भी अच्छी मालूम होती है। परन्तु तुमको यदि वह ठीक न मालूम दे तो अभी तो भले वर्धा ही रहे। यदि वर्धा में उसे संतोष मिलता हो, तो कहने की कोई बात ही नहीं। संतोष नहीं है, ऐसा उसकी बात से और उसके पत्र से मालूम हुआ, इसलिए यह प्रश्न उपस्थित हुआ है।

मणिलाल का बुधवार को जाना मुत्तवी रहा। अतः अब तो फिर २९ तारीख को ही जा सकता है।

छगनलाल जोशी मेरी मदद के लिए कल यहां आ पहुंचे हैं। इससे मेरा काम हल्का तो नहीं होगा, परन्तु जो हमेशा अधूरा रहा करता था, उसमें फर्क पड़ जायगा।

बापू के आशीर्वाद

य. मं. १५-१२-३२

: ९८ :

चि. जमनालाल,

तुम्हारा पत्र मिला। कमलनयन के बारे में समझा। पूना में उसका इन्तजाम नहीं हो सकता। वकील के साथ उसके बारे में बातचीत हो ही गई थी। इतने बड़े लड़के को वहां नहीं रखते। सुविधा भी नहीं। विशेष बात तो इस विषय में जब मिलेंगे, तब कर लेंगे। तुमको फाउन्टेन पेन की स्याही की जरूरत थी। हमारे पास स्वदेशी स्याही थी। भाई कटेली को इसका पता था, अतः उसमें से तुम्हारे लिए एक दवात भेजी है। हमारे पाम तो उसका भंडार भरा पड़ा है।

यहां की डबल रोटी में जो शक्कर होती है, उसके स्वदेशी होने की संभावना है। क्योंकि पूना में विदेशी शक्कर बहुत कम आती है। परन्तु यदि विदेशी हो तो भी मैं इसमें दोष न मानूंगा, क्योंकि यह शक्कर खमीर उठाने के लिए ढाली जाती है। अर्थात् खमीर के साथ मिलकर उसमें से एक नया ही पदार्थ पैदा हो जाता है—जैसे अमुक गैस अमुक मात्रा में मिलकर पानी पैदा होता है। इसलिए रोटी खानेवाले के लिए यह नहीं कह सकते कि वह गेहूं और शक्कर दो पदार्थ खाता है। खमीर उठाने के लिए तीन चीजें काम में लाई जाती हैं—महुड़ा, शक्कर और नमक। महुड़ा विदेशी होता है, इसलिए मेरी दृष्टि से विदेशी शक्कर त्याग करने वाले के लिए भी रोटी निर्दोष मानी जा सकती है। इतने पर भी यह जानने के बाद अन्तिम निर्णय तो तुमको ही करना है। यहां जो चपाती बनती है, वह यदि तुमको माफिक आती हो तो मुझे डबल रोटी का आग्रह करने की आवश्यकता नहीं।

तुम्हारी मुलाकात के बारे में अभी कोई उत्तर नहीं आया।

आपरेगन के लिए अभी विलायत न जाने के बारे में स्थिति समझी। खुद मुझे तो ऐसी दहशत नहीं है। हजारों आदमियों के कान बहते हैं। और उन्हें कुछ भी दूसरा उपद्रव नहीं होता। यह सब भाग दिमाग के पास है, इसलिए अन्तिम परिणाम आ सकता है, इस विचार से डाक्टर स्वयं त्रोंक जाते हैं और बीमार को भी डरा देते हैं। इसलिए इस देश में जितनी मदद मिल सकती हो, उतने से ही सन्तोष मानने में मुझे संकोच न होगा। परन्तु यह बात अभी

तो अप्रस्तुत है । शांति होने के बाद इसका मार्ग अपने आप सूझ जायगा ।

मेरी कोहनी जैसी थी, वैसी ही है । वजन १०३ है, तबीयत कुल मिलाकर ठीक है ।

इसके साथ जानकीवहन का पत्र भेजता हूँ । उसमें कमलनयन के विषय में जो कुछ लिखा है, वह देख लेना । मैंने जवाब में लिखा है कि कमलनयन के साथ मास्टर और रसोइया जाय, यह मैं कभी मंजूर नहीं करूँगा । ऐसा करने से बाहर जाने का लाभ वह खो देगा । साथ में यह भी लिखा है कि तुम्हारे साथ इस संबंध में बातचीत चल रही है ।

बापू के आशीर्वाद

: ९९ :

यरवड़ा, १-१-३३

चि. जमनालाल,

तुम्हारा पत्र मिला । स्टेटमेंट का आखिरी पन्ना टाइप हुआ । वैसी ही प्रति (नकल) तुम्हारे पास भेज दी गई थी । अखवारवालों को तो उसी समय दी जा रही थी । तुम्हारे हाथ में यह परसों आई । समाचार-पत्रों में कल आई । उपवास मुलतवी रहा, इतनी ही खबर स्टेटमेंट के अगले दिन निकली । और स्टेटमेंट तैयार होते ही भेज दिया गया । इसलिए कहीं ढील नहीं हुई कही जा सकती । इसका गुजराती (अनुवाद) होते ही भेज दूँगा ।

पत्र तो तैयार होते जाते हैं, त्यों-त्यों भेजे जाते हैं । स्टेटमेंट की नकल करने की जरा भी जरूरत नहीं थी । जिसको नकल चाहिए, उसकी पूर्ति मैं कर सकूँगा ।

राजा और बा तथा शंकरलाल आज बम्बई रवाना हो गए होंगे । राजाजी आज रात की ट्रेन से मद्रास जायेंगे ।

मणिलाल और सुशीला ने आपसे मिलने का प्रयत्न तो किया, पर वह निष्फल गया । वे बुधवार को रवाना हो गए ।

कल दस बजे हम मिलेंगे । मेरा तो मौन होगा, इसलिए तुम्हें जो कहना हो कहना । हम घंटे-डेढ़ घंटे बैठ सकेंगे । जवाब देना होगा तो वैसी बातें मैं नोट करता जाऊँगा ।

बापू के आशीर्वाद

: १०० :

यरवड़ा-मंदिर, १५-२-३३

चि. जानकी वहन,

जमनालाल का अभिप्राय यही है कि ओम को अलग करना ही चाहिए। उनकी तीसरी सूचना यह है कि ओम को वास्ताई के पास रख देना। वास्ताई ठीक संभाल रखने वाली है। लेकिन अगर उसमें तुम्हें आपत्ति हो तो अपनी इच्छा के अनुसार आश्रम में अथवा शारदा-मन्दिर में रखा जाय। इन तीन में से एक जगह तुरन्त पसंद करके खबर भेजना। तीनों में वास्ताईवाली जगह तुम्हें ज्यादा अच्छी लगेगी, ऐसा जमनालाल का खयाल है और उन्हें खुद को भी यह अधिक अच्छी लगती है।

केसरवहन के बारे में तो जुदा कर देने का प्रवन्ध जमनालाल यहां से निकलने पर तुरन्त करने का विचार रखते हैं।

ऐसी बातों में कर्तव्य-पालन करने के विषय में ढील न करना।

बापू के आशीर्वाद

: १०१ :

चि. जानकीमैया,

२६-३-३३

वाह ! मेरे पत्र का जवाब तक न देना ? मेरा इतना ज्यादा डर है ? हरिजन को देते हुए जी दुःख पाता हो तो ऐसा लिखो। मुझे संतरे भेजते हुए थैली खुल जाती है, किन्तु हरिजन के लिए बन्द रहती है क्या ?

बापू के आशीर्वाद

कल जमनालाल बम्बई गए। वहां डाक्टर मोदी उनकी जांच करेंगे। शरीर तो अच्छा है। तुम्हारे और खुद अपने संतोष के लिए ही गए हैं।

: १०२ :

य. मं., ८-४-३३

चि. जमनालाल,

सेठ पूनमचन्द रांका से जितनी जल्दी मिल सको, मिलना उचित है। उनसे कहना कि उनके उपवास सत्याग्रह की नीति के विरुद्ध हैं। और मैं समझता हूं कि किसी भी तरीके से उनका बचाव नहीं हो सकता। कैदियों

के वर्गीकरण के विरुद्ध सभी लोग नहीं हैं। जिन कैदियों को 'अ', 'ब', वर्ग मिलता है, वे सब 'क' वर्ग की ही स्थिति में नहीं जाते। जिन्हें ऊंचे वर्ग में रखा जाता है वे उस वर्ग की सुविधाओं को लेने के लिए वाध्य नहीं हैं। जो इस सुविधा से लाभ उठाते हैं, अपनी इच्छा से ही उठाते हैं और उसका त्याग करने के लिए सेठ पूनमचंद उन्हें मजबूर कैसे कर सकते हैं? उनके लिए उपवास कैसे कर सकते हैं? वह खुद चाहे जिस सुविधा का त्याग करें, यह दूसरी बात है। यह वर्गीकरण मुझे खुद पसंद नहीं है, किंतु उसमें फेरफार कराने का मार्ग उपवास हर्गिज नहीं है। मुझे आशा है कि सेठ पूनमचंद अपना हठ छोड़ेंगे। उनको यह भी जानना चाहिए कि जबतक वह अपनेको सत्याग्रही मानते हैं तबतक वह उसकी मर्यादाओं को पालन करने के लिए बंधे हुए हैं। सत्याग्रह के प्रणेता के नाते उसकी मर्यादा स्थिर रखने का मुझे कुछ तो अधिकार होना चाहिए। इस दृष्टि से भी उन्हें मेरी सलाह मानना उचित है। ईश्वर तुमको सफलता दे।

बापू के आशीर्वाद

: १०३ :

यरवड़ा-मंदिर, १२-४-३३

चि० जमनालाल,

कमलनयन का पत्र पढ़ने के बाद मुझे ऐसा लगा है कि वर्धा से मुक्त हुआ जा सके तो तुम्हें एकदम पहाड़ पर चले जाना चाहिए। मुझे तो महा-वलेश्वर अधिक अच्छा लगता है। डेढ़ महीना पूरा मिल सकता है। पीछे पंच-गनी आ जायं अथवा और कहीं जाना हो तो जाया जा सकता है। कान वहने की हालत में नीचे नहीं रहा जा सकता।

बापू के आशीर्वाद

: १०४ :

यरवड़ा-मंदिर, १६-४-३३

चि० जमनालाल,

तुम्हारा पत्र मिला। होम्योपैथी पर मुझे अधिक विश्वास नहीं है। पर तुम्हारे लिए पहाड़ जाना स्थगित नहीं रखा जा सकता। अलमोड़ा का विचार मुझे पसंद है। अलमोड़े में भी होम्योपैथिक डाक्टर रहता है। पर इस

दर्द के लिए पहाड़ी हवा और दूध, मक्खन, फल, समूचे गेहूं के आटे की रोटी, और सब्जी के वाद दवा की जरूरत बहुत कम रहेगी। अलमोड़ा जाकर अधिक काम में न जुट जाना। छोटेला साथ जा सके तो ले जाना। उस हरिजन भाई के लिए (कोशिश) करूंगा।

बापू के आशीर्वाद

: १०५ :

य. मं., ७-५-३३

चि. जमनालाल,

तुम्हारे दो पत्र एक साथ मिले। तार भी मिला। तुम वहां रह गए हो, यह मुझे बहुत अच्छा लगा है। इसी तरह निश्चिन्तता से रहो। मैं मानता हूं कि उपवास निर्विघ्नता से समाप्त हो जायेंगे।

तुम्हारे दर्द के लिए किसी वैद्य या हकीम की सलाह लेना भी उचित मालूम होता है। कान में से बहुतों को पीप निकलकर बन्द भी हो जाता है। इससे डरने की कोई वजह नहीं; खान-पान का ध्यान रखो तो काफी है। गाय सामने आई हो और उसके थन साफ करके साफ हाथ से दुहा जाय, तो वह दूध ताजा ही पियो। खाने में ध्यान रखो। अंटशंट कुछ न खाओ, दाल नहीं, मसाले नहीं, कच्ची सब्जी कुछ-न-कुछ चाहिए। टमाटर, सलाद, अच्छी वस्तु है। कच्चे प्याज खाने का डा. देशमुख का खास आग्रह है।

ज्ञानकीवहन का समय किस तरह बीतता है? धूमती-फिरती है? ओम क्या पढ़ रही है? प्रभुदास क्या करता है?

शांति रुझा को समवेदना का पत्र लिखा है। राधाकृष्ण ने खबर दी थी। तुमको पत्र भेजे जाते रहेंगे।

बापू के आशीर्वाद

: १०६

२-७-३३

चि. जमनालाल,

ज्ञान के संबंध में तार दिया है, सो मिला होगा। छगनलाल का पत्र इसके साथ है। इससे मैं समझता हूं कि ज्ञान वहां नहीं आई। ज्ञान ने स्वीकार कर लिया, यह किस तरह हुआ, यह यदि तुम जान सके हो तो मुझे बताना।

१२ ता. वाली मीटिंग के लिए तुमको बरबस आने की बिल्कुल जरूरत नहीं है। अपनी राय भेजना चाहो तो भेज दो। जरूरत होगी तो पढ़ लूंगा अच्छा तो यह हो कि वह श्री अणे. को भेज दो।

कमला के लिए भी आन की जरूरत नहीं। जो कुछ हो सकता है, वह बराबर होता रहेगा। मैं पूछताछ करता रहता हूं। कमलनयन आता-जाता रहता है। जानकीदेवी से भी मिला था। कमला भी मिल गई। वह अभी बच्ची ही है। खूब लाड़-प्यार में पली है, इसलिए अपनी जिम्मेदारी का भान कम है। इसमें उसका कसूर नहीं। जैसे हम, वैसी ही हमारी संतति। हमारे अन्दर उत्तरोत्तर जो फेरफार हुआ करते हैं, उनतक हमारी संतति नहीं पहुंच सकती है। हरिलाल का उदाहरण सोलह आने है। वह सब मर्यादाएं लांघ गया। उसने ये सब प्रत्यक्ष रीति से तोड़ दीं। मैंने मन से भोगों को भोगा और बाह्यन्द्रियों पर धीरे-धीरे अधिकार प्राप्त किया। यदि मन को भी अन्त में वश न कर सका होता तो मिथ्याचारी में मेरी गिनती आसानी से होती। परन्तु मुझमें जो फेरफार हुए, उनका स्पर्श हरिलाल को कैसे होता? बीच में यह व्याख्यान ही होगया।

तुम शरीर को सम्हालकर सब काम करो। प्रभुदास यदि वहां आया हो तो उसके क्या हाल हैं? अब क्या खोजोगे?

विनोबा, बालकृष्ण और छोटेलाल की तबीयत कैसी रहती है?

राधिका आ गई। अब देवलाली है। केशू अभी यहां है, शान्त है। अभी किसी निश्चय पर नहीं पहुंच सका। पहुंच जायगा। उसे काफी समय दे रहा हूं। लक्ष्मीनिवास की पत्नी सुशीला ने ५००० रुपये हरिजन-सेवा के लिए दिये, उसका तुमने क्या फैसला किया?

देवदास, लक्ष्मी रणछोड़दास के बंगले में रहते हैं। राजाजी घनश्यामदास के साथ। मेरी तबीयत ठीक हो रही है। रोज तीन बार करके ४५ मिनट धूमता हूं। व्रजन ९७ पाँड तक पहुंच गया है। और बढ़ेगा। अब मेरी चिन्ता करने की कोई बात नहीं रहती।

नारणदास का पुरुषोत्तम बहुत करके यहां आयेगा और डा. दिनशा के यहां नैसर्गिक उपचार की शिक्षा लेगा।

वहां का तुम्हारा काम कब पूरा होगा?

गिरघारीं फिर आज गिरफ्तार होगा। कल छूटा था। उसे हैदराबाद जाने का हुक्म है। उसने उसे नहीं माना।

तुम्हारा खान-पान आदि ठीक चल रहा होगा। मुझे सविस्तर लिखना।

बापू के आशीर्वाद

आज १० से ११-३० तक हरिजन-सेवकों के साथ बातचीत की।

: १०७ :

१७-७-३३

चि. जमनालाल,

मुझे जरा भी फुरसत नहीं रहती। इससे लिखने की इच्छा होते हुए भी नहीं लिख सकता। आश्रम को लिखे पत्र की नकल इसके साथ है। मेरे विचार इस तरह उड़ते रहते हैं। आखिर कहां जाकर ठहरेंगे, यह पता नहीं। मेरा आजकल में ठिकाना लग जायगा तो फिर ऐसे विचार का आदान-प्रदान नहीं हो सकेगा। परन्तु तुम तो विचार करने लग ही जाओगे। जो ठीक लगे, वैसे सलाह नारणदास को देना। मेरा पत्र बिनोबा पढ़ेंगे ही, उनको लिखने का समय मिला ही नहीं। और आज मिलने की आशा नहीं।

कमला के उपवास चल रहे हैं। संभवतः आज छूटेंगे। मेहता ध्यान रखते हैं। मुझे रोज रिपोर्ट देते हैं। उपवास में खूब हिम्मत रखी है।

तुम्हारा शरीर ठीक रहता होगा।

तुम्हें कूद तो पड़ना ही है। परन्तु जल्दी न करो। शरीर को ठीक-ठाक करके आना।

बापू के आशीर्वाद

: १०८ :

एलिसब्रिज, २१-७-३३

चि. जमनालाल,

इधर तुम्हारा कोई पत्र नहीं। मैंने आशा रखी थी। पूना से लिखा मेरा पत्र मिला होगा। आश्रम की आहुति देने के संबंध में बातचीत कर रहा हूँ। लगभग निश्चित जैसा है। आज निश्चय हो जायगा। इस आहुति की नकल करने की जरूरत नहीं। इसको आदर्श मानकर जो अपना आचरण बनाना चाहें वे जरूर बनायेंगे। वर्धा-आश्रम के संबंध में भी फिलहाल सावरमती का

अनुकरण करने की आवश्यकता नहीं। समय मिला तो विशेष लिखूंगा।

अब्दुल गफ्फारखां का लड़का, जो विलायत में था और वहां से अमेरिका गया था, मुझसे पूना में मिला था। अभी बम्बई में है। अमेरिका के शक्कर के कारखाने में काम सीख कर आया है। कितना सीखा है सो तो भगवान जाने। खुशदबहन वगैरह की सलाह है कि वह शक्कर के किसी कारखाने में फिलहाल काम करे तो अच्छा। तुम्हारे कारखाने में उसे आजमा देखो। उसने मुझपर अपनी होशियारी की छाप नहीं डाली। भलमनसाहत की डाली है। अभी तो कहता है कि जैसा आप कहेंगे, वैसा कहूंगा। इस समय तो उसे वेतन देने की बात नहीं है। एक महीने के बाद यदि वह काम में कुशलता बतावे तो वेतन ठहराया जा सकता है। अभी तो उसके लिए रहने-खाने का इन्तजाम करना पड़ेगा।

मेरी तबीयत ठीक है। रणछोड़भाई के यहां ठहरा हूं। आश्रम रोज जाता हूं। आज मीराबहन से मिलने की आशा रखता हूं। इजाजत के लिए तार दिया था, सो वह मिल गई है।

बापू के आशीर्वाद

: १०९ :

२२-७-३३

चि. जमनालाल,

तुम्हारा पत्र मिला। प्रश्न तो सब ठीक हैं। भरसक जवाब देता हूं। आश्रम साँप देने में मतलब तो यह है कि जो वस्तु अन्त में उन्हें लेना ही है वह उन्हें साँप देना अधिक अच्छा। प्रति वर्ष लगान के लिए माल उठा ले जाय, उससे तो शौक से सारी जमीन ले लें। फिर हजारों लोग बिना इच्छा के वरदा हो गए तो सत्याग्रह के नाम से परिचित होकर आश्रम खुद सारा त्याग करे, यह इष्ट है और धर्म भी मालूम होता है। परन्तु इसका अर्थ यह नहीं कि अभी से वहां के आश्रम को भी ऐसा ही करना है। इससे उल्टा मुझे लगता है कि वहां से जो-जो व्यक्ति निकल सकें उससे संतोष मान लें। विनोबा तो अब नहीं निकल सकते। उन्हें हरिजन-सेवा के लिए रहना है। महिला-आश्रम का उपयोग पूरा करना चाहता हूं। वहां वच्चे भी आवें क्या? कितनी ही बहिनें तो वहां आयंगी ही। नीला नागिनी और अमलाबहन का प्रश्न है ही।

उन्हें वहां भेजे बिना दूसरा उपाय नहीं है। दोनों से हरिजन-सेवा का काम लेना ही है। अभी तो दोनों को तैयार होना है। नागिनीदेवी का पुरुषों से संबंध कम होना चाहिए। जंगम संपत्ति यदि सरकार न ले तो कहीं खुले में रखेंगे। गायों का प्रश्न बड़ा है। विचार कर रहा हूं।

तुम्हें अभी कूद पड़ने की जल्दी नहीं करनी है। समय आने पर कूदना। इतना व्योरा काफी है न ? बड़ी व्यस्तता में लिख रहा हूं।

वापू के आशीर्वाद

: ११० :

पूना (मिला, २६-८-३३)

चि. जमनालाल,

तुम्हारा तार मिला। तुम मानते होगे कि मुझे बड़ी साज-संभाल की जरूरत पड़ती होगी। बात यह है कि खाने के सिवा और कोई अधिक संभाल करने का सवाल नहीं रहता। इस बार शक्ति क्षीण नहीं हुई है। आठ दिन में हो भी नहीं सकती थी। जितनी गई है, उतनी तुरन्त आ जायगी। इसलिए छोटेला को भेजने की कोई जरूरत नहीं थी, पर अब आता है तो छोटेला को भारी संतोष होगा। इतनी ही बात से मुझे संतोष मिल जायगा। इसके सिवा मीरा-वहन मेरे पास हैं, यह तो जानते होगे। ब्रजकृष्ण तो जहां भी होता है, वहीं से आकर हाजिर हो ही जाता है। इसलिए वह भी है ही। दूसरी मदद भी बहुत मिलती है। तुम्हारी तवीयत अच्छी होगी। जो नये लोग आये हैं, उनके जो अनुभव तुम्हें मिले हों, लिखना। तुम्हारा केस पूरा हुआ ? रामदास का कैसा चलता है ? केशू का क्या हाल है ?

वापू के आशीर्वाद

: १११ :

२८-८-३३

चि० जमनालाल,

मुझे शक्ति ठीक आती जा रही है। ज्ञान से मिलने की तीव्र इच्छा है। वह मुझे मिल जाय तो अच्छा हो। उसका पता लिखना।

कमला को तो सुन्दर लाभ हुआ लगता है। महामारी का भय न रखकर अब यहीं रहने की सूचना जानकीवहन को दे दी है।

वापू के आशीर्वाद

: ११२ :

३०-८-३३

चि० जमनालाल,

तुम्हारे तार का जवाब दिया है। तुरन्त आना अच्छा तो बहुत लगता है, पर आया नहीं जा सकता। बम्बई होकर आना ठीक लगता है। वहाँ के वातावरण की जानकारी करनी है। वहाँ का हरिजन-काम भी जरा मन्दा-सा है। उसमें तेजी लाई जा सके तो लानी है।

मेरी तबीयत ठीक होती जा रही है। खुराक ठीक लेता हूँ। अपनी तबीयत संभालना। नीला और अमला के पत्र साथ हैं। नीला जरा अव्यवस्थित हुई लगती है।

वापू के आशीर्वाद

: ११३ :

मिला ४-९-३३

चि० जमनालाल,

नीला फिर रास्ते से भटक गई है। उसके पत्रों से उसकी अव्यवस्था स्पष्ट झलकती है। इतने दिन हिंदूधर्म की धुन थी, अब ईसाई-धर्म की लगी है। इसमें भी यदि निश्चय हो तो अच्छी बात है, परन्तु मुझे ऐसा नहीं लगता। उसकी कल्पना-शक्ति उसे इधर-से-उधर झकझोरा करती है। मौन लेने से उसका मन अधिक चक्कर खा गया जान पड़ता है। साथवाला पत्र पढ़कर उसे दे देना और फुरसत मिल जाय तो उससे बात भी कर लेना। अथवा विनोबा करें। द्वारकानाथ से कुछ हो सकता हो तो वह आश्वासन दें।

मेरा तार तुमको मिला होगा। तुम्हारे साथ बात तो करनी ही है। परन्तु मैं तुमको यहां घसीटना नहीं चाहता। पहले तो ऐसा ही लगता था कि बम्बई थोड़े दिन रहकर बर्बा जाऊँ, परन्तु दो-तीन दिन से कुछ अनिश्चितता आ गई है। कदाचित् वहाँ आकर बम्बई जाना ठीक होगा। लेकिन देखता हूँ। जवाहरलाल छूट गया है, सो उससे मिलना भी जरूरी है; पर वह मुलाकात तो बर्बा में भी हो सकती है। आखिर तो जो होना होगा वही होगा। इसलिए मैं कोई योजनाएं नहीं बनाता।

मेरा शरीर ठीक होता जा रहा है। दो पींड दूध, साग और फल लेता हूँ।

बापू के आशीर्वाद

: ११४ :

पूना, ६-९-३३

जमनालाल बजाज,
वर्धा।

लखनऊ बनारस जाना अनावश्यक है। दस दिन के लिए पहाड़ पर तुरन्त हो आओ। जवाहरलाल यहाँ शायद शनिवार को पहुँचेंगे। मैं वम्बई अगले सप्ताह जाऊँगा और एक सप्ताह ठहरूँगा। वर्धा २३ से पहले नहीं पहुँच रहा हूँ। मैं बिल्कुल ठीक हूँ। अखबारों की रिपोर्टों पर विश्वास न करना।

बापू

: ११५ :

१७-९-३३

चि० जमनालाल,

अखबारों में सब देखा होगा। जानबूझकर तुम्हें तफसील से नहीं लिखा था। इस समय तुमपर कोई भी बोझ डालने में संकोच होता है। चिखलदा^१ से झट उतरना पड़ा, यह भी अच्छा नहीं लगा। अब तो मिलेंगे तब बातें करेंगे। मुझे भी आराम की जरूरत ठीक-ठीक रहने वाली है। गजानन की बहू गोपी बहुत करके मेरे साथ ही होगी, और किसन नाम की एक बहुत अच्छी बहन है, उसे भी साथ आने का निमंत्रण दिया है। उसका शरीर ठीक था; पर अब जरा लड़खड़ाया है। इन सबका बोझ अपने स्वभाव के अनुसार तुम उठाओगे, यह जानता हूँ; पर बोझ-रूप न हों, ऐसा करने की कोशिश करूँगा।

बापू के आशीर्वाद

जवाहरलाल आज रात को लखनऊ जा रहा है, शायद बाद में वर्धा आवे। जान आगई होगी।

१. चिखलदा, मध्य प्रदेश का एक 'हिल स्टेशन'—पहाड़ी-स्थान है।

: ११६ :

वर्षा, १६-१०-३३

पूज्य बापूजी,

चित्त की बड़ी दुविधा में यह खत आपको लिख रहा हूँ। कानून के सविनय-भंग के ऊपर और कांग्रेस के कार्यक्रम पर पूरा विश्वास होते हुए भी मैं अभी तक जेल में पहुँचा नहीं हूँ। इसका मुझे बहुत रंज है। मैं ता. १९-४-३३ को जेल से छूटा, तब मेरे कान की व्याधि खतरनाक गिनी जाती थी। उसका यथासम्भव इलाज करके मैं शरीर का स्वास्थ्य ढूँढता अलमोड़ा गया। इधर आपने २१ दिन के उपवास किये, जिसके साथ सत्याग्रह का आन्दोलन तीन महीने के लिए स्थगित रहा। उन्हीं दिनों मुझे एक अत्यन्त जरूरी कौटुम्बिक प्रकरण में बहुत दिनों तक गवाही देनी पड़ी। आपने भी मुझे आज्ञा दी थी कि अच्छा शरीर लेकर ही जेल जाना चाहिए। इन्हीं दिनों में पूना की खानगी कान्फरेंस हुई और सामुदायिक सत्याग्रह का रूपान्तर व्यक्तिगत सत्याग्रह में हुआ।

मैं जानता हूँ और मानता भी हूँ कि ऐसी हालत में, जिनका सविनय भंग पर अटल विश्वास है, ऐसे लोगों को तो इस वक्त अन्य कामों का लोभ छोड़कर खसूसन जेल में ही जाकर बैठना चाहिए। मैंने ऐसा निश्चय भी किया था। लेकिन शरीर और मन का स्वास्थ्य जितना चाहिए उतना नहीं सुधरने के कारण दिल में कुछ कमजोरी-सी आगई और इसी कारण मैंने गुरुजन और मित्रगणों के कुछ दिन ज्यादा बाहर रहने के आग्रह को मान लिया और १२ नवम्बर तक बाहर रहने की अवधि निश्चित की।

डा. मोदी ने हाल ही में मेरा कान देखकर कहा कि हालांकि प्रगति अच्छी हुई है, तो भी रोग निर्मूल होने के लिए और भी उसकी संभाल अनिवार्य है; तब ही खतरा दूर होगा।

मेरा विश्वास मुझे कहता है कि व्यक्तिगत सत्याग्रह के आज के दिनों में जिसका शरीर कुछ भी चलता है उसको तो जेल में ही जाना चाहिए। लेकिन जेल में कान का दर्द फिर बढ़ने का डर रहता है। जेल जाकर 'ए' या 'बी' क्लास में रहना, इस बात को मैं पसंद नहीं करता। क्योंकि वर्गों का भेद देश को नुकसान पहुँचाता है। लेकिन मिला हुआ क्लास छोड़कर तबीयत की

वजह से वही सुविधायें मांग लेना, यह भी अच्छा नहीं लगता। इस कमजोरी की हालत में शरीर और मानसिक स्वास्थ्य की ओर ध्यान देने का विचार कर रहा हूँ।

मेरे जैसी हालत में मुझे वर्किंग कमिटी से त्यागपत्र देना चाहिए था। मैं मानता हूँ कि जिसका विश्वास, सविनय भंग पर और कांग्रेस के प्रोग्राम पर नहीं, उसे कांग्रेस में कोई जवाबदारी का स्थान नहीं लेना चाहिए। इसी तरहसे इन दोनों पर पूरा-पूरा विश्वास होते हुए भी मेरे सरीखे जो लोग केवल तवीयत सुधारने के कारण जेल जाना टालते हैं, उनको भी जवाबदारी का स्थान छोड़ना चाहिए। मैं देखता हूँ कि तवीयत सुधारने के वास्ते मुझे और भी कुछ समय देना चाहिए। ऐसी हालत में मेरा वर्किंग कमिटी का मेम्बर और कांग्रेस का खजानची रहना सर्वथा अनुचित है। मुझे इस्तीफा देना ही योग्य था। इसलिए अभी मेरा यह इस्तीफा आपकी सेवा में भेज देता हूँ।^१ तुरन्त कोई दूसरा खजानची न मिले तो नया खजानची नियुक्त होने तक मैं वह काम वर्किंग कमिटी का सदस्य न रहते हुए करूँगा।

इसका अर्थ यह नहीं कि कांग्रेस के कार्यक्रम को यथाशक्ति पूरा करने के मेरे कर्तव्य से मैं मुक्त हूँ।

मेरे इस्तीफे से कांग्रेसवालों में कुछ गैर-समझ फैल जाने की सम्भावना है, यह मैं जानता हूँ। लेकिन देश के कामों में स्वच्छता रखने की आवश्यकता अधिक है और अन्त में उससे लाभ ही होगा।

जमनालाल बजाज का प्रणाम

१. इस वारे में गांधीजी ने सरदार वल्लभभाई पटेल को ता. २३-११-३३ को रायपुर से लिखे पत्र में यह उल्लेख किया था, "जमनालालजी का त्यागपत्र उसकी शांति के लिए भी अनिवार्य था। दूसरों के लिए भी उचित ही था। उससे वातावरण बहुत स्वच्छ हुआ है। जमनालालजी पर से बोझा उतरा है और उन्हें नया बल मिला है। अधिक तो नहीं लिखूँगा। लेकिन उनके इस निर्णय की योग्यता के वारे में किसी प्रकार की शंका न करना।"

660

: ११७ :

वर्धा, २५-१०-३३

प्रिय भगिनि,^१

आप वहनों से परदा तुड़वाने के लिए कलकत्ता जा रही हैं, इसलिए धन्य-वाद। परदा वहम ही नहीं है; उसमें मुझे पाप की बू आती है। परदा किससे रखें? क्या पुरुषमात्र विषयासक्त रहते हैं? क्या स्त्री अपनी पवित्रता वगैर परदा नहीं रख सकती है? पवित्रता मानसिक बात है, सभी पुरुषों में सहज होनी चाहिए। यदि इस बुद्धि-प्रधान युग में स्त्री धर्म की रक्षा करना चाहती है तो उसे दरिद्रनारायण की सेवा करनी होगी, शिक्षण लेना होगा। दरिद्रनारायण की सेवा करने का अर्थ खादी-प्रचार, कातना इत्यादि, हरिजनसेवा का अर्थ अस्पृश्यतारूप कलंक धोना। ये दो बड़े भगवान के कार्य (हैं)। और विद्या पाने का कार्य परदा रखने के साथ कभी नहीं चल सकता है।

परदा रखकर सीता रामजी के साथ जंगलों में भटकी होंगी? सीता से बड़ी पवित्र स्त्री जगत में कभी हुई है? वहनों से कहो परदा तोड़ो, धर्म रखो।

आपका

मोहनदास गांधी

: ११८ :

१५-११-३३

चि. जमनालाल,

श्री सालपेकरजी के स्मारक के बारे में भाई हरकरे मुझसे मिले हैं। सालपेकर-स्मारक हरिजन-सेवा-निधि नाम से फंड खोला जाय और उसमें धन इकट्ठा किया जाय तो उसके संबंध में मेरे नाम का इस्तेमाल हो। लेकिन इसमें तुम्हारी सम्मति और मदद हो, तभी ऐसा किया जाय, ऐसा मैंने कहा।

१. श्री जानकीदेवी अखिल भारतवर्षीय मारवाड़ी महिला सम्मेलन की अध्यक्षता होकर कलकत्ते गई थीं, तब गांधीजी ने उनके मार्फत उपरोक्त संदेश वहां की वहनों के लिए भेजा था। यह पत्र कलकत्ते के 'दैनिक विश्व-मित्र' के ता० २९ अक्टूबर, १९३३ के अंक से लिया गया है।

है। इसमें कम-से-कम ५०००) मिलना चाहिए। यह पर्स (थैली) रूप में मुझे छिन्दवाड़ा में दी जाय। इसकी एक छोटी कमिटी बना दी जाय और इस धन का उपयोग वह हरिजन सेवा-कार्य में मुझसे पूछ कर करे। यह ठीक लगे तो भाई हरकरे को बताना।
वापू के आशीर्वाद

: ११९ :

रायपुर, २६-११-३३

चि. जमनालाल,

तुम्हारा पत्र मिला।

यह्द के बारे में द्वारकानाथ को लिखा है। कोई संग-माथ के योग्य जहाँ का साथ मिले, वहाँ बोलत भेज दें, ऐसा लिखा है।

जबलपुर में पांचवीं तारीख को वर्किंग कमिटी मिलने वाली है, ऐसा जवाहरलाल लिखने हैं। तुम्हारी हाजिरी की आशा वह रखते हों, ऐसा लगता है। आने का मन होता है? नहीं ही हो, तो चला लूंगा। इच्छा हो तो आना। इसका यह मतलब है कि सातवीं के बदले तीसरी या चौथी तारीख को वहाँ से छूटना होगा। यह सही है, कि वहाँ इतने दिन गंवाना, मुझे अच्छा नहीं लगता।

मथुरादास कल यहाँ आता है। किसलिए यह खबर नहीं है।

ओम् की वृद्धि बहुत तेज देखता हूँ। सादी तो है ही। शरीर अच्छा है। उसे यहाँ अच्छा लगता है। उसे थोड़ा-थोड़ा लिखने का काम भी सोंपता है। सोती मेरे निकट ही है। नींद की शक्ति अच्छी है। सभीको प्यारी हो गई है।^१

जानकीमैया को कुछ शांति मिली क्या? कमला का ठीक चला है। फिरती है? मदालसा, बत्सला, समय किस तरह बिताती है? इसके साथ मणिलाल का पहले का पत्र भेजता हूँ। इसे फाइल करना। उसमें गोसेवा-संघ की बातें हैं और जेवरात की सूचना है।
वापू के आशीर्वाद

१. गांधीजी का हरिजन-दौरा ७-११-३३ को वर्धा से शुरू होकर २९-७-३४ को बनारस में पूरा हुआ। जमनालालजी की तीसरी लड़की ओम् इस दोरे में उनके साथ थी।

चि. जमनालाल,

कलकत्ते से लिखा तुम्हारा पत्र मिल गया। लेकिन उससे यह नहीं समझ सका कि तुम सतीशबाबू से मिले या नहीं। मिले तो होंगे। यह भी नहीं लिखा कि तुम्हारी तबीयत कैसी रहती है। अब लिखना। शिवप्रसाद बच गए, यही बड़ी बात समझनी चाहिए। यात्रा ठीक तरह चल रही है। मेरा शरीर सोचा था, उससे ज्यादा काम दे रहा है। इसलिए चिन्ता करने का जरा भी कारण नहीं है। ओम् की गाड़ी ठीक चल रही है। वह ऐसी नहीं है जो किसीको अपने लिए चिन्ता करने दे। मंत्रिपद के लिए धीरे-धीरे तैयार हो रही है। इतनी जागरूकता अभी नहीं आई कि मुझे पूरा संतोष हो, परन्तु शरीर को खतरे में डालकर उसपर चाप चढ़ाना नहीं चाहता। आसानी से जितना काम कर सकती है, उतना ही लेता हूँ। किसन मेरे साथ है, यह तो तुम जानते ही होंगे। बहुत भली लड़की है। ओम् के साथ खूब घुल-मिल गई है। इसका शरीर जेल में छीज गया, नहीं तो अच्छी मजबूत थी और मन चंचल था। यात्रा से उसको फायदा हुआ मालूम होता है। इस बार मेरे साथ मलकानी है। इनके विषय में तो पूछना ही क्या। मेहनत कर रहे हैं। दामोदर ठीक काम दे रहा है। वह मंजा हुआ है। अन्त्यज खाते से रुपये दिल्ली भेजने थे, सो भेज दिये क्या? गोशीबहन को प्रतिमास कुछ भेजते रहना होगा। वह भी किसी खाते से निकालकर देना। मथुरादास जितने कहें, उतने देना। बम्बई से पूरी रकम उनको मिलनी चाहिए थी, परन्तु उन लोगों ने नहीं दी। अब मैं पत्र-व्यवहार करूंगा, परन्तु इस बीच उसे रुपया अवश्य मिलना चाहिए।

वापू के आशीर्वाद

ता. क. बुधवार, सुबह प्रार्थना के पूर्व—

जानकीबहन तुम्हारे क्रोध के बारे में लिखती हैं सो क्या बात है? उसमें तथ्य हो तो उसे निकाल देना। ओम् से पूछा तो वह भी कहती जरूर है कि मदनमोहन को भी तुम कभी-कभी रलाते हो।

तारा तो अच्छा काम देने वाली है ही। उसका शरीर अच्छा रहेगा तो वह मंज जायगी। डा. शर्मा (दिल्ली) का तार है। उसने अपनी संपत्ति-

१० हजार में बेची है और ऋणमुक्त होगया है। अब वह आश्रम में आना चाहता है। अपनी पत्नी के साथ आवेगा। उसको मैंने सुझाया है कि वह तुमको लिखे। उसे अपनाने की आवश्यकता है। जंच जाय तो अच्छा, नहीं जंचा तो चला जायगा।

बापू के आशीर्वाद

: १२१ :

२१-४-३४

चि. जमनालाल,

तुम्हारा पत्र मिला।

मिदनापुर में जो कुछ चल रहा है, वह मुझे व्याकुल बनाता है।

ओम्, किसन की जोरदार जोड़ी बन गई है। खुश रहती है। उदास होना किसे कहते हैं, यह तो ओम् जानती ही नहीं। बारह घंटे सो सकती है। इसमें मैं कोई हर्ज नहीं देखता। किसी तरह के खास शीक उसे नहीं दिखाई देते। खाने में जो हो सो सही। देखना है, कैसी निकलती है।

मेरा तो चल रहा है।

जवाहरलाल को ४०००) साथियों के भरण-पोषण के लिए न भेजे हों तो भेज देना।

बापू के आशीर्वाद

: १२२ :

३०-१-३४

चि. जानकीबहन,

यदि दिमाग की कमजोरी के कारण जमनालाल को गुस्सा आता हो तो उसमें शिकायत की क्या बात? वीमार के गुस्से पर भला कोई ध्यान देता है? वीमार की चिढ़ तो हमेशा पी ही ली जाती है। या केवल विनोद के लिए मुझे पत्र लिखा है? मदालसा से कहना कि वह मुझे भूल गई मालूम होती है। ऐसा नहीं चल सकेगा। ओम् मजे में है।

रामकृष्ण कैसा है? तुम्हारी तबीयत कैसी है? वाली का ध्यान रखना।

बापू के आशीर्वाद

: १२३ :

कूनूर, ३०-१-३४

चि० जमनालाल,

तुम्हारा पत्र मिला। मैंने गोंदिया तार दिया था और वर्धा भी दिया है। जबतक राजेन्द्रबाबू खास तौर पर तुमको नहीं बुलावें तबतक अंगीकृत कार्य को हरगिज नहीं छोड़ना। राजेन्द्रबाबू बिना विचारे नहीं बुलावेंगे। मैंने भी अपने बारे में यही वृत्ति रखी है। मुझे इस विषय में कोई संदेह नहीं है कि तुम्हारा अंगीकृत कार्य जल्दी से नहीं छूट सकता। तुम्हारे गए बिना जहाँ काम नहीं चल सकता हो, वहीं जा सकते हो। ऐसी हालत मुझे अभी नहीं दिखाई देती। राजेन्द्रबाबू के बुलाने पर आश्रम के छूटे हुए लोगों को भेजा है। कई लोगों के जाने का तार आज आगया है। उनमें भी सुरेन्द्र को नहीं भेज रहा हूँ। क्योंकि वह तुम्हारे पास काम कर रहा है। उसकी जरूरत न हो तो उसे भेज सकते हो। जाय तो गर्म कपड़े साथ ले जाय। परन्तु उसकी वहाँ जरूरत न हो तो अभी उसके जाने की जरूरत नहीं। स्वामी को जाने का तार दिया है। ओम् का ठीक चल रहा है।

बापू के आशीर्वाद

: १२४ :

२-२-३४

चि० जमनालाल,

कमलनयन के संबंध में पत्र और उसका लेखन पढ़ा। वह यहाँ का क्रम पूरा करना चाहता है और हिन्दी की मध्यमा पूरी करना चाहता है। मैं इतना सुधार चाहता हूँ। हिन्दी का संपूर्ण क्रम पूरा करके अन्तिम परीक्षा दे। अंग्रेजी अधिक पक्की करे, संस्कृत सीख ले और फिर इंग्लैण्ड नहीं, बल्कि अमेरिका जाय। वहाँ पढ़ने की सुविधा तो सुन्दर की ही जा सकती है। अमेरिका में थोड़ा समय बिताकर पूरी मुसाफिरी कर ले। इस तरह प्राप्त हुआ अनुभव उसको बड़ा उपयोगी होगा। उसकी बुद्धि अधिक परिपक्व हो जाने पर वह अधिक पढ़ सकेगा। यह अच्छा है कि उसे परीक्षा का मोह नहीं है। पाश्चात्य देशों को देखने की उसकी इच्छा को मैं नहीं रोकना चाहता। यहाँ से ज्यादा पाठ्य ले जाय, यह जरूरी मानता हूँ।

मुरेन्द्र को किस काम में लगाया है ?

जमनालाल को मावग्मती भेजने का निश्चय कर लिया है। वहां नहीं जमा तो देख लेंगे।
वापू के आशीर्वाद

: १२५ :

२१-५-३४

चि० जमनालाल,

एलविन का पत्र पढ़ गया। उसे अलग डाक से लौटा रहा हूं। टिकट-खर्च बचाने के लिए। इनकी समस्या देखने के बाद इन्हें मदद देनी पड़ेगी, ऐसा लगता है। उनके पास जो रुपये आते हैं, वे कहां में? वह गायन मित्राते हैं सो किस तरह? उनके साथ शामराव के अलावा और कौन है?

ऐसा मालूम होता है कि उनकी मांसाहार किये बिना गति नहीं है। इनकी ऐसी श्रद्धा नहीं है कि दूध-फल पर निर्वाह हो सके। परन्तु वह कुछ भी खाएं, इस कारण उनकी मदद वन्द करने का कोई प्रयोजन नहीं है। परन्तु कताई वन्द हो जाय या हलकी पड़ जाय तो यह सहन नहीं किया जा सकता। यदि कताई में उनका विश्वास न हो तो छोड़ देना चाहिए। मैं यह नहीं कहता कि वह कतों तभी मदद दी जाय, परन्तु आशय यह है कि वह सत्य की रक्षा करें। देखना इतना ही है कि काम सब स्वच्छ हो। एलविन सीवे-भोले हैं, इसलिए खुद को बोखा दे सकते हैं। इसीलिए इस बात की आवश्यकता है कि मित्र लोग उनकी देखभाल करें।

डा० अन्सारी की पार्टी को^१ निश्चय हो गया होगा। जबतक इसका स्पष्टीकरण न हो जाय, तबतक उसमें दिलचस्पी अवश्य लेना। राजा भी दिलचस्पी लें। मालवीयजी को अन्दर लाने के बाद मदद भी देनी होगी और यह भी देखना होगा कि वह नुकसान भी न करने पावें। विलम्ब या जल्दी करके वह नुकसान पहुंचा सकते हैं।

जुलाई तक का कार्यक्रम तो देख लिया न? इसके अनुसार कार्य करने से बहुत जगह मुलाकाती मिल सकेंगे।
वापू के आशीर्वाद

१. डा० अन्सारी की अध्यक्षता में कांग्रेस ने कौन्सिल-प्रवेश के लिए पार्लमेंट्री बोर्ड बनाया था।

: १२६ :

२७-५-३४

चि० जमनालाल,

मैंने मान लिया है कि डा० सुरेश बनर्जी तुम्हें संभाल लेंगे ।

तुम्हारे पत्र और तार का जवाब दे चुका हूँ । तुम्हारे पास यात्रा का क्रम तो है ही । वर्धा उतरने का मन में तो बहुत होता है; पर उतरा नहीं जा सकेगा । मुसाफिरी का क्रम जम जाने पर फिर उसीके मुताबिक चलना ठीक लगता है ।

तुम्हारी तबीयत संभल रही होगी । एलविन के बारे में मेरा पत्र मिला होगा ।

मालवीयजी पूना में वर्किंग कमिटी की बैठक करने को लिखते हैं । मेरी तारीखों के दरमियान हो तो मुझे तो दोनों समान हैं । बम्बई में स्ट्राइक (हड़ताल) चल रही होगी तो मुझे वहाँ रहना ही अच्छा नहीं लगेगा । पर यह तो अप्रस्तुत बात लिख डाली । बम्बई १४ से १८ तारीख तक तो रहना ही है ।

ओम की गाड़ी ठीक चल रही है । उसे अनुभव-ज्ञान काफी मिल रहा है । पर पढ़ने में आलस्य काफी है ।

बापू के आशीर्वाद

: १२७ :

१७-७-३४

चि० जमनालाल,

तुम्हारा पत्र मिला । तुम्हारे ऊपर एक ओर तो जिम्मेदारियाँ और दूसरी तरफ कान की बीमारी । इन दोनों से मैं घबरा जाता हूँ । अब वल्लभभाई छूट गए हैं, इसलिए एकाध महीने में भार कुछ हलका होगा । जितना हो सके निश्चिन्त रहो तो बस है । बिहार का जो हो सके सो करना । कितनी ही बातें तो योंही चलेंगी । मैं मिलूंगा तब अधिक खुलासा करूँगा । महेन्द्रबाबू के मामले में तो तुम्हीं जो कर सकोगे सो ठीक होगा । उसमें मेरी चोंच नहीं डूबेगी । बिहार के हिसाब का तो मालूम होगा ।

आश्रम की निन्दा का लेख भेजा सो पढ़ गया। उसका कोई जवाब नहीं हो सकता। आश्रम को सुरक्षित रखेंगे तो कुशल ही है। इसका फैसला करेंगे। गंगावहन और प्रेमा को भले ही लिखो। शायद ही वे आयें। और उसे अब नए रस पैदा हुए हैं। बहुत तानकर खींचने में सार नहीं है।

प्यूटो के पत्र आते रहते हैं। वह तुम्हें मिलने के लिए व्याकुल है।

मैं ठीक हूँ। मेरे उपवासों से डरना नहीं है। इसके बिना नहीं चलेगा, यह तो स्पष्ट है। वापू के आशीर्वाद

: १२८ :

जानकीवहन को कहो कि ऐसी झूठी हठ न करें। बहुत करके तो म आपरेशन के समय वहां पहुंच जाऊंगा। दो-चार दिन में ताकत आ जायगी। मेरा आना न हो सके तो कोई बात नहीं। पर (आपरेशन का) लम्बा टालने की जोखिम नहीं उठाई जा सकती। मुझे तो आज ही तार करना है। ईश्वर की कृपा हुई तो हम दोनों ही वहां हाजिर होंगे। पर इसके लिए आपरेशन नहीं रोका जाना चाहिए।

: १२९ :

वर्धागंज, १३-८-३४

जमनालालजी,

बम्बई

मैं बिल्कुल ठीक हूँ। पत्र सुना और उसपर ध्यान दिया। मेरा निश्चित मत है कि आपरेशन डाक्टर द्वारा निर्धारित तारीख पर ही होना चाहिए—और बातों का खयाल नहीं किया जाना चाहिए। निश्चित तारीख की सूचना तार से दो। वापू

१. जमनालालजी के कान का आपरेशन तय करने के बारे में मौनवार ता० १३-८-३४ को गांधीजी ने उक्त सूचना दी थी।

: १३० :

वर्धागंज, १४-८-३४

जमनालालजी,
बम्बई ।

बापू ने प्रार्थनमय और सबको आनन्द देनेवाले वातावरण के बीच जानकीवहन के हाथ गरम पानी और शहद लेकर उपवास समाप्त किया । इस मौके पर विनोबाजी ने तुकाराम के वे भजन गाए जो आध्यात्मिक आकांक्षाओं की पूर्ति के सम्बन्ध में थे । उसके बाद शिवाजी ने भी भजन गाया और वालकोवा ने 'हरिनो मारग' गाया । इसके पश्चात् डा० दत्त ने कोरिन्थियन के प्रेम की शक्ति-सम्बन्धी पद्य सुनाए । अमृतुस्सलाम ने कुरान की आयतें पढ़ीं । अणे ने अपनी कविता का पाठ किया । तब आपका तार बापू के हाथ में दिया गया । रामधुन के बाद अनशन समाप्त हुआ । बापू भावातिरेक के कारण कुछ न बोल सके । उनकी रात आराम से नहीं गुजरी और उन्हें चक्कर आते रहे । ब्लडप्रेसर (रक्तचाप) उपवास की पूरी अवधि में सबसे अधिक १९० और १०० रहा; नाड़ी ७२, टेम्परेचर (शरीर का तापमान) ९८ और वजन ९४ पाँड ।^१

महादेव

: १३१ :

जि. जमनालाल,

१५-८-३४

उपवास के बाद यह पहला पत्र लिख रहा हूँ । मजे में हूँ । आज दूध लिया है । ब्लडप्रेसर अच्छा है । इसलिए मेरी चिन्ता न करो । जानकीवहन जबतक रहना चाहें तबतक उन्हें रहने दो । ओम् को ज्यादा दिन तक वहाँ रखने की शायद जरूरत न हो । महादेव और भदनमोहन आवें तो आने दो । उनका

१. अजमेर में अस्पृश्यता-निवारण के सिलसिले में हुई सभा में एक सनातनी स्वामी लालनाथ पर किये गए हमले के कारण दुखी होकर गांधीजी ने यह उपवास किया था । इस सभा में गांधीजी उपस्थित थे । यह उपवास वर्धा में ७ से १४ अगस्त तक हुआ था ।

जाना मुझे आवश्यक मालूम हुआ है । भले ही लौट सकें तो वह कल वापस लौट आयें । यहां परेशानी नहीं होगी । अतः हृदय में राम को अंकित करके बेलोरोफार्म लेना । सब कुशल है । ईश्वर को तुमसे अभी बहुत सेवा लेनी है । बहुत अर्पण कराना है । वापू के आशीर्वाद

: १३२ :

१६-८-३४

चि० जमनालाल,

आपरेशन का तार अभी-अभी मिला । जानकीमैया के ऊपर से चिन्ता का पहाड़ उतरा । मेरी चिन्ता न करना । मुझे आराम है । खाना खाया जाता है । मैं जल्दी से वहां दीड़ आऊं, ऐसा नहीं है । पूरी ताकत आये बिना अन्यत्र कहीं भी न जाऊंगा । इसलिए निश्चिन्त रहकर स्वास्थ्य-लाभ करना । वापू के आशीर्वाद

: १३३ :

चि० जमनालाल,

१९-८-३४

तुम्हारी गाड़ी ठीक चलती जान पड़ती है । घाव भरने के सम्बन्ध में अधीर न होना । समय पर अपने-आप भर जायगा । काम करने की चिन्ता में कतई न पड़ना । वातचीत बिल्कुल नहीं की जा सकती । कुछ खास कहना हो तो लिखकर कहा जाय । इस नियम का पालन करने से बहुत फायदा होने की सम्भावना है ।

यहां की चिन्ता बिल्कुल न करना । मुझे कोई तकलीफ नहीं देता । बहुत काम नहीं करता हूं । वजन ९६ हो गया है । तुम्हें आश्रम की चिन्ता कतई नहीं करनी है । मदनमौहन वहीं रहे ।

वापू के आशीर्वाद

यह तो सवेरे ४ बजे लिखा गया था । उसके बाद कमलनयन आया । जिस बाजू में जरूम है, उधर करवट लेकर न सोना अच्छा होगा, ऐसा डाक्टर कहते हैं; तो सुख-दुख से एक करवट अथवा चित्त होकर सोना ही अच्छा है ।

२०-८-३४

चि० जमनालाल,

कल विनोबा के रवाना होने के बाद डा० जीवराज का बहुत अच्छा तार मिला। उससे मालूम हुआ कि फिर खून की शिकायत नहीं हुई और दर्द भी कम हुआ था। फिर भी ठीक हुआ जो विनोबा वहां डुबकी लगाने चले गए। उनके जाने में कारण कमलनयन है, यह तो जाना होगा। कमलनयन खुद तुम्हारी शनिवार के दिन की तकलीफ देख कर घबड़ा गया; इससे यहां पहुंचते ही महादेव के द्वारा उसने मुझे कहलाया। मैंने सूचना का स्वागत किया और विनोबा को खबर भेजी। वह तुरन्त तैयार हो गए। मंदांलसा की भी इच्छा हुई, परन्तु वह तो भक्त है न? इसलिए विनोबा की मंशा देखकर रुक गई। उसका संयम उसे फलेगा। रह गई सो ठीक हुआ। अब यदि दर्द मिटा हो और चित्त शान्त हुआ हो तो विनोबा को जल्दी मुक्त कर देना। परन्तु जरूरत हो तबतक वह भले ही वहां रहें। यहां का तंत्र व्यवस्थित हो रहा है। विनोबा उसीमें रात-दिन व्यस्त रहते हैं।

विद्याभ्यास-सम्बन्धी तुम्हारी प्रतिज्ञा का पालन अवश्य होगा। तुमको आश्वासन देने के लिए इतना लिख दिया है। इसकी चर्चा विनोबा के साथ करने की जरूरत नहीं। इस समय तुमको इस बात की साधना करनी है कि तुम्हारा शरीर जल्दी अच्छा हो जाय। यहां की अथवा दूसरी और कोई भी चिन्ता अपने ऊपर लेने की जरूरत नहीं। मेरी तो बिल्कुल ही न करना, क्योंकि मेरी गाड़ी अच्छी तरह चल रही है। राधाकिसन और शिवाजी बहुत अच्छी तरह पहरा दे रहे हैं। तुम बहुत नहीं बोलते होगे। डाक्टर जो छूट दे उसका उपयोग कंजूसी से करने में ही हित है। डा० जो चाहें वह अगर धर्म-विरुद्ध न हो तो करना चाहिए। हमारी इच्छा के अधीन होकर कोई छूट दे तो वह दूसरी बात है।

बापू के आशीर्वाद

: १३५ :

२१-८-३४

चि० जमनालाल,

तुम्हारे बारे में कल तो सुन्दर खबरें ही मिलती रहीं । शाम को डा० जीवराज और डा० रजवअली का संयुक्त तार मिला । अब अगर इसी तरह प्रगति जारी रहे तो बहुत जल्द आराम हो जाना चाहिए । लेकिन जल्दवाजी नहीं करनी है । जैसा चलता हो वैसा भले ही चले । काम में जुटने की जल्दी न करना । ओम् से कहना कि आज वहां से डाक बिल्कुल नहीं आई । शायद आज तार आयगा ।

डा० रजवअली को मेरा वन्देमातरम् वगैरह कहना । वह जितना ध्यान दे रहे हैं उसके लिए मैं क्या कहूं ? डा० जीवराज के लिए एक पुर्जों साथ है ।

बापू के आशीर्वाद

: १३६ :

चि० जमनालाल,

२३-८-३४

तुम्हारा, ओम् का, जानकीमैया का तथा मदनमोहन का पत्र मिला । विनोद से समाचार जाने और अभी-अभी डा. शाह का तार भी मिला । इससे अब तो ऐसा ही मानना चाहिए कि थोड़े दिन में ही जल्म भर जायगा । परन्तु तुम हवाई किले न बांधना । वहां का सब काम बीरज के साथ पूरा करना । किसी तरह की जल्दी नहीं है । चिन्ता भी नहीं है । यहां राधा-किसन सब बात का ठीक इन्तजाम कर लेता है । और मेरी रखवाली तो वह तथा और दूसरे कई लोग कर रहे हैं ।

जिस वाक्य के साथ 'विनोद' लिखना पड़े उसे क्या विनोद कहेंगे ! जानकी मैया चिल्ल-गुकार मचा दे ग्रह अच्छा या तुम मन में सबकुछ दबाकर सपने देखते रहो यह अच्छा ? जानकीमैया चिल्लपों मचा देती है तो इससे हम समझ जाते हैं कि उसे बड़ा दुःख है और तुम मन में समझ लेते हो तो हम लोग बोखे में पड़ जाते हैं । कहो अब कौन बढ़कर है ?

बापू के आशीर्वाद

: १३७ :

२५-८-३४

चि. जमनालाल,

मैं देख रहा हूँ कि तुम्हारा काम ठीक अश्ववेग से चल रहा है। बीमारी लोग तो बादशाही ही भोगते हैं न ? बीमारी का यही आस्वाद है। पर जब बीमारी बेचारे दरिद्रनारायण के भाग में आती है तो उसके भाग उतना स्वाद नहीं आता।

इसके साथ डा० शाह का पत्र है। ओम् का तो है ही।

यहाँ सब ठीक चल रहा लगता है।

बापू के आशीर्वाद

: १३८ :

चि. जमनालाल,

वर्धा, ८-९-३४

तुम्हारे पत्र आते रहते हैं और खबर तो मिलती ही रहती है। ईश्वर का पूरा अनुग्रह मालूम होता है कि डाक्टरों की धारणाओं से भी जल्दी जख्म भर रहा है। जल्दी बिल्कुल न करना। जख्म पूरा भर जाने पर ही वहाँ से निकलना है। सिंहगढ़ का विचार मुझे पसन्द है। मेहता की मदद भी मिलती रहेगी। सिंहगढ़ की हवा तो उत्तम है ही। पानी खूब हलका है, इससे पूरा लाभ मिलेगा। दूर भी नहीं कह सकते।

वात-चीत ज्यादा न करना। करना भी पड़े तो पूरी आवाज से नहीं, बल्कि बहुत धीमी आवाज से। आवाज निकालने का असर कान पर पड़े बिना रहता ही नहीं।

दाल-भात छोड़ने से जरूर लाभ होगा। दूध पर अधिक आधार रखना। दही खट्टा बिल्कुल नहीं होना चाहिए। जैसे-जैसे इजाजत मिलती जाय कसरत खूब बढ़ाते जायें। चिन्ता तो बिल्कुल मत करना। ऐसा करने से कान के फायदे के साथ दिमाग भी तरो-ताजा हो जायगा।

मालवीयजी आज आ गए। राधाकान्त भी साथ है। आसफअली और खलीक आ गए हैं। और लोग कल आयेंगे।

खानभाई खुश रहते हैं। रोज सुबह घूमते हैं और शाम को ४ से ५

वजे का समय देता हूँ। धीरे-धीरे बातें हो रही हैं।

मेरे सम्बन्ध में पगली की बात तो सुनी होगी। उसमें मैं तुमको नहीं डालना चाहता। बाद में जब बिल्कुल अच्छे हो जाओ तब जो टीका करनी हो सो करना। मुझे तो लगता है कि तुमको यह सब अच्छा लगेगा।

ओम् मेरे पास ही रहती है। आवश्यक मदद करती है। सच पूछो तो एक या दो लड़की का काम चार या पांच लड़कियों में बँट गया है। इससे सबके हिस्से में थोड़ा-थोड़ा आता है। और प्रभावती कहां ऐसी है जो दूसरों को बहुत करने दे। फिर मदालसा तो अपना हिस्सा बँटाने आती ही है।

राधाकिसन तुम्हारे सुझावों के कारण इतना चिन्तित रहता है कि मुझ पर ठीक-ठीक पहरा रखते हुए भी घबराता रहता है। मैं जल्दी तो उठ ही जाता हूँ। अधिक सोने की जरूरत नहीं रहती और मेरा काम निपट जाता है तो मन हल्का रहता है। वजन अब धीरे धीरे ही बढ़ेगा। खुराक में वृद्धि करने की गुंजाइश नहीं। जो है उससे धीरे-धीरे बढ़ेगा। वही ठीक है। ताकत बढ़ती रहती है। दिन में सो लेता हूँ। रात को ८ वजकर ४५ मिनट पर और ज्यादा-से-ज्यादा ९ वजे चारपाई पर चला ही जाता हूँ। इस तरह मैंने अपनी तबीयत के बारे में उलहना मिलने जैसी बात नहीं रखी। तुम्हारे आने तक और उसके बाद भी यहीं रहूंगा। बिना कारण यहां से खिसकना नहीं है।

एंडरूज फिर रविवार को आ रहे हैं।

कुमारप्पा २० दिन की छुट्टी लेकर आये हैं। इनको फिर तुरन्त वापस भेज दूंगा। यहां मंगलवारको आवेंगे।

कन्याओं का ठीक चल रहा दीखता है। बिनोबा ही सबकुछ देखा करते हैं। इसलिए मुझे किसी में हाथ डालने की जरूरत नहीं रहती।

वापू के आशीर्वाद

आसाम के बारे में लिखना रह गया। वहां कांग्रेस के लोगों को जानते हो तो उन्हें आसाम के रुपये भेज देना। यदि न जानते हो तो ज्वालाप्रसाद को भेज देना। मारवाड़ी रिलीफ सोसाइटी वहां काम करती है। उसमें यह रकम मिलाई जाय। तुमको जैसा उचित लगे वैसा करना।

: १३९ :

सितम्बर, १९३४

चि० जमनालाल,

माधवदास बांकेभाई को ५००) दिये थे, यह तुम्हें याद होगा। उसे तो मिल गए। उनमें से ३२५) ठक्कर बापा के पास से उस वक्त दिलाये थे, बाकी के दुकान से लिये जान पड़ते हैं। अब ठक्कर बापा को यह ३२५) पहुंचा देने चाहिए। यह हुंडी उसे भिजवा देना। विवरण में "गांधी कोष ३२५, बम्बई, दिये थे। उसका हिसाब चुकता"—लिखा देना।

बापू के आशीर्वाद

राजेन्द्रबाबू सोमवार या मंगल को आ रहे हैं। तभी एंडरूज भी।

: १४० :

वर्धा, २७-९-३४

चि० जमनालाल,

वल्लभभाई खबर देते हैं कि तुम...में कपड़े की मिल का सौदा करना चाहते हो।^१ तुम यानी तुम्हारी कम्पनी। मुझे इससे आघात तो पहुंचा ही। जो इतनी गहराई तक खादी में उतरे हैं वह मिल के मालिक बनेंगे, यह बात अनहोनी-सी लगी; फिर भी मैं निश्चय नहीं कर सका कि क्या लिखूं। इतने में कल जानकीमैया आई। मध्यमा की परीक्षा दे चुकी हैं इससे मन हल्का है। उन्होंने जब से यह सुना है तबसे उन्हें भी चैन नहीं पड़ी है। वह पूछती हैं कि यह बला किसके लिए? लड़के भी पसंद नहीं करते। नौकर कहते हैं कि अब तो घर की ही मिल होगी, इसलिए सेठजी खादी पहनने को थोड़े ही कहेंगे? यह कार्य किसीको पसंद नहीं है, इसलिए

१. जमनालालजी कई कारणों से (जिनमें एक मुख्य कारण यह भी था कि मजदूरों की स्थिति गांधीजी के आदर्श अनुसार रखकर मिल का संचालन क्यों न किया जाय) अपनी कम्पनी की तरफ से एक कपड़े की मिल का सौदा करने को किसी प्रकार राजी हो गए थे। पर उनके मन में दुविधा बनी रही। जमनालालजी की डायरी से पता चलता है कि मिल न लेने का अंतिम निर्णय इस पत्र के पहुंचने से पहले ही वह कर चुके थे।

मिल का विचार छोड़ देना । यदि सौदा हो गया हो तो नसीब में आ पड़ा यह समझकर करना । भागीदारों को लेना हो तो वे भले लें । यदि तुम धंधा ही चाहते हो तो बहुत-से व्यवसाय पड़े हैं । परोपकार के लिए ज्यादा कमाना चाहते हो तो परोपकार के बिना हम चला लेंगे । ओम् कहती है कि "आप कांग्रेस के लिए धन चाहते हैं । क्या इसलिए काकाजी को मिल खरीदने की प्रेरणा कर रहे हैं ?" इन सबको क्या जवाब दूं ? यदि हो सके इस विचार के छोड़ देने की खुशखबरी तार से देना

बापू के आशीर्वाद

: १४१ :

चि० जमनालाल,

वर्धा, ५-१०-३४

तुम्हारे पत्र मिले । मिल की झंझट स अच्छे वच्चे । इस बाध के डर से यहां जानकीमैया और बालकों के मन का सुन्दर अनुभव मिला । सब व्याकुल हो गए थे, यह मुझे बहुत अच्छा लगा । यह वृत्ति कायम रहे, ऐसी आशा हम सदा करें ।

जबतक डाक्टर वहां से विलकुल मुक्त न करें तब तक वहां से हिलना ही नहीं है ।

जितनी हो सकेंगी उतनी बातें यहां करेंगे । बाकी कांग्रेस में और उसके बाद । कांग्रेस के बाद तो फिलहाल वर्धा ही लौटना होगा । कांग्रेस के बाद तुरन्त नई बात करने का कुछ सोचा ही नहीं है । इसका विचार तो यहीं होगा ।

यहां का चल रहा है । कमला को पत्र लिखते रहते होंगे ? आजकल तो वहां खुशद बहन हैं । उनको लिखो तो भी चलेगा ।

बापू के आशीर्वाद

: १४२ :

चि. जमनालाल,

७-११-३४

तुम्हारी चिट्ठियां आती रहती ह । कान का काम पूरा हुआ, ऐसा नहीं समझना चाहिए । मुझे और अधिक विवरण भेजना । अच्छा ही हुआ कि तुम वहां समय पर पहुंच गए ।

दिमाग पर काम का बोझ न पड़ने देना । काम की दृष्टि से तुम्हारा

बम्बई रहना मुझे अच्छा नहीं लगता । सैकड़ों लोग वहां आते-जाते रहते होंगे । किसी भी तरह की चिन्ता में घिरना ही नहीं ।

महिलाश्रम के विचार में न पड़ना । उसके बारे में मैं विचार कर रहा हूं । राधाकिसन तो उसमें गुंथ ही गया है । भागीरथी के साथ बातें की हूं । फिर करूंगा । उस (संस्था) की गिरावट का तो सवाल ही नहीं है ।

ओम् के बारे में मुझे कुछ चिन्ता रहती है । जो करो वह उससे पूछ कर करना । इसके साथ उसका पत्र है ।

२७वीं तारीख को गांधी-सेवा-संघ की सभा की बात अबतक तय ही है न ? उसमें फेरफार करना हो तो करना । अगर वहां ज्यादा रुकना पड़े और डाक्टर एक सप्ताह की छुट्टी दे तो यहां आकर वह मीटिंग कर लेना ।

टहलने जाते हो क्या ? खाने में सावधानी है ? गड़बड़ चीजें खाते हो तो छोड़ देना । यह हजम करने में दिमाग की शक्ति काफी परिमाण में क्षय हो जाती है । खुली हवा और कसरत करना बहुत आवश्यक समझना । नींद तो बराबर आती होगी ।

खानसाहब के लड़के गनी को शुगर फैक्टरी में काम करने की इच्छा हुई है । अभी तनखाह की बात नहीं है । उसे तो गढ़ने-गढ़ाने की ही बात है उसे कहीं अनुभव दिलाया जा सके तो दिला देने की जरूरत है । विचार करके लिखना ।

वापू के आशीर्वाद

: १४३ :

चि० जमनालाल

१२-११-३४

तुम्हारे कान का मामला लम्बा जा रहा है, यह मुझे अच्छा नहीं लग रहा है । मैंने डाक्टरों को खत लिखे हैं ।

जयप्रकाश बीमार जान पड़ते हैं । वह प्रभावती को अहमदनगर ले जाना चाहते हैं । अगर वह जाय तो अभी ही जाय, यह आश्रम की दृष्टि से ज्यादा अच्छा है । इसलिए अगर जयप्रकाश की इच्छा हो और तुम छुट्टी दो तो विनोबा से इजाजत लेकर उसे वहां भेज दूं । आज भी वह पूरी तौर से काम में जुट गई है । . .

वापू के आशीर्वाद

: १४४ :

१९-११-३४

चि० जमनालाल,

तुम्हारी वर्षगांठ का पत्र मिला। तुम्हारा कल्याण ही है। तुम्हें बहुत जीना है, खूब सेवा करनी ही है। वर्षा के वगीचे के बदले रावाकिशन के पास से सस्ती जगह की खबर प्राप्त हुई है। वह चलने जैसी है।

बापू के आशीर्वाद

: १४५ :

२२-१२-३४

चि० जमनालाल,

तुम्हारे कान के विषय में अभीतक कोई खबर क्यों नहीं? किशोरलाल और गोमती ने विस्तर पकड़ लिये हैं। गोमती ठीक है। किशोरलाल को अभी बुखार है, मगर उतार पर है। उद्योग-संघ को वगीचे में ले जाने की तैयारियां हो रहीं हैं। मकान के ऊपर दो कोठरियां बनाने की तजवीज है। एक बनाने की बात रावाकिशन ने की थी। अब दो की चल रही है। लगभग दो हजार के खर्च का सवाल है। ऐसा जरूरी नहीं है कि यह किया ही जाय। इसका सही उपयोग तो चौमासे में होगा। दिन में तो मैं नीचे पड़ा रह सकता हूं। रात को अवश्य ऊपर सोने जाऊंगा। ऊपर की कोठरियां तो भविष्य की दृष्टि से ही बनानी चाहिए। बात निकली तो मुझे 'हां' कहने का प्रलोभन हुआ। तुम इनकार कर दोगे तो काम बन जायगा और दो हजार रुपया बच जायगा। पर अब वे कहां तुम्हारे रहे हैं। यह लिखते समय मन में यह विचार आ जाता है कि ऊपर मकान बनवाने को फिलहाल मुझे ही दृढ़तापूर्वक मना करना चाहिए। ऐसा ही होगा। इसलिए ऊपर का लिखा रद्द समझना।

स्वरूपरानी की ओर से कृष्णा फिर बीमे-से प्रभा की मांग कर रही है। मैंने तो लिखा है कि प्रभा इस तरह काम में लग गई है कि उसे मुक्त नहीं किया जा सकता; परन्तु वहां से किसी दूसरी बहन को

भेज सकते हैं। उसको एक साथिन चाहिए और मैं मानता हूँ कि ऐसी कोई बहन मिल सकेगी। तुम्हारी हिम्मत पड़े तो तुम स्वरूपरानी को तसल्ली देना। नहीं तो यह बात मुझ तक ही रहने देना।

बापू के आशीर्वाद

: १४६ :

वर्धा, २४-१२-३४

चि० जमनालाल,

गंगाधर राव के बारे में तुम्हारा पत्र मिला है। यह सवाल मुश्किल है। मुझे ऐसा लगता है कि इस तरह पैसा नहीं दिया जाना चाहिए। पर गंगाधर राव के साथ बात किये बिना निर्णय नहीं दे सकता। मैं उन्हें लिखता हूँ। इसी आशय का पत्र जायगा।

गंगाधर राव का पत्र इसके साथ वापस भेजता हूँ।

कान पूरी तौर से दुरुस्त करा लेना।

कमलनयन की कोलम्बो जाने देने की बात से तो वाकिफ होंगे ही।

अब्दुलगनी के बारे में खानसाहब से बात की है। वह गनी को लिखेंगे। खर्च जो होगा वह खुद देने को कहते हैं। गनी को उसके टान्सिल्स के कारण दिल्ली बुलाया है। खानसाहब वहां जा सकेंगे या नहीं, यह निश्चित नहीं है। पंजाब में भी नहीं जा सकते, ऐसा हुक्म है। दिल्ली जाते हुए कुछ पंजाब के स्टेशन बीच में आते हैं, उनमें से होकर गुजर सकते हैं या नहीं, यह सवाल है। पंजाब-सरकार को तार किया है।

मदनमोहन हो तो कहना कि अपना सरहद का अनुभव लिख भेजे। मेरे साथ बात ही नहीं हो सकी।

बापू के आशीर्वाद

यह हुक्म रद हो गया, ऐसा तार आज आगया।

: १४७ :

२६-१२-३४

चि. जमनालाल,

तुम इस समय दो कोठरियां बनवाने का आग्रह न रखना। मैंने सोच समझकर ही मना किया है। सबकुछ ट्रस्ट ही है न? कौड़ी-कौड़ी करके बचाने से ही बरकत रहती है। भले ही खानगी दुकान हो या दरिद्र-नारायण की। दरिद्रनारायण की दुकान में तो और भी अधिक सावधानी चाहिए। भगनलाल स्मारक का मसविदा नहीं बना सका। भरसक कोशिश तो करूंगा।

अभ्यंकर वच जाय तो बड़ा अच्छा हो। उनसे जब मिलो तो कहना कि मैं उन्हें बहुत याद करता हूं।

खानसाहब मेरे साथ दिल्ली आ रहे हैं। मेहर तो साथ होगी ही। मेहर का भी ठीक चल रहा है। आजकल यहां आनंद के पिता और वैकुंठ मेहता हैं। आनन्द के पिता दुनिया की यात्रा करके आये हैं। उद्योग-संघ में बहुत दिलचस्पी लेंगे।
वापू के आशीर्वाद

: १४८ :

दिल्ली, ७-१-३५

चि० जमनालाल,

दिल्ली की ठंड ज्यादा काम करने के बदले थोड़ा काम करने देती है और 'काम तो' आ पड़ा है डेर-सा। अभ्यंकर को तुमने लिखा, वैसा ही हुआ है। उसका अभाव जरूर खटकेगा।

तुम्हारा कान बिल्कुल ठीक होने में काफी समय लगता दिखाई देता है। नहीं आ सके तो कोई हर्ज नहीं। कान के ठीक होने में रूकावट होनी ही नहीं चाहिए। जबतक सीलोन में मलेरिया का जोर चल रहा है तब तक कमलनयन को वहां नहीं भेजा जा सकता।

ओम् का कान बहा करता है। मैंने गत सप्ताह बम्बई जाकर दिखाने के लिए तार किया था। वह अभी तक वहां आई नहीं लगती। उसे बुलाकर दिखा दो तो ठीक हो।

लाली का तो चल पड़ा ।

मेहर का कठिन है । जब से आई तब से डा० अन्सारी के यहां ही है । एक दिन मुंह दिखा गई थी । आश्रम के प्रति घृणा पैदा हुई है । यहीं छोड़ जाना पड़ेगा । यह ठीक है कि डा० साहव की धर्मपत्नी आ रही हैं । शायद उनके साथ रहेगी । मेरी इच्छा तो २२ तारीख को वर्धा पहुंचने की है । २९ वीं को तो जरूर ही पहुंचूंगा । आज शंकरलाल और गुलजारी-लाल आये हैं ।

वापू के आशीर्वाद

अपने कागज-पत्र आदि जांचने के लिए लाने को रामदास का विचार वारडोली लखतर जाने का है । किराये आदि का खर्च दे देना ।

वापू

देवशर्मा मिल गए हैं । वह कहते हैं कि जो खर्च आज शैल-आश्रम में हो रहा है, उतना उन्हें मिले तो कब्जा लेने को तैयार हैं । इसके बारे में लिखना ।

: १४९ :

१४-१-३५

चि० जमनालाल,

तुम नहीं आ सकोगे, यह समझा । जबतक डाक्टर इजाजत न दें तबतक वहीं रहना ठीक है । बहुत उपाधि मोल न लेना ।

रामदास को मणिभवन में रखने की मणिलाल की इच्छा कम है, ऐसा रामदास को प्रतीत होता है । अतः वहां से उसका चला जाना ठीक ही है । अब वह अलग कमरा लेकर रहना चाहता है । उसका किराया २५ रु० तक होगा, जिसकी उसने मांग की है । मैं समझता हूं कि वह उसे लेने दें । यह सब अनुचित तो मालूम होता है, किन्तु रामदास की बीमारी ही ऐसी है कि उसके विषय में अनुचित उचित मालूम होता है । इसमें पिता का मोह कहां-तक मुझे गलत रास्ते ले जाता होगा, सो नहीं कह सकता । रामदास की इस मांग में यदि तुमको दोष मालूम होता हो तो उसके अनुसार उसे कहने का अधिकार तुमको वर्षों पहले मिल चुका है । जैसा ठीक मालूम हो वैसा करना ।

वापू के आशीर्वाद

: १५० :

२६-१-३५

चि० जमनालाल,

तुम्हारा पत्र मिला। खानसाहब आज यहां हैं। तुम्हारा तार पढ़ा दिया है और उसपर से आशीर्वाद का लम्बा तार भेजा है, मिला होगा। तुम विवाह का संयोजन करने की विशेषता ठीक हासिल कर रहे हो, ऐसा लगता है। यह विवाह तो इतिहास में रह जायगा। बेचारी सोफिया को तो कभी यह विचार भी न आया होगा कि वह पठान से व्याह करेगी। न सोचा होगा सादुल्ला ने कि वह खोजी को व्याहेगा। तुम्हारी पसन्द मुझे तो बहुत जंच गई है। दोनों सुखी होंगे और सोफिया चाहे जितनी सेवा कर सकेगी। हम सब मंगलवार को वहां पहुंचेंगे। साथ में कोई नए तो नहीं होंगे। चन्द्र त्यागी की बलवीर के साथ सगाई हुई थी। वह लड़की भली है। दोनों मेरी (मेरी नाम की दो बहनें) तो बेतुल उतर जायंगी।

ऐसा जान पड़ता है कि सरदार, राजाजी, राजेनवाबू को ८ फरवरी तक रुकना पड़ेगा। इतने में विल पर भी चर्चा हो जायगी।

कमलनयन सीलोन जाने के लिए अवीर हो गया है; पर जरा रोकने की जरूरत है।
वापू के आशीर्वाद

: १५१ :

दिल्ली, २६-१-३५

मु० जमनालालजी,

साथ का पत्र लिखे जाने के बाद वापू ने कितनी ही और बातें लिखने को कही हैं। वे लिखता हूं। आज बनारस से सुमंगल प्रकाश आये थे। उन्होंने वापूजी को खबर दी कि...से अब उन्होंने विवाह करने का विचार किया है। उनके बाप का भी विचार है कि उनका विवाह वैश्य जाति में कर दिया जाय, और यह सूचित किया है कि वापू का आशीर्वाद मिले तो... के साथ ही विवाह-सम्बन्ध हो। वापू पहले तो इस सम्बन्ध के विरुद्ध थे। वह इसीलिए विरुद्ध थे कि... बड़े आदर्शों पर चलने वाली थी, पर अब जब खुद ही कबूल कर लिया है तो उसमें वापू को

कोई आपत्ति हो ही नहीं सकती। यहां बल्लभभाई थे। वह भी चाहते हैं कि यह सम्बन्ध तुरन्त जुड़ा दिया जाय।

अब बापू आपकी राय मांगते हैं। मुझे तथा देवदास को भी ऐसा लगता है कि यह (सम्बन्ध) जुड़ा दिया जाय तो अच्छा। आपका पत्र आने पर बापू... को लिखेंगे। हम १९ तारीख की शाम को ग्रांडट्रंक एक्सप्रेस से वर्धा पहुंचेंगे।

लि० सेवक,

महादेव का प्रणाम

: १५२ :

३०-१-३५

चि० जमनालाल,

तुम्हारे पत्र यहां पहुंचते ही मिले हैं। तुम्हारा कान तो बहुत परेशान कर रहा है। यहां सब चिन्तित हैं। घनश्यामदास भी फिक्रमन्द हो गए हैं। उन्हें अपने कलकत्ते के यहूदी डाक्टर पर बड़ा विश्वास है। उसका आपरेशन चुनीदा माना गया है। इससे भी वे आग्रह कर रहे हैं कि अगर कान फौरन ठीक नहीं हो सके तो उनके डाक्टर की सलाह ली जाय। मैंने डाक्टर जीवराज से विवरण पूछा है। तुम भी विचार कर लेना। अवधियां बढ़ती जाती हैं, यह अच्छा नहीं लगता। क्या तुम खुद चाहते हो कि जानकीदेवी वहां आजाय? उसकी इच्छा कल रात में थोड़ी-बहुत मालूम दी। उसे ऐसा भी लगा कि शायद तुम उसकी हाजिरी चाहते हो। ऐसा हो तो वह जरूर आना चाहेगी। मैंने तुम्हारे इस पत्र के जवाब की बात देखने को सुझाया है। इसके जवाब में तार करना हो तो करना। दर्द की पूरी विगत सूचित करना।

अभी तो मैं यहीं हूं। तुम अभी यहां आने का विचार छोड़ देना। जब डाक्टर निश्चित होकर इजाजत दे दे, तब आओ।

खाने के बारे में मेरा कहना मानो तो अच्छा है। दूध, फल चोकर-वाले आटे की रोटी। चावल, आलू वगैरह का त्याग। साग-सब्जी का सेवन। चाहे जब न खाना। निश्चित समय के अतिरिक्त आग्रहपूर्वक त्याग। एक वक्त पाकाशय पर जितना कम बोझ पड़े उतना ही अच्छा।

खाने के बारे में डाक्टरों की राय बहुत मानने जैसी नहीं है। उनका अनुभव इस बारे में भी बहुत ही कम होता है।

दुर्गाप्रसाद का रुपया तो अभी मैं ही भेजता हूँ। मैंने तो भेज देने के लिए कह ही दिया था। मुझे विल्कुल खबर न थी कि उन्हें बम्बई जाने के लिए रुपये की तंगी थी। वापू के आशीर्वाद

मेहरताज आखिर नहीं आई। लाली शायद देहरादून जायगा।

: १५३ :

२-२-३५

चि० जमनालाल,

तुम्हारा पत्र और तार दोनों मिले। जानकीदेवी आज खाना हुई हैं। उनके साथ यह पत्र जायगा।

खाने के बारे में उनको भी समझाया है। उसकी मदद तो मिलेगी ही, इस विषय में मुझे जरा भी शंका नहीं है।

ओम् की चिन्ता रखने की जरूरत नहीं। अपने-आप रखूंगा।

जानकीदेवी का हृदय कमजोर है। उसकी जांच करा लेना। दवा तो वह नहीं लेगी, पर क्या है यह जान लिया जायगा। ट्रीटमेंट (इलाज) क्या देना चाहता है, यह भी मालूम हो जायगा।

रणछोड़भाईवाले रुपयों की रसीद उद्योग-मन्दिर द्वारा नारायणदास के नाम की अथवा जो ट्रस्टी हो उसके नाम की, तैयार करना। ट्रस्टी का नाम मैं भूल गया हूँ।

मुझे तो अभी यहीं रहना है। मच्छर की मुझे कोई परेशानी नहीं है। छत पर तो जरा भी नहीं है। कल रात बरसात होने से नीचे सोया था। वहाँ भी कोई दिक्कत नहीं हुई। वापू के आशीर्वाद

: १५४ :

बर्धा, ६-२-३५

चि. जमनालाल,

तुम्हारा पत्र मिला। डा. जीवराज के पत्र से मुझे संतोष है। वह भोजन में परिवर्तन करना सुझाते हैं। मक्खन ज्यादा लेने को कहते हैं। उनके साथ

बात करके बढ़ाना जरूरी समझो तो बढ़ा देना । मुझे डर है कि तुम बातचीत बहुत करते होगे और कसरत कम । यदि ऐसा हो तो तुमको दोनों में सुधार करने की जरूरत है । मुझे विस्तार से लिखना ।

कमलनयन के साथ बातें की हैं । मेरी निश्चित राय है कि यदि वह राजी हो जाय तो विवाह करके ही उसका विलायत जाना उचित है । परन्तु अपनी पत्नी को वह साथ न ले जाय । पत्नी को ले जाकर पढ़ सकना लगभग असम्भव है । विलायत में घर-गिरस्ती जोड़ना भी अनुचित है । हां, दोनों सैर-सपाटे के लिए जायं तो बात दूसरी । पर यहां तो सैर-सपाटे का सवाल है ही नहीं । मेरी राय इस प्रकार है । अभी सगाई कर ले । मलेरिया शान्त होने पर कोलम्बो जाय । एक परीक्षा तो पास कर ही ले । फिर विलायत जाय । जाने से पहले विवाह कर ले । थोड़ा समय संसार का सुख भोगना चाहे तो भोगे, परन्तु विलायत तो अकेला ही जाय । विलायत से भले आता-जाता रहे । कोलम्बो का अनुभव कमलनयन को ठीक काम आयेगा । उसका जीवन अभी अध्ययनशील नहीं बना । यह हो जाने पर फिर कोई कठिनाई नहीं रहेगी ।

उद्योग-संघ में छः स्थायी ट्रस्टी नियुक्त किये हैं, उसमें तुम्हारा नाम लिखा है । यह आवश्यक था । अतः तुमको साधारण सदस्य बनाने की जरूरत है । इसका फार्म इसके साथ भेज रहा हूं, उसे भरकर लौटती डाक से भेज देना । इसमें संकोच का कोई कारण नहीं है ।

बापू के आशीर्वाद

कृष्णदास सगाई के लायक होगया है । कोई लड़की तुमने निगाह में रखी है ? हो तो लिखना ।

बापू

: १५५ :

१-२-३५

मुरव्वी भाई,

ग्राम-उद्योग-संघ के सदस्य होने की प्रतिज्ञा के संबंध में बापू लिखाते हैं कि उन्होंने आपके विषय में पूरा-पूरा विचार करके ही दस्तखत करने की सलाह दी है । उन्होंने सबसे कहा भी है कि वह आपकी सही प्राप्त कर सकेंगे । अब यदि आप नहीं करेंगे तो उसका असर खराब होगा । वह

समझते हैं कि आपको सही करने में धर्मभीरु होने का कोई भी कारण नहीं है। आपने मानसिक त्याग तो पूरा-पूरा किया ही है, आपकी वृत्ति भी ग्रामीण ही है। आज इतना ही उनके लिए काफी है। इसलिए वह जोर देकर लिखाते हैं कि फिलहाल तो उसपर सही करके भेज दीजिए।

यहां आने के बाद मेरे साथ इस विषय में पेट भर के चर्चा कर लें और यदि आप मुझे समझा सकें अथवा मैं आपको समझा न सकूँ तो फिर आपके सदस्यता से त्याग-पत्र देने में कोई आपत्ति न करूंगा। सदस्यता से जब चाहें इस्तीफा देने की इसमें छूट है। आपके बिना यह ट्रस्टी-मंडल बनाना उन्हें (बापू को) ठीक नहीं लगता।

किशोरलाल के प्रणाम

: १५६ :

वर्धा, २४-३-३५

चि० जमनालाल,

मदालंसा काठगोदाम में तुम्हारे साथ हो ले, यह ठीक लगता है। इतने में उसके फोड़े का भी पता लग जायगा।

राजेन्द्रबाबू के विषय में व्यावहारिक बात ही करना। गिरवी या बेचनामा लिखाना। व्याज रखना। कम-से-कम रखना।

भवाली में तबीयत ठीक न रहे तो तुरन्त छोड़ देना। कमला को शाक का पार्सल भेजते थे। कमला लिखती है कि वह अच्छा नहीं था, इसलिए वन्द कर दिया है। शाक फल की तलाश करना।

बापू के आशीर्वाद

: १५७ :

वर्धा, १८-४-३५

चि० जमनालाल,

तुम्हारे दोनों पत्र मिले। कुमारप्पा से पूछा। जब ये फार्म छपाये गए थे तब कोई अध्यक्ष नहीं नियुक्त किया गया था। खजानची तो थे ही। उनका नाम देना आवश्यक मालूम हुआ, इसलिए छपा गया। मुझे इसकी कोई खबर नहीं थी। कागज भी मैंने तुम्हारा पत्र आने के बाद मंगाकर

देखा। अब आगे जो फार्म छपाया जायगा उसमें परिवर्तन करके छपाने की सूचना की है। इसमें कोई खास बात नहीं है।

कमलनयन सरहद में पहुँच गया, यह ठीक है। पत्रों में था कि उसे चोट आई है। पर उसमें कोई खास बात नहीं मालूम होती।

कमला का मालूम हुआ। कमला की इच्छा है कि जब वह जाने लगे तो बम्बई जाकर मैं उससे मिल आऊँ। तुम वहाँ हो ही, सो मुझे सलाह देना।

कान कैसा रहता है, इस प्रश्न का उत्तर नहीं है। आज ठक्कर बापा आये हैं।
बापू के आशीर्वाद

: १५८ :

२३-४-३५

चि० जमनालाल,

कमलनयन के साथ मैंने काफी बातें कर ली हैं। सम्बन्ध जोड़ने के पहले जो... वर्धा आजाय तो मैं भी उसे जरा जांच कर लूँ, ऐसा लगता है। कमलनयन को भी यह बात ज़ची है। इसलिए...को मैंने इस तरह का पत्र लिख दिया है।

तुम्हारा तार मिलने के पहले ही राधाकिसन को सीकर भेज चुका था, इसलिए तार नहीं किया।

कान का क्या हाल है? मदालसा कैसी है?

बापू के आशीर्वाद

: १५९ :

चि० जमनालाल

वर्धा, २७-४-३५

कमलनयन यहाँ से इलाहाबाद की ओर रवाना हुआ है। मैंने... को लिखा है कि अगर वह यहाँ आजाय तो अच्छा हो। सम्बन्ध जुड़ने के पहले मैं उससे मिल लूँ। रामकृष्ण मेरे साथ इन्दौर आया था। वहाँ उसे दो-तीन दिन के लिए गुलाब ने रोक लिया है। उज्जैन आदि आस-पास स्थान देख लेगा। आज उन दोनों को आना चाहिए।

प्रभावती के नाम ब्रजकिशोरबाबू का पत्र है। उन्होंने लिखा है कि

वह कहें तब बिहार जाय । इसलिए छुट्टी के दिनों के अलावा भी जाना पड़ जाय । प्रभावती ने लिख दिया है वह कि बुलावें तब जाने के लिए तैयार रहेगी ।

चौधुरी यहां आया है । तुम्हारे बीच क्या बात हुई, मुझे पता नहीं है । उसके तथा वालुंजकर के कहने से मैं समझा हूं कि उसकी पत्नी को मेटरनिटी होम का काम करने के लिए तुम उसे सौ रुपया देने को तैयार हो । इस सम्बन्ध में तुम्हारे साथ मेरी बात हुई हो, ऐसा याद नहीं है । चौधुरी ने मुझसे कहा, यह याद है । मेटरनिटी होम तो बनाना पड़ेगा और उस बगीचे में बनवाने पर शायद विचार करना पड़ेगा । तबतक पहले यह वाई सामान्य केस लोगों के घरों में जाकर देखे और 'व' की बहनों से मिले बगैरह । होम शुरू करने के लिए तो खाट आदि का खर्च भी करना चाहिए । यह सब तो तुम आकर विचार कर देखो, तभी होगा । मूल बात तो यह है कि इस बहन को रखना है या नहीं । चौधुरी को सौ रुपये उ० संघ से नहीं दिये जा सकते । संघ तो उसे ज्यादा-से-ज्यादा २५) मासिक दे सकता है; क्योंकि उसकी कीमत कागजों के प्रयोग करने जितनी ही हो सकती है ।

कमला को मिलने के लिए बम्बई झांक आऊंगा । रास्ते में मिलने जाना मुश्किल देखता हूं ।

मदालसा वहां पहुंची होगी । मीटर-रेल का कुछ समय के लिए त्याग करो, यह मुझे अच्छा लगेगा ।

बापू के आशीर्वाद

: १६० :

चि० जमनालाल,

वर्धा, २८-४-३५

तुम्हारा पत्र मिला ।

मदालसा भले ही उवाला हुआ दूध पिये और रोटी हजम हो तो खाय । अपने शरीर की संभाल रखकर जो जी में आवे वह खाय; पर चार बार से अधिक नहीं । बीच में भी कुछ नहीं । यह समझ में आ सकता है कि वह कसरत करेगी तो भोजन का परिमाण बढ़ेगा ।

कान का मवाद बंद हुआ ? राजेन्द्रबाबू और राजा आज आए । राजा बहुत थक गए हैं, इसलिए अब वह जा रहे हैं ।

प्रोफेसर भी आ गए ।

बापू के आशीर्वाद

प्यारेलाल के विषय में तारादेवी को लिख चुका हूँ ।

: १६१ :

चि. जमनालाल

वर्षा, १३-५-३५

तुम्हारा पत्र राधाकिसन के नाम मिला है । मेरा विश्वास है कि तुम्हें इस तरह के काम में पड़ने की कोई जरूरत नहीं है । यह काम अब लगभग समाप्त हो गया जान पड़ता है । तुम्हारा कर्तव्य वहाँ रहकर शरीर को पूरी तौर से स्वस्थ कर लेना है । जून के अन्त तक नीचे उतरना ही नहीं है । जो कुछ हुआ है वह विपरीत तो हुआ है, पर उसमें ऐसी उलझनें हैं कि बीच में पड़नेसे बहुत सार नहीं निकल सकता । जो कुछ हो रहा है उसे होते रहने देना ठीक है । दूर बैठे जो सलाह दी जा सकती है, वह हम दें ।

इन्दौर से कुछ नहीं मिला, यह लिख चुका हूँ । अब तुम्हें जिसको लिखना हो लिखो ।

... की बात समझा । मेरा पत्र उसे मिल गया होगा ।

हिन्दी-साहित्य-सम्मेलन की स्थायी समिति की बैठक यहाँ १८वीं को होगी । सदस्यों को बंगले में ठहराने के लिए राधाकिसन को कह दिया है । मदालसा का नियमित पत्र चाहिए ।

बापू के आशीर्वाद

: १६२ :

वर्षा, १४-५-३५

चि० जमनालाल,

तुम्हें इन्दौर के बारे में वहाँ बैठे हुए भी परेशानी उठानी पड़ रही है । वहाँ से कुछ आये, ऐसा नहीं लगता । साथ का पत्र पढ़ लेना । अपने जवाब की नकल भेजता हूँ । मेरी तो किसीसे जान-पहचान है नहीं ; तुम्हारे ऊपर उड़ेल दिया है । उसमें भी कुछ नहीं हो सका तो समझ लेंगे सुलट गया । तुम्हें इसके लिए चिन्ता में नहीं पड़ना है । वहाँ बैठे-बैठे कुछ

हो सके—किसीको लिख सको तो लिखकर काम कर देना । इस समय ऐसा न हो सके तो इसे भूल जाना । वापू के आशीर्वाद

: १६३ :

चि० जमनालाल, वीरसद, २४-५-३५

तुम्हारा पत्र मिला है । इन्दौर की बात भार-स्वरूप न होने देना । जब नीचे उतरों तो वहाँ जरूर हो आना ।

गंगादेवी की खबर मिलती होगी । वीरसद में सब ठीक है ।

वापू के आशीर्वाद

: १६४ :

भवाली में मिला, १-६-३५

चि० जमनालाल,

तुम नैनीताल में सबको ठीक मिल आये । मैं चाहता हूँ कि तुम पूरे जून मास भर पहाड़ पर रहो । १५वीं के बाद का जो प्रोग्राम बनाया है वह ३० जून के बाद करना । कान अभी तक पूरे तौर से साफ नहीं हुआ, यह ठीक नहीं लगता । बम्बई खबर देते रहते हो ? न दिया हो तो अब पूरा विवरण भेजो । वह (डाक्टर) क्या कहता है, यह जानना चाहिए । और इससे हाथ धोना हो तो भले हाथ धो ले । कान में से (मवाद) बहना बन्द होना चाहिए ।

ओगिल्वी को पत्र लिखने में शायद जल्दी हुई हो । वह शरीर की दृष्टि से । उसकी 'हां' आ जाय तो मुझसे मिलकर उससे मिलने जाओगे, ऐसी आशा करता हूँ ।

डेन्मार्क के उस दोस्त का पत्र इसके साथ है । उसने तो अपना पता बम्बई का दिया है ।

मेरी बहन कल आती है । मदालसा की प्रगति के बारे में तुम चुप हो ।

कमलनयन गया । उत्साह तो ठीक था । गंगादेवी वगीचे में आ गई हैं । खानसाहब को खूब मिला । उनकी तबीयत कमजोर तो बहुत है । पर मजे में थे । इनसे मिले, यह बहुत अच्छा लगा । सबको बहुत याद कर रहे

ये । उन्हें नासिक या यरवड़ा बदलने को लिखा है । अब जो हो सो सही । अब्दुलगनी के बारे में कुछ चिन्ता जरूर थी ।

उद्योग-संघ का (काम) धीमी गति से, पर नियमित रूप में चल रहा है । गढ़ा जा रहा है । बाकी सब ठीक है ।

एडरूज शिमले में हैं । अपनी पुस्तक लिख रहे हैं । अधिकारियों से इस वक्त मिलना बन्द कर रखा है ।

बापू के आशीर्वाद

: १६५ :

वर्षा, ९-६-३५

चि० जमनालाल,

तुम्हारा पत्र मिला । दास के नाम पहुंच साथ में है ।

वाइसराय को दो पत्र लिखे, जिनकी नकल साथ है । जवाब में 'न' आ गया है । अब ज़ब्त सबको क्वेटा से नीचे भेज दिया है तो उतरनेवालों की संभाल रखने के अलावा कुछ करने को नहीं रहता ।

तुम नीचे उतरने में जल्दी न करना । इस महीने के अन्त तक तो वहां जरूर ही रहना । यहां तो अब भी (गर्मी के मारे) भट्टी सुलग रही है ।

बापू के आशीर्वाद

: १६६ :

जुलाई, १९३५

पू. बापूजी,

पू. वा कहा करती थी मद्रासी सिगड़ी कभी दूर नहीं होती है; सो खुश-खबरी है कि इस मास में पट्टा और सिगड़ी पास नहीं आये हैं । पर इस घर के लोग कोई भी सीधे नहीं बैठ सकते हैं । आठ वक्त नीची मुंडी करके प्रार्थना करती है, फिर सारे कार्य में कमर व मुंडी सीधी नहीं हो सकती । फोटो लें तो मालूम हो । उसकी आंखें भी नीचे झुक गई हैं सो पेट और छाती सीधे कैसे रहेंगे ? एक लकड़ी कमर में बांधकर सिर भी सीधा रखे तब इसके शरीर की ८ बांक निकल जाय । नाक रुका ही रहता है । बाकी सब ठीक है, माताजी (मदालसा) बीमार न पड़े वहां तक । दो रुपये के

कोयले जलाकर नाक-कान सेकेंगे पर एक रुपये का कपड़ा पहनकर सुखी होना पाप ! ऐसे ज्ञानियों को कौन समझावे ?

अष्टवक्रा के आठ वांक -

१. डेढ़ पैर होने से शौचादि को जम के नहीं बैठ सकती ।
२. कमर का आगे झुकाव ।
३. गर्दन की हड्डी वी.ए. के अभ्यासियों के माफक टेढ़ी, छाती फेफड़ा बीच में ।
४. सीधे हवा कैसे लेनी ?
५. खाना खाकर भी पेट झुका के बैठती है ।
६. आंख आपने ध्यान से नहीं देखी ।
७. दांतों की दशा सुवरती है, पर आगे झुके हैं ।
८. हाथ छोटेपन में उतरा था सो पूरा काम नहीं देता । सीधे हाथ को छोड़कर सब सुवर सकता है । पर शरीर को आगे के बजाय पीछे झुकाने के तनाव से सीधा होगा ।

आठ प्रार्थना -

१. विस्तर में, उठते ही २. शौचादि के बाद प्रातः ३. नाश्ते के समय ४. भोजन के समय ५. गति के समय ६. शाम के भोजन के समय ७. शाम की प्रार्थना ८. विस्तर में ध्यान ।

आंख मीचकर कुछ भी कहे, पर सिर झुकाने से सारा शरीर झुक जाता है । सो कुछ रोज दीवाल से टिककर अभ्यास करे, सीधे होने तक । यह पत्र विनोबाजी देख लें कहां तक ठीक है ?

जानकी का प्रणाम

: १६७ :

वर्षा २१-७-३५

चि० जानकीवहन,

तुम्हारा पत्र सुन्दर है । तुम जो चाहती हो सो मदालसा से धीरज के साथ कराना । चिढ़कर कोई काम कराने का वक्त गया समझ लो । अभी तो दोनों वहीं रहना । पढ़ा जाय, उतना पढ़ना । लिखा जाय, उतना लिखना ।

रणजीत और सरूप को अपने वच्चे मानकर रहना । बाकी तुम्हारी स्वतंत्रता पर कोई हमला कर सके, ऐसा तो है ही नहीं ।

यहां सब ठीक ही है । ओम् अपने आपमें मस्त है और रामकृष्ण टिकट इकट्ठे करने में मजा ले रहा है । अब तो मेरे बगल में नहीं सोता है । वह ठीक ही है ।

बापू के आशीर्वाद

: १६८ :

वर्धा,

३-८-३५

चि. जमनालाल,

तुम थैली के लिए द्रव्य एकत्र करने इंदौर जा रहे हो । इस सिलसिले में तुमने मुझसे तीन बातें जानना चाही हैं—(१) यह रुपया किस प्रकार खर्च किया जायगा ? (२) कोई अंकित दान इसमें लिया जाय या नहीं ? और (३) इसके खर्च के लिए कोई ट्रस्ट या कमिटी आप बनाना चाहते हैं या क्या व्यवस्था सोची है ?

इनके सम्बन्ध में मेरा खुलासा यह है कि मेरी मांग मुख्यतः दक्षिण भारत में हिन्दी-प्रचार के लिए है; किन्तु आवश्यकता देखकर दूसरे प्रांतों में भी जैसे बंगाल, आसाम, सिन्ध, गुजरात, पंजाब, आदि जहां हिन्दी भाषा का प्रचार या प्रवेश नहीं है, मैं इस रकम को लगाना चाहता हूं । इनमें से किसी प्रान्त के कार्य के लिए अथवा इस कार्य के लिए आवश्यक प्रचारक तैयार करने के लिए कोई दाता अंकित रकम देंगे तो थैली के लिए उसे स्वीकारने में कोई आपत्ति न होनी चाहिए ।

अब रही बात ट्रस्ट या कमिटी की । सो सर्व रुपया मिल जाने पर ट्रस्ट या कमिटी बनाकर अथवा किसी रजिस्टर्ड संस्था के द्वारा मेरी देख-रेख में रुपया खर्च करने का मेरा इरादा है ।

बापू के आशीर्वाद

: १६९ :

वर्षा, १९-९-३५

प्रिय मुरव्वी जमनालालजी,

सफियावहन का पत्र मिला। बापू कहते हैं कि खानसाहब को फिर मिलो तब उन्हें इतनी खबर देना। गनी के साथ बापू का पत्र-व्यवहार चल रहा है। उसका मामला मुश्किल है। लेकिन सब जायगा। इस समय उसकी तबीयत ठीक नहीं है। कलकत्ते में साज-संभाल और उसके डाक्टरों विलों के रुपये यहीं से भेजे हैं। श्री निर्मलकुमार बोस की ओर से उसकी नियमित रिपोर्ट आती है। वह ठीक हो जायं तो तुरन्त ही उसे यहां बुला लिया जायगा। यहां खुशेदवहेन भी हैं। इनके साथ उसका मन लग जायगा, ऐसी आशा रखें। चाहे जो हो, खानसाहब जबतक जेल में हैं तबतक उन्हें गनी की चिन्ता छोड़नी चाहिए। वली और आप यहां आयंगे तब आपके साथ मशविरा करने के बाद इस विषय में क्या किया जाय, इस का अधिक पता लगेगा।

आप सब मजे में होंगे। विड़लाजी और सरदार यहीं हैं। विड़लाजी थोड़े दिन रहेंगे। सरदार आज जा रहे हैं। मीरावहन का बुखार अब उतर गया है।

कमलनयन के पत्र आजकल नहीं आये हैं। वहां नियमित रूप में आते होंगे।

लि० स्ने०

महादेव के प्रणाम

: १७० :

वर्षा, २०-९-३५

चि. जमनालाल,

सुनता हूं कि तुम्हारे आने की तारीख आगे बढ़ती जा रही है। अलमोड़ा में रहने के लिए बढ़ रही है यह मुझे अच्छा लगता है। तुमको आराम करने की आवश्यकता है ही। वहां बैठे-बैठे भी तुम पूरा आराम ले सको यह सम्भव तो है नहीं। पत्र तो लिखने ही पड़ते हैं। लोग भी वहां मिलने-जुलने आते ही हैं, और वहां का काम तो है ही। यह होते हुए भी जो

परिश्रम यहां उठाना पड़ता है वह तो वहां नहीं ही है, इस कारण जाड़ा शुरू होने तक वहां रहो तो मुझे अच्छा लगेगा। फिर वहां के जाड़े की तो तारीफ है। इससे भी अधिक अच्छा जाड़ा शिमला का माना जाता है; और जाड़े में शिमला का रहन-सहन वर्षा से भी सस्ता होता है। बंगले मुफ्त के जैसे किराये पर मिल जाते हैं। साग-सब्जी, फल बगैरह-ढेर-के ढेर और सस्ते मिलते हैं। और दृश्य उत्तमोत्तम होते हैं। सर्दी लोगों की कल्पना में ही होती है। लाहौर में जितनी ठंड लगती है उसकी अपेक्षा वहां कम लगती है; इसलिए मैं तो तुमको सर्दी के दिनों की भी छुट्टी दे दूंगा। जहां बैठे रहोगे वहां से भी काम तो देते ही रहोगे। पूरा एक वर्ष शांति से अगर पहाड़ पर बिता दो तो मेरा खयाल है कि तुम्हारा कान का दर्द शान्त हो जायगा मदालसा का शरीर बिल्कुल तैयार हो जायगा और जानकीमैया, हड्डियां न तोड़ लें तो, बढ़िया घुड़सवार बन जायंगी। चर्खा-संघ की सभा में तुम उपस्थित रहो, ऐसी मेरी इच्छा तो जरूर है; पर अगर तुमको संतोष हो जाता हो तो मैं तुम्हारी उपस्थिति के बिना भी काम चला सकता हूं। नई नीति के बारे में चर्चा तो खूब की है। तुमको जो कहना हो वह लिखकर भेज सकते हो। खादी-प्रतिष्ठान, मेरठ और कश्मीर के भंडार के विषय में विचार करने की बात हो तो इनके बारे में भी मेरे विचार बन चुके हैं। इस सम्बन्ध में तुम अपने अभिप्राय भेज सकते हो और फिर जो हो जाय उसे सहन करो।

उसके बाद कांग्रेस-कमेटी की मीटिंग का सवाल है। इसमें भी न आओ तो चलेगा। इन सबमें से मुक्ति इसी शर्त पर मिल सकती है कि तुमको किसी भी पहाड़ पर यह सारा समय बिताना चाहिए। अगर नीचे उतरते हो तो फिर दोनों बैठकों में शामिल होना, यह तुम्हारा धर्म हो जाता है। तुम जालंधर जानेवाले थे सों क्या नहीं गए? राधाकृष्ण और सरदार ऐसा समझते हैं कि शायद तुम नहीं गए। सरदार को वहां जाना पड़ेगा। यहां सब ठीक चल रहा है। बाबूकोवा गौरीशंकर की देख-रेख में केवल दूध का प्रयोग कर रहे हैं। सब ठीक हैं। इसके साथ भगवानजी का पत्र है। तुमने जिस आदमी के लिए लिखा उसे मिलने को कह दिया है।

बापू के आशीर्वाद

: १७१ :

पूज्य जानकीमैया,

वर्धा, १७-१०-३५

आपको पत्र लिखने का प्रसंग कभी आता ही नहीं। काम बिना आप-जैसी की तकलीफ कैसे दी जा सकती है ? साथ का पत्र पढ़ लें या मदालसा से पढ़वा लें। ये भगवानजी सावरमती-आश्रम के एक पुराने सम्म हैं। इन्हें कुछ दिनों आराम करना है और अलमोड़ा जाना है। आपके वहां के मकान में एक आदमी का इन्तजाम हो सकता है क्या ? यह रहेंगे तो आपका थोड़ा-बहुत काम भी कर देंगे। बहुत भले, नम्र और परोपकारी आदमी हैं। यह अपने लिए तो केवल फल और दूध ही लेंगे और वह अपना ही खर्च कर लेंगे। इनके लिए रहने का इन्तजाम चाहिए। उत्तर लिखिए या लिखवाइएगा।

चि० मदालसा का वजन तो इतना बढ़ता होगा कि यहां आने पर हम उसे पहचान भी नहीं सकेंगे। रामकृष्ण को आशीर्वाद। बाबला को उसके बिना सूना-सूना लगता है।

लि० से०

महादेव के प्रणाम

: १७२ :

१-११-३५

प्रिय जमनालालजी,

इसके साथ उस पॉल^१ का पत्र आया है, भेजता हूँ। वे लोग तो आनेवाले ही हैं। पर मैं उसको लिखता हूँ कि महात्माजी हाजिर नहीं हो सकेंगे, यह समझ कर आइए। पर ईसाई लोग इस सम्बन्ध में मुसलमानों जैसे ही हैं। होराभाई की गर्दन एक बार पकड़ाई सो पकड़ाई। छूटती ही नहीं। और आयेंगे तो फिर वापूजी को तकलीफ दिये बिना भी नहीं रहेंगे।

लि० स्ने०

महादेव के प्रणाम

१. इन्टरनेशनल फेलोशिप संस्था के मंत्री। इस संस्था की मीटिंग वर्धा में २७ से ३१-१२-३५ तक हुई थी।

: १७३ :

प्रिय मुरव्वी जमनालालजी,

नासिक पहुंचते, १७-१-३६

यह पत्र नासिक पहुंचते-पहुंचते लिख रहा हूँ । बापू की तबीयत अच्छी है । बातचीत करने में तो बीमार लगते ही नहीं । गाड़ी खाना होते ही सरदार के मजाक शुरू हो गए । डाक्टर से बोले, “लो गाड़ी चलने लगी, अब बत्ती की स्विच बन्द करो ।” और डाक्टर स्विच खोजने लगे । सब जोरों से हँस पड़े । तो बोले, “डाक्टर ! थर्ड क्लास में स्विच नहीं होती ।” बापूजी सुबह पीने चार बजे उठे । अकेले ही प्रार्थना करके फिर सो गए । मैं और मणिवेन चार बजे उठे और यह समझकर कि बापू सो रहे हैं । हम दोनों भी प्रार्थना करके सो गए । सुबह पता चला कि बापू हमसे पहले ही प्रार्थना कर चुके थे । प्रार्थना के बाद तुरन्त जो सोये तो ५॥ बजे उठे । बाद में फिर सो गए । सरदार ६॥ बजे बापू से कहने लगे, बीमार आप हैं या हम ? आप तो लकड़ी की इस कड़ी पट्टी पर भी सो जाते हैं । आपको बीमार कौन कहेगा ? लकड़ी की इन सीटों पर हम नहीं सो सकते, इस कारण बीमार तो हमीं हुए न ?” इस तरह मजाक होते रहते हैं । डब्बा तो रिजर्व जैसा ही है ; क्योंकि नासिक तक तो कोई आया ही नहीं । पर अब नासिक आगया है और यह पत्र आप को कल मिल सके इस हिसाब से डाक में डालना हो तो उसे नासिक में ही डालना चाहिए ।

स्नेहाधीन

महादेव के प्रणाम

: १७४ :

प्रिय मुरव्वी जमनालालजी,

अहमदाबाद, २४-१-३६

आपका कृपा-पत्र मिला । आपको पत्र तो रोज लिखता लेकिन आप का हाल-चाल नहीं था, इसलिए महोदय को किशोरलालभाई के उन्हें लिखे गए पत्र आप वहां हों तो पढ़ा देने के लिए कहा था ।

बापू की तबीयत में सुन्दर सुधार हो रहा है । ब्लडप्रेसर यहां आये तब कुछ बढ़ा था ; पर वह मुसाफिरी की मेहनत के कारण ही था । शक्ति खूब आती जा रही है । विद्यापीठ की विशाल छत पर लगभग पहली ही

रफ्तार से ४०-४५ मिनट दो बार में टहलते हैं। खुराक अधिक लेते हैं और कल अंबालाल के घर हाथ के दले आटे की बनी ब्राउन ब्रेड लेंगे, ऐसा अनुमान है। आप जरा भी चिन्ता न करें। जितना आराम आप वर्धा में देते थे उतना ही यहां दिया जा रहा है—सिर्फ कभी-कभी जो अपवाद आप कभी नहीं करते वह सरदार कर डालते हैं। लिखने-लिखाने का तो अभी बहुत-कुछ वन्द ही है; पर कल मुझे नोटिस दे दी है ... मैंने वर्धा और बम्बई के डाक्टरों का आदेश अधरशः पालन किया, और अपना मन बिल्कुल रिक्त—अवकाशपूर्ण रखा। पर अब मैं ऐसा नहीं कर सकता। मन काम करने लगा है और वक्त-वक्त पर मुझे सूचना देने का मन हो तो देते जाना पड़ेगा। भगवान की दया यही है कि अभी लिखने का साधन नहीं मांगा है।

पंडितजी के साथ कुछ बातचीत हुई है। वह तो खुद ही कहने लगे—मैंने तुम्हारे खत का जवाब नहीं दिया। इसीलिए कि जमनालालजी शायद इस ओर आयेंगे। मुझे योगा को जमनालालजी के पास ले जाने में जरा भी अड़चन नहीं है। २८वीं तारीख को मुझे बुलाया है; पर जाने-आने में चार दिन वर्धा होंगे। इसलिए हिम्मत नहीं होती। उनका यहां आना हो तब योगा के साथ बात करें तो कैसा? तो भी उन्हें पत्र लिखकर पुछवा लूंगा। और बहुत बातें हुई, लेकिन उस विषय में इस पत्र में कुछ नहीं लिखता।

लि० स्ने०

महादेव के प्रणाम

: १७५ :

प्रिय मुरव्वी जमनालालजी,

अहमदाबाद, २८-१-३६

वापू की तबीयत बहुत अच्छी चल रही है। व्लडप्रेसर तो नहीं लिया, शायद कल लिया जायगा। पर उनकी चलने की रफ्तार भी बढ़ रही है—रोज ३० मिनट सुबह और ३० मिनट शाम को टहलते हैं। खुराक में दूध, घी, डबल रोटी, (चार आंस लगभग) शाक-भाजी और लहसुन लेते हैं। शक्ति भी ठीक तौर पर आती जा रही है। शंकर-लाल का पत्र था कि ८वीं को वर्धा में मीटिंग रखी है। सरदार की इच्छा

है कि मीटिंग यहां रखो कि जिससे आप बापू को मिल भी सकें और उनका प्रोग्राम पक्का कर सकें। उर्मिलादेवी के लड़के की शादी में मुझे कलकत्ते जाना पड़ेगा। ७वीं तारीख को सवेरे वर्धा से रवाना होऊंगा। राधाकृष्ण-अनुसूया के विवाह की प्रसादी कोई स्टेशन पहुंचायेगा तो खुश होऊंगा।

लि० से०

महादेव के प्रणाम

: १७६ :

अहमदाबाद,

४-२-३६

प्रिय मुरव्वी जमनालालजी,

मीरावहन को आप नहीं समझा सके या वह समझने को तैयार ही नहीं थीं? बापू ने (रक्तचाप) उतरने का तार किया। उसके बाद वह रवाना होने का इरादा छोड़ देंगी, ऐसी आशा बापू रखते थे। आज भी तुम्हारा तार आने के बाद उनके रवाना न होने का तार आयगा, ऐसी आशा रखी थी। पर वह तो रवाना हो ही गई। बापू कहते हैं—“यह सेगांव छोड़ेगी तो मुझे सेगांव जाना पड़ेगा।” आपकी युक्ति तो बापू को देखने आने के लिए हो सकती है। लेकिन सेगांव छोड़ देने की तो हो ही नहीं सकती। शायद कल ही बापू उन्हें वापस विदा कर दें तो आश्चर्य नहीं।

आपके भतीजे^१ की तो खूब रही। वह शिकार के लिए निकले हों ऐसा तो मानने में ही नहीं आता। बाहर टहलने निकले हों और शेर ने अचानक हमला किया हो ऐसा लगता है। विवाहित नहीं थे क्या? गंगाविसनजी को अलग पत्र लिखता हूं, वह उन्हें पहुंचा दें।

लि० स्ने०

महादेव

१. नागरमल वजाज। यह जमनालालजी के चचेरे भाई और बड़े दिलेर युवक थे। गांव में शेर आ जाने से उत्सुकतावश उसे देखने चले गए। शेर ने उनपर हमला कर दिया और उन्होंने बहादुरी के साथ बिना हथियार उसका मुकाबला किया और उसे भगा दिया। उस लड़ाई में वह घायल हुए और अस्पताल में उनकी मृत्यु हो गई।

: १७७ :

दिल्ली, १९-३-३६

ग्राम-निवास-सम्बन्धी मेरी कल्पना

वा की इच्छा हो तो उसे लेकर, न हो तो अकेले मुझे ही, सेगांव में एक झोंपड़ी बनाकर रहना ।

मीरावहनवाली झोंपड़ी शायद मेरे लिए काफी न हो ।

झोंपड़ी बनाने में कम-से-कम खर्च करना । १०० रु० से ऊपर तो आना ही नहीं चाहिए ।

मुझे जितनी मदद की जरूरत हो वह सेगांव में से ही प्राप्त कर लेनी चाहिए ।

जब-जब जरूरत हो मुझे मगनवाड़ी जाते रहना चाहिए । ऐसा करने के लिए जो वाहन मिले उसका उपयोग करना ।

.... के पास ही मीरा रहे । मेरी सेवा में समय न दे, लेकिन गांव के काम में मदद दे सकती है ।

जरूरत हो तो महादेव कान्ति आदि वहीं रहें । उनके लिए सादी झोंपड़ी बनाना ।

ऐसा करते हुए बाहर के जिन कामों में मैं भाग ले रहा होऊं उनको जारी रखूं ।

खास जरूरत के वगैर बाहर के लोग मुझसे मिलने के लिए सेगांव न आवें । मगनवाड़ी जाने के जो दिन तय हुए हों उन दिनों वहां मिल लिया करें ।

बाहर भ्रमण करने की जरूरत मालूम होने पर

मेरा पूर्ण वि. करने से खास लाभ होने वाला है और ग्राम-उद्योग का काम अधिक गति से चलेगा, लोगों का ध्यान ग्राम-उद्योग की तरफ अधिक झुकेगा ।

ऐसा करने से मीरावहन की भारी शक्ति का पूरा उपयोग होगा । और महादेव, कान्ति आदि को भी नया और अच्छा अनुभव मिलेगा ।

मेरे गांव में बस जाने से मेरी कल्पना में जो दोष होंगे वे ऊपर आ जायंगे । दूसरों को प्रोत्साहन तो मिलेगा ही ।

सेगांव में ही बसने का नहीं है, पर यह प्रवाह-पतित मालूम होता

है। लेकिन कोई दूसरा गांव अधिक ठीक मालूम हो तो उसपर विचार करने को मैं तैयार हूं।

बापू

: १७८ :

३-५-३६

चि० जमनालाल,

श्रीमन्नारायण के साथ बातें कीं। मुझे वह भा गया है। उसकी काव्यशक्ति अच्छी है। अभी उसे बढ़ने की हविस है। कुटुम्ब अच्छा मालूम देता है।

वह समाधि देखी। अब उसमें क्या काम हो रहा है, यही नहीं समझ पाया। जानने की इच्छा है सही।

समाधिवाले वगीचे की देख-रेख धर्माधिकारी रखें। उसका यहां मन लग गया हो, ऐसा जान पड़ता है। औरों को सन्तोष देता है; काम में लगा है।

बापू के आशीर्वाद

: १७९ :

नन्दी दुर्ग, १३-५-३६

प्रिय मु० जमनालालजी,

पूज्य बापू और सरदार दोनों मजे में हैं। आज कुमारप्पा पहुंच गए। दीवान और डाक्टर की मनाही होते हुए भी, बापू कुर्सी का उपयोग न करके सारी पहाड़ी पैदल ही चढ़कर गए। पांच मील की चढ़ाई २१ से २११ घंटे में पूरी कर सके, पर थकान बिल्कुल नहीं आई। यहां शान्ति तो अपार है, और यहां की स्वच्छता और निर्जनता आकर्षक है। बापू को बहुत आराम और शान्ति मिलेगी, इसमें शंका नहीं। राज्य ने सारा प्रबन्ध हमारी रुचि को ध्यान में रखकर किया है।

चितलिया ने कुछ पत्र भेजे थे सो उनमें से एक, जो आपके लिए था, इसके साथ भेजता हूं। अभी तक भगिनी-सेवा-मन्दिर का कब्जा उसने छोड़ा नहीं है। और उस सम्बन्ध की सारी योजना की रूप-रेखा वह बना रहा है। बापू ने उसे लिखा है कि सेवा-मन्दिर का कब्जा छोड़ने के बाद ही उसकी

योजना पर विचार हो सकेगा। इसपर भी विचार करना होगा कि वह ट्रस्ट के हेतु तथा बापू की विचार-सरणि के अनुरूप है भी या नहीं।

डा० अन्सारी की मृत्यु से बापू को बहुत आघात पहुंचा है। अनेक पत्रों में उन्होंने लिखा है कि मृत्यु उनको हिला नहीं सकती, लेकिन इस मीत से उनको बहुत आघात पहुंचा है। ऐसा लगता है मानो वह अकेले रह गए हैं। उनकी मित्रता कोई राजनैतिक मित्रता नहीं थी, बल्कि गाढ़ व्यक्तिगत मित्रता थी। हरिजन में भी बापू ने अपना दुःख उंडेला है।

जिस वहन के सम्बन्ध में डा० जाकिर हुसैनसाहब का पत्र लखनऊ में आपको मिला था और जिसका उत्तर आपकी ओर से मैंने दिया था, उस वहन का पत्र इसके साथ भेजता हूँ। उसे मैं लिख देता हूँ कि अपने आने के सम्बन्ध में सीधा आपसे पत्र-व्यवहार करें।

आप कुशल होंगे। सबको यथायोग्य। किशोरलालभाई को प्रणाम। जानकीवहन, गोमतीवहन आदि को भी।

सेवक
महादेव के प्रणाम

: १८० :

नन्दी दुर्ग, २१-५-३६

चि०-जमनालाल,

सचमुच तारावहन असाधारण वहन थी। उसकी एकनिष्ठा, दृढ़ता, पवित्रता, उदारता और हिन्दुस्तान का प्रेम अवर्णनीय था। महादेवी ने भी बहुत सुन्दर सेवा की और हिम्मत भी दिखाई।

मीरावहन का पत्र उसकी बीमारी का है। इस वहन के दोष नगण्य हैं। उसके गुण अनुकरण करने योग्य हैं। ईश्वर उसे बचाये।

मदालसा, ओम मजे में हैं....दोनों का पत्र वापस भेजता हूँ।

अपने शरीर की संभाल रखते होंगे। खुराक मैंने लिखी है उस तरह चलता है? आराम पयप्ति ले पाते हो? रोज फिरना होता है?

पेड़ू के लिए (मिट्टी की) पट्टी लेने की जानकीवहन की सूचना फेंक देने की नहीं है।

यहां सब कुशल है।

बापू के आशीर्वाद

: १८१ :

नन्दी दुर्ग, २५-५-३६

चि० जमनालाल,

इसके साथ गोपाल का पत्र तुम्हें पढ़ने के लिए भेजता हूँ। ताराबहन के जाने से वह खूब घबराया-सा लगता है। उसमें दोष हैं, पर गुण भी हैं। उसकी जिम्मेदारी अब मेरे सिर आ पड़ी है। इसमें कठिनाई नहीं देखता। दूर बैठे बताते रहना है। अभी तो बीमा के काम में जुटा रहे, और ग्राम-सेवा के लिए तैयार होने की सूचना दी है। सुमित्रा और सुभद्रा का मामला अटपट है। उसे ताराबहन हरिद्वार ले गई थीं, ऐसा खयाल है। मैं जांच कर रहा हूँ। उसके विचार भी जानने का प्रयत्न करता हूँ। अगर गोपाल के कहने के मुताबिक सुमित्रा सुभद्रा का कच्चा साँप दे तो उसे महिलाश्रम में रखना मुझे ठीक लगता है। सुमित्रा को तो गांव में मेरी बहन के पास रहने के लिए सूचित किया है। उसके खर्च के लायक शायद देना पड़े। अपना अभिप्राय जताना। तुम आराम जरूर लेना।

बापू के आशीर्वाद

३० मई तक नन्दी—३१ मई से १५ जून तक बेंगलोर सिटी।

: १८२ :

बेंगलोर सिटी, २-६-३६

चि० जमनालाल,

तुम्हारा पत्र मिला।

जुहू में ठीक आराम मिलता हो—कसरत करते हो और खुराक का नियम-पालन करते हो तो मुझे सन्तोष है। पेड़ के लिए पट्टी जरूरी ही है। तो भी डाक्टर की सलाह लेनी हो तो लेना।

मैं वर्धा १५वीं तारीख को पहुंचूंगा। मदालसा ने दो पंक्तियां लिखकर ठीक बेगार टाली है। वहां आकर वजन बढ़ाया हो और मानसिक व्यथा समुद्र में डाल दी हो तो भले ही पत्र न लिखे।

ओम कहाँ है? श्रीमन का 'हिन्दी' तो मेरे पास है ही। मैं थोड़ा लिख भेजूंगा। हरीलाल का देखा होगा।

बापू के आशीर्वाद

: १८३ :

जवाब दिया, १५-७-३६

प्रिय मुरव्वी जमनालालजी,

(१) इसके साथ वहन महादेवी का पत्र देखने के लिए भेजता हूं।

(२) उस पुरलियावाली वहन को इजाजत दे दी ?

(३) आज बापू ने गांधी सेवा-संघ का सम्मेलन हुदली में रखने की इजाजत गंगाधर राव को भेजी है और बापू ने वहां जाना कबूल किया है। किशोरलालभाई को खबर देने की कृपा करें।

(४) श्रीमन्नारायण की क्या खबर है ? यहीं हैं या कहीं और गए हैं ? मैंने परसों उन्हें काम सौंपा है, उसका कोई जवाब नहीं आया।

(५) पू० जानकीवहन के पास गाय का घी कुछ स्टॉक में है क्या ? हम पंजाब से मंगाते हैं। वह नहीं आया और इस समय बिना घी के ही काम चला रहे हैं। थोड़ा-बहुत मिलेगा सही ?

लि० सेवक
महादेव

: १८४ :

सेगांव, ३१-८-३६

चि० जमनालाल,

तुम्हारे साथ तीन बातें करनी रह गई।

बाबाराव हरकरे का क्या हुआ ? मुझे लगता है कि उसे हर महीने २५) भेजना अच्छा है।

उसके भाई की योग्यता अधिक की हो तो उसे ज्यादा देना उचित होगा।

शंकरराव दिवेकर की स्थिति दयाजनक लगती है। उसके ऊपर १५००) के समन्त हैं और वह बेकार है। उसके लिए कुछ करने का विचार किया है क्या ?

इन सब बातों के बारे में तुम अधिक विचार कर सकते हो।

बापू के आशीर्वाद

: १८५ :

(मिला : १९-२-३७)

मुरव्वी जमनालालजी,

हाल में आपसे मिलना असम्भव हो गया है। यह स्वाभाविक ही है। अब तो इलेक्शन पूरा हो जाय तभी मिला जा सकता है न। मिसेज नायडू को मैंने कहा था कि आपको फुर्सत होती तो जरूर मिलते, पर ऐसा हो नहीं सकता था। उसने सन्देश दिया था कि डाक्टर महोदय को २५०) मदद मिले तो उसे जीतने में बाधा नहीं होगी। उन्हें खुद आकर यह बात आपसे कहनी थी; पर जब आपके घर के सामने से जाना होता है तो आप नहीं होते।

श्रीमती मुखुलक्ष्मी रेड्डी वापू को मिलने आने वाली है। उसकी तारीख निश्चित नहीं है। पर वापू ने कहा है कि वह आप के यहां ही उतरेगी। आपकी गैरहाजिरी में उतारूं न ?

१६वीं तारीख की शाम को मिसेज फ्युलोप मिलर नाम की एक वहन आ रही है। इसके पति ने वापू के विषय में आस्ट्रियन भाषा में सुन्दर पुस्तक लिखी है और उसका अनुवाद अंग्रेजी में 'गांधी एण्ड लेनिन' नाम से प्रकाशित हुआ है। वह वापू को मिलने आनेवाली है। उसे भी आपके यहां ठहराना है। उस समय आप होंगे क्या ?

लि० सेवक
महादेव

: १८६ :

तीथल, २८-५-३७

प्रिय जमनालालजी,

एंडरूज का कमलनयन के बारे में पत्र उसके साथ भेजता हूं। आपका क्या खयाल है ?

वर्षा में प्रेस खोलने का विचार था; उसका क्या हुआ ? वापू पूछते हैं कि उसके बारे में आपको जो जांच करनी थी वह कर ली क्या ? आजकल कागज महंगा हो गया है, इसलिए 'हरिजन सेवक' और 'हरिजन' दोनों ही

की छपाई मंहंगी हो गई है। अब अगर उन्हें वर्वा लाया जाय तो कुछ सस्ता पड़ेगा या क्या, यह भी देखना है।

अभी तो हम १०वीं तारीख तक यहां रहनेवाले हैं, इसलिए आप यहां एक दिन आ जायें तो ठीक, ऐसा वापू लिखाते हैं। कल शाम को यहां राजाजी आ रहे हैं। तीन-चार दिन तो रहेंगे, ऐसा समझा जाता है। उसके बाद खेर आयेंगे। आप सब मजे में होंगे। आपको १४वीं के केस के लिए वर्वा पहुंचना होगा ही। हम १०वीं को निकलकर १२वीं को वर्वा पहुंचेंगे। अगर आप को बम्बई में दो-तीन दिन काम न हो तो ७वीं-८वीं के असें में आओ और हम सब साथ वर्वा चले। उत्तर लिखें।

लि० सेवक

महादेव

: १८७ :

तीयल, ६-६-३७

चि० जमनालाल,

..... के बारे में मेरी अकल हैरान है। उसके साथ पत्र-व्यवहार चल रहा है। पर इस घड़ी तो इस तरह लिखने का मन हो जाता है। जिस तरह बहुत से भिक्षुक तुम्हारे पास आते हैं और उन्हें देने न देने के लिए मेरी राय की जरूरत नहीं रहती, उसी तरह इसे भी समझो और जैसा जंचे वैसा करो। अगर मेरी राय चाहिए ही तो तुम्हें राह देखनी पड़ेगी।

तुम आराम ले सकते होगे। खूब टहलते होगे। खाने में परहेज करते होगे।

१०वीं तारीख को सुबह या ९वीं की शाम को यहां से रवाना होना है। इस रास्ते से जाओ तो साथ चले। पर जैसी सुविधा हो वैसा करना।

वापू के आशीर्वाद

: १८८ :

सेगांव, १५-६-३७

चि० जमनालाल,

यदि खानसाहब राजी हैं तो जायें। वियानी को तार देना कि खान-

साहब से व्याख्यान न करावे । खानसाहब जायेंगे तो मेहर और लाली का क्या ? कल यहां आने वाले थे ।

कमल पहुंच गया सो अच्छा हुआ ।

बापू के आशीर्वाद

: १८९ :

सेगांव, १९-६-३७

चि० जमनालाल,

यह तार भेज दो ।^१

खानसाहब को कोई स्वतंत्र उत्साह नहीं है । अगर उनकी हाजिरी जरूरी समझो तो आकर बातचीत कर लो

—गांधी

यदि यह उत्तर उचित माना जाय तो भेजो । मैं हुक्म निकालकर भोजना नहीं चाहता हूं ।

बापू के आशीर्वाद

: १९० :

सेगांव, १७-९-३७

चि० जमनालाल,

उद्योग-संघ के इतने सारे सदस्य यहां आये, इससे कल मैं शर्मिदा हुआ और दुःखी भी । ऐसे काम के लिए मुझे वहां आना चाहिए । इससे ही खर्च बगैरह में बचत होती है । मेरे इतना चलने-फिरने से मेरे शरीर को कोई नुकसान नहीं होता, पर वहां न जाकर सबको यहां घसीटने से मुझे बहुत आघात पहुंचा । इसलिए मोटर या बैलगाड़ी जो भी हो, मुझे समय पर सिजवा देना कि जिससे मैं वहां अधिक-से-अधिक पौने दो बजे तक पहुंच सकूं । सबको बंगले पर ही बुला लेना । अगर वहां न हो सके तो खुशी से मगनवाड़ी ले जाना । चर्खा-संघ का सीधा या अटपटा जो काम हो उसे जहांतक हो सके तुम ही निबटा लेना ; जिससे हम वहां अत्यन्त महत्व की ही बातें कर सकें ।

बापू के आशीर्वाद

१. यह तार विदर्भ-कांग्रेस-कमिटी के अध्यक्ष श्री त्रिजलाल बियाणी के लिए था ।

: १९१ :

वर्षा, ११-१०-३७

प्रिय मु० जमनालालजी,

इतने कामों में उलझा हूँ कि पत्र नहीं लिख सका। पर आपकी ओर से जो कुछ करना है वह सब करता हूँ। श्रीमन् को रोज दो बार देखता हूँ। कई भूलें रूकवाने की कोशिश करता हूँ। कल बापू को उसे देखने के लिए और खास कर जानकीवहन को दृढ़ता रखने और अवीर न होने को समझाने के लिए लानेवाला हूँ। मेहमानों के बारे में भी देख रहा हूँ। बहादुरजी को ठीक तौर से देख लूंगा। निश्चिन्त रहियेगा। कान्फरेंस बन्द कराने का विचार कई कारणों से था। एक तो श्रीमन् की बीमारी और आपकी चिन्ता। दूसरे बापू को कलकत्ते जाने के पहले थोड़ा आराम मिले, क्योंकि इस परिपद् में काफी वक्त और श्रम खर्च होगा। लेकिन आर्यनायकम नहीं माने और बोले—सारी जवाबदारी मेरी है। परन्तु अभी उन्हें समझा रहा हूँ। कल जो होगा सो सही होगा। आप श्रीमन् की या मेहमानों की कुछ भी चिन्ता न करेंगे। श्रीमन् के पास अधिक समय देने की कोशिश करूंगा। कोई जरा भी कम्प्लीकेशन्स नहीं हैं और चिन्ता का कारण नहीं है।

यह पत्र जल्दी में स्टेशन पर लिख रहा हूँ। आने-जानेवाले लोग ही इतना समय ले लेते हैं कि जरा भी अवकाश नहीं रहता।

लि० स्ने०

महादेव का प्रणाम

: १९२ :

सेगांव, १२-१०-३७

वि० जमनालालजी,

तुम्हारा पत्र मिला। बहादुरजी आ सकते हैं।

श्रीमन् के बुखार के बारे में मालूम हुआ। उसका बुखार खराब है। हठीला मालूम होता है। आज उसे देख आने की आशा रखता हूँ। सुबह की प्रार्थना के बाद यह लिखा रहा हूँ। श्रीमन् की बीमारी के कारण शिक्षा-परिपद् को स्थगित करने की सूचना महादेव और किशोरलाल ने रखी। वह मेरे

गले नहीं उतरी। सौ मनुष्यों की व्यवस्था करने की जिम्मेदारी तुम पर तो नहीं ही होनी चाहिए। पैसे तुम्हारे होंगे यह मैं मान लेता हूँ। इसकी मुझे चिन्ता भी नहीं है। परन्तु मैं यह मानता हूँ कि काम-काज का बोझा तुम्हारी सहायता के बिना दूसरे लोग न उठा सकें तो ऐसे काम करने ही नहीं चाहिए। अगर ऐसी शक्ति दूसरों में भी आजाय तभी काम शोभित होंगे। इसी कारण मैंने आर्यनायकम् को कहलवाया था कि उसकी अपनी श्रद्धा और लगन हो तो ही परिपद् भरने दे। नहीं तो भले ही स्थगित हो जाय। यह कल्पना ही श्रीमन् की थी और श्रीमन् के ऊपर ही मैंने आधार रखा था। वह तन्दुरुस्त था तबतक मैं निश्चिन्त था। उसके बारे में मैंने मान लिया था कि वह तो बीमार पड़ेगा ही नहीं। इस कारण जब उसकी बीमारी का सुना तो मैं व्याकुल होगया। तुम्हारी श्रीमन् की खोज को मैंने अत्यन्त आश्चर्यजनक माना है। उसमें विद्वत्ता, प्रौढ़ता और नम्रता का असाधारण मिश्रण है। उसकी गैरहाजिरी में परिपद् मुझे अटपटी लगेगी। परन्तु हाथ में लिये काम अधूरे नहीं रखे जाने चाहिए, इस न्याय से और नायकम् की श्रद्धा कम न हो वहांतक और तुम्हारा विरोध न हो तो परिपद् करने का मैंने आग्रह रखा है। मैं मानता हूँ कि तुम्हारा विरोध सही जगह पर होगा। क्योंकि तुम्हारी व्यवहार-बुद्धि के बारे में मुझे श्रद्धा है। तुम्हारे बिना, तुम्हारे बंगले के बिना, परिपद् का काम सांगोपांग हो सकेगा या नहीं, इसकी पूरी जानकारी तो तुमको ही होगी। इस कारण अगर तुम चाहते हो कि परिपद् स्थगित रखनी चाहिए तो मुझे तुरन्त तार से खबर देना, तो परिपद् स्थगित कर दूंगा।

तुम्हारी तबीयत ठीक होगी। सावित्री का ठीक चल रहा होगा।

बापू के आशीर्वाद

: १९३ :

वर्धा, १२-१०-३७

प्रिय मु० जमनालालजी,

बापू श्रीमन् को देख गए। बहुत खुश हैं और बुखार का जोर भी कम

है। चिन्ता करने जैसी कोई बात नहीं है। आप शुक्रवार को तो आने ही वाले हैं। आर्यनायकम से बात करके उसे तो वापू ने कहा है कि “जमनालालजी पर जरा भी बोझ डाले बिना सभी मेहमानों का बोझ उठाने को तैयार हो तो भले रखो।” आर्यनायकम ने कहा—“मैं भार उठाऊंगा।” तो भी वापू ने आपको लिखना तो ठीक ही समझा। इसलिए यह पत्र जा रहा है।

बहादुरजी का मैं देख लूंगा।

लि० सेवक,

महादेव

: १९४ :

सेगांव, १३-१०-३७

चि० जानकीबहन,

आचार्य रामदेव का मेरे नाम पत्र है कि तुम्हें देहरादून जाना स्वीकार कर ही लेना चाहिए। तारीख मेरे पास नहीं है। श्रीमन् तो अच्छा हो ही जायगा। अगर न जा सको तो उन्हें तार दे देना। जा सको तो अच्छा ही है। पतिदेव को पूछने की जरूरत है क्या ? वापू के आशीर्वाद

: १९५ :

वर्धा, ६-१२-३७

प्रिय मु० जमनालालजी,

यह आदमी बनारस से चला आ रहा है। बंगाल के वैरामपुर जेल में नजरबन्द था। उसे एक महीना पहले छोड़कर निर्वासित किया गया। वहां उसके पास कुछ खाने-पीने का भी सहारा न था। होम मिनिस्टर को अनेक अर्जियां भेजी हैं, पर उन्होंने कुछ सुनवाई नहीं की; इसलिए मोहनलाल सक्सेना ने उसे यहां ढकेला है। अब मुझे बंगाल के गृहमंत्री से पत्र-व्यवहार करना है; और इसे बंगाल में रहने देने की इजाजत दिलानी है। तबतक इसे पड़ा रहने दें.....कोई काम साँप दें। आदमी तो अच्छा लगता है। इसके बारे में लिखने के लिए मुझे जरा वापू से पूछना है। मोटर मिल सकती है क्या ? अगर मोटर न मिले तो साथ की चिट्ठी वापू के पास किसी साइकलवाले के साथ भिजवा दीजिएगा ?

कोई और सूचना हो तो दीजिएगा वापू का। मन बम्बई आने को ज़रा भी नहीं दीखता। हरि इच्छा। उनकी इच्छा के विरुद्ध कुछ करने में कुछ सार निकलेगा? पर जो हुआ सो हुआ।

लि० सेवक,
महादेव के प्रणाम

: १९६ :

जुहू, २३-१२-३७

प्रिय मुरव्वी जमनालालजी,

कल रात को डाक्टर आये थे। उन्होंने हृदय की धड़कन के फोटोग्राफ लिये। ब्लड-प्रेसर जो टहलने जाने के पहले १६० था वह १९० हो गया था। आज सवेरे १८८/१०८ था। इसका अर्थ यह हुआ कि सर्पगन्धा का असर भी तात्कालिक है, कायमी नहीं है। डाक्टर भी परेशान तो हैं ही; पर दो-तीन दिन देखने के बाद सर्पगन्धा की मात्रा बढ़ाने या घटाने का विचार ये लोग करेंगे।

आपकी सम्पूर्ण शान्ति है। कोई आया गया नहीं। पट्टणी साहबका पत्र था कि "बिना इजाजत मिलने नहीं आऊंगा।" मैं उनसे ताजमहल होटल में मिल आऊंगा तो सन्तोष होगा। लोगों को आने देने के बारे में मैं भी आप के जितनी ही कड़ाई रखता हूँ।

प्यारेलाल तो शान्त दीखते हैं; मुझे लगता है कि समय पाकर जस भर जायगा और इस कसौटी से निकलकर वह अधिक शान्त और अधिक दृढ़ मनवाने लगे हो जायेंगे।

कल ही ताम को पागनीस भजन सुनाने आ रहे हैं। आप आयेंगे तो फिर एक बार बुलायेंगे।

लि० स्ने०,
महादेव

: १९७ :

वर्धा, १०-३-३८

जी, जमनालालजी,

क से अब उठ गए। की कोठरी में नहीं रहा जा सकेगा, ऐसा वापूजी है। कारण, गर्मी अ सह्य है। और उन्हें जुहू नहीं जाना है, इसलिए

आपकी इजाजत हो तो वह फिलहाल आपवाले मकान में सेगांव में आजायं, जैसे वह पहले रहा करते थे। इसमें आपको कोई आपत्ति तो नहीं होनी चाहिए। पर आपसे पूछ लेना अच्छा है, इसलिए पुछवाया है। अगर इस सम्बन्ध में तार करना ठीक जंचे तो तार करें। इससे बालकोवा को आपके घर में ले जाया जा सकेगा।

लि० सेवक,

महादेव के प्रणाम

: १९८ :

पेशावर, ३-५-३८

सेठ जमनालाल वजाज,
जयपुर

वल्लभभाई जयपुर नहीं जा सकते, यह कहना भूल गया। उन्हें मैसूर जाना है। स्वास्थ्य अच्छा है। जलवायु अति सुन्दर है, पर यात्रा का कार्यक्रम बहुत भारी होने के कारण रद्द कर दिया है।

बापू

: १९९ :

बम्बई, १२-५-३८

जमनालाल वजाज,
सीकर

आशा है कि सीकर की जनता तुम्हारी अपील सुनेगी। वहाँ जबतक रुकने की जरूरत हो तबतक तुम्हें रुकना चाहिए।

बापू

: २०० :

सेगांव, ११-६-३८

चि० जमनालाल,

महादेव के नाम तुम्हारा पत्र देखा। तुम्हारी व्यथा समझ सकता हूँ। मैं चाहता हूँ कि मेरा कदम उस व्यथा को, थोड़े-बहुत अंशों में भी, कम करने में सहायक बने। मैंने अखबारों के लिए एक लेख लिख तो रखा है, पर अभी छपाया नहीं। तुम्हारी सूचना विचारणीय तो है ही। मेरे स्वभाव के अनुकूल दूसरी वस्तु है। ऐसी बातें जब मैं प्रकट करता हूँ, तभी मुझे अधिक शान्ति

मिलती है। तुम्हारे पत्र में जो भय प्रकट किया गया है, वह व्यावहारिक चीज है। विचारपूर्वक और धर्म समझकर जो कदम मैं उठाऊँ उसपर दृढ़ रहने की शक्ति मैं खो बैठा हूँ, ऐसा मुझे नहीं लगता। फिर भी छपाने की जल्दी नहीं करूँगा। वह स्थागित रहा तो भी जो लोग गुजराती नहीं समझते उनके लिए तो गुजराती जैसा वक्तव्य अंग्रेजी में होना ही चाहिए।

सावित्री के पुत्र-जन्म के समाचार कल गोवर्धनदास के द्वारा मिल गए थे। लक्ष्मण प्रसाद को पत्र लिख रहा हूँ।

वापू के आशीर्वाद

: २०१ :

वर्धा, १२-६-३८

प्रिय जमनालालजी,

आपका पत्र वापूजी को पढ़ा दिया था। उनका उत्तर इसके साथ है। आपको अब यहां की परिस्थिति से वाकिफ कराता हूँ। वापू के इस प्रस्ताव का^१ मीराबहन को छोड़कर और सब स्त्रियों ने तीव्र विरोध किया है।

१. जब वापूजी शाम को घूमने के लिए जाया करते थे तब अनेक लोग उनके साथ जाते थे। उनमें से किसी-न-किसी के कंधे पर हाथ रखकर वापूजी चलते थे। इसमें लड़कियों की होड़ चलती थी कि 'आज वापूजी की लकड़ी बनूंगी....' 'आज मैं बनूंगी'। वर्धा के लोगों में एक इसकी चर्चा होने लगी और एक-दो मित्रों ने यह भी कहा कि वापूजी को देखकर इसका और लोगों के भी अनुकरण करने की सम्भावना है। इसलिए वापूजी ने अपना यह रिवाज छोड़ देने का प्रस्ताव किया और इस बारे में अपने साप्ताहिक के लिए लेख भी लिखा।

हममें से चन्द लोगों ने वापूजी के इस प्रस्ताव का विरोध किया। हमारी दलील यह थी कि वापूजी के लिए जो चीज बिल्कुल स्वाभाविक थी उसे छोड़ने से ही सारा वायुमंडल कृत्रिम हो जायगा। वापूजी का असाधारण अधिकार सब जानते हैं। उनका अनुकरण करने की कोई हिम्मत नहीं करेगा। और जैसा कि महादेवभाई ने लिखा है, हम ऐसे

राजकुमारी का विरोध तो सबसे अधिक तीव्र है। पुत्रों में सुरेन्द्रजी, बलवंतसिंहजी जैसी ने इसका स्वागत किया है। विरोधियों में मुझ जैसे हैं। मैंने तो अनेक कारणों से विरोध करके नीचे लिखे अनुसार सूचना की थी—

१. बापू को भी वह स्वतंत्रता नहीं लेनी चाहिए जो दूसरे नहीं ले सकते। अगर बापू का यह सिद्धान्त तत्त्वतः स्वीकार करें तो, बापू को अपने लिए तथा अपने तमाम साथियों के लिए, वहनों के तमाम व्यवितगत तथा एकान्तिक स्पर्श निषिद्ध मानने चाहिए।

२. जाहिरा तौर पर भी प्रत्येक अनावश्यक स्पर्श निषिद्ध मानना चाहिए।

इसके जवाब में बापू का कहना है कि नैष्ठिक ब्रह्मचारी के अलावा और सबके लिए ये दो नियम पर्याप्त हैं। पर जिसे नैष्ठिक ब्रह्मचर्य का पालन करना है उसके लिए तो स्पर्शमात्र वर्ज्य होना चाहिए, मैं यह चीज स्वीकार नहीं करता। पर यह तो मुझ-जैसी के क्षेत्र से बाहर की बात है। मैं तो इतना ही समझता हूँ कि अनेक वहनों बापू के स्पर्श से पवित्र हुई हैं और अपनी अनेक व्याधियों में बापू से आश्वासन प्राप्त कर सकी हैं। बापू को इस सेवा से वहनों को वंचित नहीं रखना चाहिए।

इस प्रस्ताव को समझानेवाला लम्बा लेख हरिजन के लिए पिछले हफ्ते बापू ने लिखाया था; उसे मैंने जोरदार कारण बताकर रोक दिया था। इस हफ्ते भी उसको रोकने की पूरी आशा है। फिर तो जो हो सो ठीक।

आपके पत्र से मैं जरा घबरा गया। बापू अमुक काम करें तो हमारा मार्ग सरल हो, यह कहना मुझे कठिन लगा। जिसका जितना अधिकार

उदाहरण जानते थे कि बापूजी के पवित्र व वात्सल्यपूर्ण स्पर्श से कई वहनों को आश्वासन व शान्ति मिलती थी। बापूजी के प्रस्ताव का विरोध हुआ, यह ठीक ही हुआ, किन्तु उनको इस विषय पर अपने विचार विस्तार से लिखने का मौका नहीं दिया गया, यह अच्छा नहीं हुआ।

—काका कालेलकर

उसका वैसा ही मार्ग । मैं समझता हूँ कि मैंने ऊपर जो मर्यादाएं बताई हैं उन सबको हम सब साथी स्वीकार करके बापू को निश्चिन्त कर दें तो बापू को कोई नया प्रस्ताव करने की बात नहीं रहेगी । इस चीज की जाहिरा चर्चा करने में मैं आज तो लाभ के बजाय हानि ही अधिक देखता हूँ । अधिक क्या लिखूँ ? सुशीला और प्यारेलाल दो दिन हुए यहां आये हैं । सुशीला की सेवा तो निषिद्ध नहीं मानी है । पर दूसरी बहनों को यह खटकता है । वे पूछती हैं कि हम उसकी अपेक्षा क्या कम पवित्र हैं ? इन सरदी के दिनों में भी ब्लड-प्रेसर १८०/१०८ रहता है । इसे चिन्ताजनक तो मानना ही चाहिए । पर इस तरह की चर्चाओं में जब चौबीसों घंटे लगे रहते हैं, तब ब्लड-प्रेसर कम कैसे हो सकता है ?

आपका,

महादेव

: २०२ :

३०-७-३८

चि० जमनालाल,

तुम्हारी यहाँ रहने आने की इच्छा है, ऐसा तुम यहाँ किसी से कह गए हो । आओ तो सबकुछ तैयार ही है । पर अगर न आना हो तो मेरा विचार किशोरलाल को कुछ समय-यहाँ रखने का है । लेकिन इसका मतलब यह बिल्कुल नहीं है कि तुम आते हो तो रुक जाओ । तुम न आ सको तो ही किशोरलाल आय । मर्हण रमण के पास जैसे भी हो सके जल्दी हो आओ, ऐसा मैं चाहता हूँ ।

बापू के आशीर्वाद

: २०३ :

श्रीहरि

वर्धा, ता० १८-१०-३८

पू० बापूजी,

श्री द्विवेदी का आपके नाम का पत्र देखा । मेरे पास भी उनका पत्र आया है । ग्वालियर राज में इन्होंने कुछ असें से ग्राम-सेवा का कार्य प्रारम्भ

किया है। बीच-बीच में मुझे इनके काम की रिपोर्ट मिली है। श्री हरिभाऊजी इनके काम के बारे में प्रत्यक्ष रूप से अधिक जानते हैं। आप इन्हें संदेश या आशीर्वाद भेजना चाहें तो कोई खास आपत्ति नहीं है।

आप अपना प्रोग्राम लिख भिजावें। यहां किस तारीख को पहुंचेंगे? श्री भणसालीजी की व्यवस्था ठीक है। आप चिन्ता न रखें। डा० नरेंद्र-प्रसाद पूरा खयाल रखते हैं। जमनालाल बजाज

: २०४ :

श्रीहरि

पीनार, वर्धा, ४-११-३८

पूज्य बापूजी,

आज मिति व तारीख के हिसाब से मुझे ४९ वर्ष पूरे हुए हैं। पचासवां वर्ष चालू हुआ है। आपका आशीर्वाद तो सदैव ही रहता है, परन्तु मैं जब विचार करता हूं तो मुझे इन दो-अढ़ाई वर्षों में ऐसा साफ दिखाई देता है कि मैं आपके आशीर्वाद का पात्र नहीं हूं। मेरी कमजोरियों का जब मैं विचार करता हूं तब तो इन वर्षों में खासकर छोटेलाजी को घटना के बाद मेरे मन में आत्महत्या के भी विचार आये, जिसे मैं कायरता व पाप समझता आ रहा था; बुद्धि से तो अभी भी समझता हूं। मुझे दुःख इस बात का विशेष रहता है कि मेरी उन्नति के बदले अवनति विशेष होती दिखाई दे रही है।

इसके कई कारण हो सकते हैं, परन्तु उन सबकी जिम्मेदारी तो मेरी ही है। देहली के पहले तक तो विचारों का जोर मेरे मन में चलता रहा। एक तो मैं सब सार्वजनिक कामों से, अगर सम्भव हो तो खानगी काम से भी, अलग हो जाऊं। अगर यह संभव न हो तो ज्यादा जिम्मेवारी का काम लेकर उसमें रात-दिन फंसा रहूं। परन्तु अब तो निकलने में ही अधिक समाधान मिलना संभव है।

मेरी कमजोरी मुझे इस प्रकार दिखाई दे रही है। अहिंसा व सत्य का आचरण कम होता दिखाई दे रहा है। डर है कि कहीं इसपर से श्रद्धा भी कम न हो जावे। इसी कारण असहनशीलता भी बढ़ रही है। क्रोध की मात्रा भी बढ़ती जा रही है। कामवासना बढ़ती हुई मालूम हो रही है। लोभ की

मात्रा भी । इतने सब दुर्गुण या कमजोरी जो मनुष्य अपने में बढ़ती हुई देख रहा है फिर उसे जीने का मोह कैसे रह सकता है ? याने मानसिक कमजोरों के विचार तक ही बात होती तो भी फिर प्रयत्न के लिए उत्साह रहता, परन्तु जब शरीर की इन्द्रियों को भी मैं काबू में न रख पाता हूँ याने प्रत्यक्ष शरीर से पाप होते दिखाई देता है तब लाचार बन जाता हूँ । ऊपरी हिम्मत तो बहुत ज्यादा रख रहा हूँ, रखने का प्रयत्न भी करता रहूँगा । परन्तु मुझे आज यह अनुभव हो रहा है कि कहीं यही दशा रही तो या तो पागल की स्थिति पर पहुँच जाना सम्भव है या पतन के मार्ग पर जाने का भय है । इसलिए आज अगर स्वाभाविक मृत्यु का निमन्त्रण आये तो मेरी आत्मा कहती है कि मुझे समाधान, शान्ति मिलेगी, क्योंकि मेरा भविष्य अंधेरे में दिखाई दे रहा है । मुझे आज यह विश्वास हो जावे कि मेरा पतन कभी नहीं होवेगा, मैं सत्य के मार्ग से नहीं हटूँगा तो मुझमें फिर नवजीवन, उत्साह आना सम्भव है । मुझे इन वर्षों में बहुत-सी मानसिक चोटें लगी हैं । कुटुम्बियों द्वारा, मित्रों द्वारा, जिसके लिए मेरी तैयारी न थी । अगर इसी प्रकार चोटें लगती ही रहें तो पागल होने के सिवाय दूसरा क्या होगा ? मृत्यु तो मेरे हाथ की बात नहीं है । आत्महत्या में तो कायरता व पाप दिखाई देता है । क्या करूँ; कुछ समझ में नहीं आता । मेरे दिल का दर्द किसे कहूँ ? कौन ऐसा है जो प्रेम से मेरी मानसिक स्थिति को सुधार सकता है ? मेरा भरोसा तो आपपर व विनोबा पर ही था । परन्तु आपसे तो अब आशा कम होती जा रही है । विनोबा से अभी आशा है । शायद कोई समाधानकारक मार्ग निकल जाय ।

इन वर्षों में मैं आपके पास कई बार हृदय खोलने के लिए आया, परन्तु आपकी मानसिक, शारीरिक व आस-पास की स्थिति के कारण पूरी तौर से खोल नहीं सका । इसका मेरे मन में दुःख रहा और ऐसा लगता रहा कि मैं आपको व अन्य मित्रों को धोखा तो नहीं दे रहा हूँ । क्योंकि मैं धोखे से बढ़कर पाप या नीच कृत्य नहीं मानता आया । इसलिए मैंने मेरी स्थिति कई मित्रों को, घरवालों को कहने का प्रयत्न किया ; परन्तु उसमें पूर्ण सत्य न रहने के वजह से या अन्य कई कारणों से उसका जो परिणाम आना चाहिए था वह नहीं आया । अब आप कोई राजमार्ग बता सकते हैं । मुझे तो लगता है कि अभी तक मेरी बुद्धि काम दे रही है । मेरे में जो-जो कमजोरियाँ हैं व

वे जिन कारणों से घुसी हैं वह भी मालूम हैं; उनको निकालने की इच्छा भी है। यह इच्छा तीव्र बनाई जा सकती है। परन्तु मेरे पास याने मेरे साथ कोई ऐसा व्यक्ति नहीं है जिसमें प्रेम, सेवा व उदारता भरी हुई हो; जिसके पवित्र चरित्र व प्रेममय वातावरण या सेवा से मेरे मन को शान्ति मिले। क्या इस प्रकार की बहन या भाई आपकी निगाह में हैं? अगर निगाह में है तो क्या उसका मेरे साथ रहकर मेरी सेवा करना सम्भव है? सार्वजनिक कार्यकर्ता के पास से काम छुड़ाकर उससे अपनी सेवा लेने की हिम्मत नहीं होती। मैंने जिन कमजोरियों का वर्णन किया है, उसका यह अर्थ नहीं है कि मुझमें पहले कमजोरियां नहीं थीं, इन वर्षों में ही आई हैं। वे पहले से ही थीं, परन्तु मुझे लगता था कि वे जोर से निकल रही हैं। परन्तु आज ऐसा नहीं मालूम हो रहा है, यही खास बात है।

आप कोई ऐसा मार्ग निकाल सकें तो निकालें जिससे मेरी मामूली मनुष्यों में गिनती हो। लोग अधिक पवित्र व उच्च न मानें तो शायद इससे भी मेरा कल्याण हो। आप मेरी इस अवस्था से दुखी तो होंगे ही परन्तु मैं क्या करूँ? समझ में नहीं आता। मुझे तो आपको प्रणाम करने में भी संकोच होता है।

मेरे मन में जिस प्रकार विचार आये आज जन्म-दिन के निमित्त लिख दिये हैं। आप जब यहां आवेंगे तब समय निकालकर जो कहना हो सो कहें, वहांतक मैं विनोबा से मदद लेने का प्रयत्न करूंगा।

जमनालाल बजाज

मैंने यह पत्र पू. विनोबा, चि. राधाकृष्ण को तो दिखा दिया है। जानकीदेवी व कमल आदि को फिर बता दूंगा। नकल रख ली है।

१. यह पत्रने लिख के बाद २७-११-३८ को जमनालालजी का गांधीजी से मिलना हुआ। तब पता चला कि उपरोक्त पत्र गांधीजी को नहीं मिला है। जमनालालजी ने तब अपना हृदय-मन्यन गांधीजी को बताया। कोई १। घंटे बातें हुईं। उसके बाद गांधीजी और जमनालालजी को और कामों में लग जाने से बात करने का समय नहीं मिला। २६-१२-३८ को जमनालालजी फिर गांधीजी से मिले और अपने

: २०५ :

सेगांव, २१-१२-३८

चि. जमनालाल,

तुम्हारे दोनों पत्र मिले थे। पहले पर अमल किया गया। दूसरे के लिए आग्रह क्यों हो ? जलियांवाला बाग मीटिंग में तुम न आ सको तो कोई हर्ज नहीं। भले ही केशवदेवजी हाजिरी दें। वोट की तो जरूरत नहीं होगी। तबीयत खराब है, ऐसा तुम निश्चय न कर बैठना। तबीयत को आराम की जरूरत है। वह मिलने से ठीक हो जायगी। तुम हिन्दुस्तान में या सीलोन में थोड़ी मुसाफिरी कर लो तो बस हो जायगा। काम मात्र की चिन्ता छोड़ दो।

रजबअली का कारोबार ठीक है क्या ? जानकीवहन कैसी है ?

बापू के आशीर्वाद

४-११-३८ के पत्र की नकल गांधीजी को दिखाई। उस दिन मौन होने के कारण गांधीजी ने अपने निम्न विचार लिख दिये—

“कल कुछ देर हम बातें कर लेंगे अथवा एक-दो दिन रहा जा सके तो रह जाओ। तुम्हारी बीमारी की दवा मुझे आसान लगती है। घबड़ाने का कोई कारण नहीं है। तुम्हारा विनाश तो है ही नहीं। पर तुम्हारे दोषों को स्वीकार में करता हूं क्योंकि मुझे तो ऐसे बहुत अनुभव हो चुके हैं। यहां गांठ सुलझाकर जाना, अभी तो इतना ही कहता हूं।”

गांधीजी ने चाहा कि जमनालालजी एक-दो दिन ठहर जायं, पर जयपुर-सरकार ने जमनालालजी पर जयपुर में प्रवेश करने पर जो पाबंदी लगाई थी उसके विरोध में वह जयपुर जाना आवश्यक समझते थे। इस कारण वह रुक न सके। अतः उसी दिन (२६-१२-३८ को) गांधीजी ने अपने विचार पत्र द्वारा भी विस्तार से लिख भेजे। यह पत्र आगे दिया है।

: २०६ :

सेगांव, २६-१२-३८

वि: जमनालाल,

अमी अंग्रेजी की एक सुंदर उक्ति देखी थी। उसका अर्थ यह है कि मनुष्य को अपने दोषों का चिन्तन न करके गुणों का करना चाहिए, क्योंकि मनुष्य जैसा चिन्तन करता है वैसा बनता है। इसका अर्थ यह नहीं कि दोष देखे ही नहीं। देखे तो जरूर, लेकिन उनका विचार करके पागल न बने। ऐसा हमारे शास्त्रों में भी मिलता है। इस कारण तुमको आत्मविश्वास रखकर यह निश्चय करना चाहिए कि तुम्हारे हाथों कल्याण ही होनेवाला है। हुआ तो है ही।

तुम्हें अतिलोभ छोड़ना उचित है। व्यक्तिगत व्यापार परोपकार के लिए भी खत्म कर देना चाहिए। खत्म न कर सको तो कड़ी मर्यादा निश्चित करनी चाहिए। राजनैतिक क्षेत्र से भी निकलने का प्रयत्न करना चाहिए। अगर उसमें रहना ही पड़े और तुम अपनी ही शर्तों पर रह सकते हो तो केवल मध्यप्रांत के संगठन का कार्य करो। पर तुम्हारा क्षेत्र तो पारमार्थिक व्यापार है। इसलिए तुम फिर से चर्खा-संघ में अपनी सारी शक्ति का उपयोग करो। यह काम तुम्हारी बुद्धि, तुम्हारी नीति और तुम्हारी व्यापार-शक्ति का पूरा उपयोग ले सकता है। राजनीति में बहुत गन्दगी रहती है। उसके अन्दर तुमको सन्तोष मिले, इसकी कम ही सम्भावना है। चर्खा-संघ पूर्ण सफल हो जाय तो सहज ही पूर्ण स्वराज मिल सकता है। इसमें तुम कूद पड़ो, तो ग्राम-उद्योग, अस्पृश्यता-निवारण आदि में भी थोड़ा-बहुत ध्यान दे सकते हो। लेकिन वह तो तुम्हारी इच्छा के अनुसार ही। यह तो अतिलोभ को रोकने के लिए और तुमको मन के मुताबिक पूरा काम मिल सके इसके लिए सूचित कर दिया है।

दूसरी वस्तु विकार है। यह जरा कठिन है। मैं अगर तुमको ठीक-ठीक समझा होऊं तो मैं यह समझता हूँ कि तुमको स्त्री-परिचर्या रोकना उचित है। सब इसे पचा नहीं सकते। यह कह सकते हैं कि हमारे मंडल में स्त्री-परिचर्या करनेवाला अविकाश में मैं अकेला हूँ। मेरी सफ़लता या असफलता का निर्णय मेरी मृत्यु के बाद ही निकल सकेगा। मेरे लिए तो यह प्रयोग ही

है। मैं स्वयं भी दावे के साथ नहीं कह सकता कि मैं सफल ही हुआ हूँ। मेरी क्रामना शुकदेवजी की स्थिति को पहुँचने की है। उस स्थिति से मैं कई योजन दूर हूँ। अगर तुमको आत्मविश्वास हो तो मुझे कुछ कहना ही नहीं है। लेकिन अगर न हो और मेरा समझना ठीक हो तो तुमको गहरे उतरकर उचित परिवर्तन करना चाहिए। इसमें स्त्री-सेवा छोड़ने की बात नहीं है।

इनमें से एक भी चीज की प्रतिध्वनि तुम्हारे हृदय में न हो तो कुछ करना नहीं है। विचारों का आदान-प्रदान करना। निराशा को कहीं भी स्थान नहीं है। तुम पतित नहीं हो, सत्यनिष्ठ हो। सत्यनिष्ठ का पतन संभव ही नहीं।

बापू के आशीर्वाद

: २०७ :

नई दिल्ली, ३०-१२-३६

पूज्य श्री बापूजी,

मैं कल फ्रण्टियर मेल से सवाई माधोपुर पहुँचा। उतरते ही जयपुर राज्य की लाइन के स्टेशन पर जयपुर राज्य के नीचे लिखे अधिकारी उपस्थित मिले।

- (१) रा. व. लाला दीवानचन्द, डिप्टी इन्स्पेक्टर जनरल पुलिस
 - (२) श्री डी. एन. चक्रवर्ती, सुपरिण्डेंट पुलिस
 - (३) हसनअली, सब-इन्स्पेक्टर पुलिस
 - (४) श्री. लक्ष्मीनारायण, तहसीलदार, सवाई माधोपुर
- दस मिनट बाद मि. यंग, इन्स्पेक्टर जनरल पुलिस, भी आगए थे। सबकी मौजूदगी में मुझपर जो नोटिस तामील किया गया उसकी नकल इसके साथ है।^१

१. जमनालालजी पर निम्न नोटिस तामील किया गया था—
सेठ जमनालाल बजाज आफ वर्ग

चूँकि जयपुर-सरकार को यह जतलाया गया है कि जयपुर राज्य में आपकी उपस्थिति और कार्यशीलताओं से शांति-भंग होने की संभावना है, इसलिए, जनहित की दृष्टि से और सार्वजनिक शांति के खयाल से यह जरूरी

मि. यंग मुझसे कोई १॥ घंटे तक बातचीत करते रहे। वैसे तो मैंने ऐसी किसी रुकावट को न मानने की ही तैयारी कर ली थी, परन्तु उस दिन आपने जो अपना दृष्टिबिन्दु मुझे बताया वह मुझे जँच गया था और इसलिए मैं इस मनाही को मानकर दिल्ली चला आया। जयपुर प्रजा-मंडल के मित्रों से मिलकर उनकी स्थिति जान लेना जरूरी था।

प्रजा-मंडल के मित्रों का मत था कि मुझे तुरन्त ही इस आज्ञा को भंग कर देना चाहिए था; परन्तु यहाँ थी. हीरालालजी को जब मैंने आपके विचार बताये तो उन्हें वे पसन्द आये। मेरी इस रोक के सम्बन्ध में आज एक वक्तव्य मैंने अखबारों में दिया है। उसकी भी एक प्रति इसके साथ भेज रहा हूँ।

कल से ज. प्र. मंडल की कार्यकारिणी की मीटिंग जयपुर में होगी। उसमें मुझपर लगाई गई रोक से उत्पन्न परिस्थिति पर विचार तथा प्रजा-मंडल की राजनैतिक मांग का कच्चा ढाँचा तैयार किया जायगा। उसे लेकर मैं तथा श्री. हीरालालजी ३-४ दिन में वारडोली आ जायेंगे और आपकी राय तथा सूचना जानकर उसे पक्का बना लेने का विचार है।

मुझपर यदि रुकावट लगाई जाय तो उसके बारे में आपने एक चिट्ठी लिखने को कहा था। वह यदि मेरी तरफ से भेजनी हो तो उसका मसविदा बनाकर श्री. सागरमल के हाथ भेज दीजिए। यदि आप खुद इस विषय में किसीको पत्रादि लिखना मुनासिब समझें तो उसकी भी सूचना मुझे इनके साथ भिजवा दीजिएगा।^१

जमनालाल बजाज का प्रणाम

समझा गया है कि जयपुर राज्य में आपका प्रवेश गैर-कानूनी करार दे दिया जाय।

इसलिए आप अगले हफ्त तक जयपुर राज्य में प्रवेश न करें।

बहुवम कौंसिल ऑफ स्टेट,

एम० अल्लाफ ए० खेरी

सेक्रेटरी, कौंसिल ऑफ स्टेट, जयपुर

१. इस पत्र के मिलते ही गांधीजी ने श्री राधाकृष्ण बजाज को लिखा—

“यह तार भेजो। खत भी साथ में है।

: २०८ :

बम्बई, १६-१-३९

पूज्य श्री वापूजी,

इस पत्र के साथ मि. यंग की ओर से श्री. देशपांडेजी (गोविन्दगढ़) को भेजे हुए पत्र की^१ नकल भेज रहा हूँ। श्री देशपांडेजी ने श्री शंकर-लाल भाई को भी उसकी नकल भेजी है। उन्होंने आपको लिखा ही होगा। इसका जो जवाब आप उन्हें भेजेंगे वह कृपया मुझे भी सूचित कर दें। वैसे तो अन्डरटेकिंग (प्रतिज्ञा) देने में हर्ज नहीं था, परन्तु वर्तमान स्थिति में प्रश्न विचारणीय हो जाता है। मेरे कार्यक्रम की नकल भी आपको भेज रहा हूँ।

जमनालाल बजाज का प्रणाम

: २०९ :

बम्बई, १७-१-३९

प्रियबहन राजकुमारीजी,

कल पू. वापूजी का तार मिलने पर यहां से मैंने जयपुर दरबार की स्टेट

“तार। हुक्म के बारे में कोई चिन्ता नहीं। अगर हो सके तो वारडोली आ जाओ।” —वापू

लेकिन उपरोक्त तार भेजने से पहले ही जमनालालजी का नई दिल्ली से भेजा हुआ ता. ३१-१२-३८ का निम्न तार मिला—

“सागरमल नहीं आ रहे हैं। वापू को मंजूरी का तार दो कि जयपुर के दोस्तों से वारडोली में ४ तारीख को मिल सकेंगे।”

इस तार की पीठ पर गांधीजी ने श्री प्यारेलाल के द्वारा श्री राधा-कृष्णजी के लिए लिखवाया कि पहले भेजे गए तार को जगह नीचे लिखा तार भेजो—

“तुम्हारा तार। आप—जयपुर के मित्रों से ४ तारीख को वारडोली में खुशी से मिल सकूंगा।” —वापू

१. इस पत्र में राजस्थान चरखा-संघ के सदस्यों से राजनीति में भाग न लेने की अन्डरटेकिंग मांगी गई थी।

कौन्सिल को जो पत्र लिखा था उसकी नकल व वहां के नोटिफिकेशन की नकल उन्हें भेज दी है। इस पत्र के साथ जयपुर गजट के नं. ४५१८ के सारांश की नकल भेज रहा हूं। शायद बापूजी को इसकी जरूरत पड़े।

कल जो कागजात बापूजी ने मंगवाये हैं, उसपर से मालूम होता है कि इस 'हरिजन' में वह इस विषय पर कुछ लिखेंगे। यदि बापूजी के उस लेख की एक नकल आप मुझे वर्धा के पते पर भिजवा देंगी तो जयपुर राज्य में प्रचार करने के लिए मैं उसका उपयोग करना चाहता हूं। जिस समय हरिजन प्रकाशित होगा उसी समय उसे पत्रिका के रूप में छानने का विचार है। इसलिए यदि उसकी नकल पहले ही मिल जायगी, तो इस काम में सुविधा होगी। मैं कल यहां से वर्धा जाने वाला हूं।

जमनालाल बजाज के बंदेमातरम्

: २१० :

बारडोली, २८-१-३९

जानकीदेवी बजाज,
वर्धा,

अभी जयपुर तबतक न जाओ, जबतक कि डाक्टर और मैं दोनों यह प्रमाणपत्र न दे दें कि तुम बिल्कुल स्वस्थ और सानन्द हो। बापू

: २११ :

आगरा, ३-२-३९

महात्मा गांधी,
वर्धा

आशा है आपने रिहाई के बाद का वक्तव्य देख लिया है। अब जल्द-से-जल्द पैदल जयपुर-प्रवेश की योजना बना रहा हूं। घनश्यामदासजी फिर से प्रवेश करने में विलम्ब करने पर जोर दे रहे हैं। मैं सहमत नहीं हूं जबतक कि सरकार लिखित रूप में न दे। मैं समझता हूं कि बीचम का पत्रव्यवहार अब प्रकाशित हो जाना चाहिए। उत्सुकता है। "लफ़िईश्वोर" के पते पर स्वास्थ्य और प्रोग्राम की सूचना दीजिए। मेरा फोन नं० ६६ है।

जमनालाल

महात्मा गांधी, नई दिल्ली, ४-२-३९
वर्धा

जहांतक जिम्मेदार पुलिस अधिकारी का सवाल है जमनालालजी ने उससे जवानी अनुरोध किया है कि वह अधिकारियों को फिर विचार करने का मौका दें। क्या मैं जमनालालजी से कहूं कि वह अधिकारियों को लिखें कि पुलिस अधिकारी का हुक्म कैसा मूर्खतापूर्ण है, और आठ तारीख तक का समय दें। उन्हें अनुकूल पत्र का मसविदा भेज रहा हूं। अगर आप सहमत हों तो उन्हें पत्र द्वारा सलाह दें। महादेव

: २१३ :

महादेव देसाई
विड़ला हाउस,
नई दिल्ली

वर्धा

हालांकि पूरी बात जाने बगैर तुम्हारा सुझाव मुझे नहीं जंचा, तो भी मैं जमनालालजी को सुझा रहा हूं कि वह तुम्हारी सूचनाओं पर ध्यान दें। स्वास्थ्य अच्छा है।^१ बापू

: २१४ :

जमनालाल,
मार्फत लकिइंशोर, आगरा

४-२-३९

तुम्हारा तार। महादेवभाई ने तुमको कुछ सुझाव तार द्वारा भेजे हैं। उनका पालन करो। स्वास्थ्य अच्छा है। वा, मणिवेन गिरफ्तार हो गई हैं।

बापू

१. जमनालालजी की डायरी में इस सम्बन्ध में ४-२-३९ को लिखी गई निम्नलिखित सूचना मिलती है—

“वर्धा दो बार फोन। आखिर, मेरा मन हो, उस मुताबिक करने को बापू की इजाजत आ गई। सुख मिला। लड़ाई के प्रोग्राम की योजना व चर्चा। जाट-नेताओं से, विद्यार्थियों से, कार्यकर्ताओं से बातें।

जयपुर, ६-२-३९
महात्मा गांधी,
वर्मा

कल दोपहर बाद जमनालालजी की गिरफ्तारी तक उनके साथ रहा सेठजी को स्पेशल ट्रेन द्वारा फीज और सशस्त्र पुलिस-सहित हमारे साथ जयपुर के पश्चिम में पहुँचाया गया। वहाँ से मोटरकारों द्वारा उन्हें अज्ञात स्थान को ले जाया गया। उनके लड़के, सेक्रेटरी और नौकर को भी साथ ले जाया गया। इन्स्पेक्टर जनरल ने गिरफ्तारी के समय यह वादा किया था कि दो घंटे के बाद यह बताया जायगा कि सेठजी को कहाँ भेजा गया है। बार-बार अनुरोध करने पर भी अभी तक उन्होंने इस विषय में कुछ नहीं बताया। अधिकारीगण इस विषय में सूचना देने से निश्चित रूप में इन्कार कर रहे हैं। सभी अत्यधिक चिन्तित हैं। अपने आदेश राजस्थान स्टोर्स की मार्फत तार द्वारा भेजें।

चन्द्रभाल जोहरी

: २१६ :

जमनालालजी जहाँ कहीं भी हैं, सुरक्षित हैं। वक्तव्य प्रकाशित कराने का प्रयत्न कर रहा हूँ। मुझे सूचित करते रहो।^१

बापू

: २१७ :

७-२-३९

चि. जानकी बहेन,

तुम्हें चिन्ता नहीं करनी है। जो चिन्ता करता है वह लड़ैया नहीं कहलाता। जयपुर जाने में कुछ सार नहीं है। इसलिए यहीं बैठे धर्म-पालन करना है। ईश्वर को जो करना होगा, वह होगा।

१. श्री चंद्रभाल जोहरी के ६-२-३९ के तार उत्तर में गांधीजी ने उपरोक्त तार श्री जोहरीजी को भिजवाने को लिखाया था। यह मजमून उस तार की पीठ पर लिखा हुआ है।

टेलीफोन से आई हुई सूचनाएं अपने पास रखता हूं। कुछ वक्तव्य निकालने की इच्छा है। मोटर नहीं रोकता।

तुम्हारी आज की हालत में तुम्हारा यहां आना किसलिए है ?

बापू के आशीर्वाद

: २१८

महात्मा गांधी,
वर्धा

आगरा, ९-२-३९

वक्तव्य देखा। यंग के बारे में अधिकांश वर्णन टेलीफोन-सन्देश के ग्राम के कारण गलत है। सच्चा वर्णन 'हिन्दुस्तान टाइम्स' में ८-९ तारीख के डाक-संस्करण में प्रकाशित हुआ है। आशा है कि जरूरत के अनुसार (काम) करेंगे। रविवार को (जयपुर राज्य में) फिर प्रवेश कर रहा हूं।

जमनालाल

: २१९ :

जमनालालजी,
सैनिक, आगरा।

आपका तार मिला। मेरे बयान में निश्चित संशोधन करके भेजिए। संशोधित रूप में प्रकाशित करायेंगे। यह बिल्कुल स्पष्ट है कि आपको एक छोटे-से दल के साथ बिना सूचना दिये अगर सम्भव हो तो पैदल सरहद पार करना चाहिए। जानकीदेवी को वर्धा नहीं छोड़ना चाहिए। वह शरीर से कमजोर हैं और कमला का प्रसूति-काल निकट है, इसलिए उनका वर्धा छोड़ना खतरनाक है। अगर वह गईं तो संघर्ष में जरूर भाग लेंगी। समाप्त होने के पहले कभी वापस न लौट सकेंगी। मुझे विश्वास है कि अभी उनके

१. जमनालालजी को जयपुर-पुलिस ने ५ फरवरी को गिरफ्तार किया था और ७ फरवरी को जयपुर की हद के बाहर, भरतपुर राज्य की हद में ले जाकर छोड़ दिया था। इसके बाद जमनालालजी ने १२-२-३९ को जयपुर-हद में तीसरी बार प्रवेश किया। तब उनको विराटनगर में गिरफ्तार करके मोरांसागर डाकबंगले में कैद रखा गया था।

लिए ऐसा करने का समय नहीं आया है। वह स्वस्थ होतीं और अन्य कारणों से भी बर्बा स्वतंत्रता से छोड़ सकतीं तो भी मैं उनके बर्बा छोड़ने को प्रोत्साहन न देता और उनको तब के लिए सुरक्षित रखता जब संघर्ष पूरे जोर पर शुरू हो जाता।

: २२० :

राजकोट, २६-२-३९

राधाकृष्ण वजाज,

जयप्रजा, आगरा,

जयपुर शहर में हड़ताल न हो।

बापू

: २२१ :

आगरा, २७-२-३९

महात्मा गांधी,

वांकाणेर।

आपका तार मिला। जयपुर में हड़ताल सहज ही हो गई है और वाइसराय के आगमन के सिलसिले में जारी है। हम हड़ताल के पक्ष में हैं। अगर आप (हड़ताल) पसन्द न करते हों तो तार दीजिए। राधाकृष्ण

: २२२ :

वाइसराय के आने पर हड़ताल बन्द कर दी जानी चाहिए। पर इसका आखिरी फैसला तुम लोगों को ही करना चाहिए।^१ बापू

१. यह तथा पिछले दो तार जयपुर-सत्याग्रह के समय के हैं। इस तार का मजमून राधाकृष्ण वजाज, जो जमनालालजी की गिरफ्तारी के बाद जयपुर-सत्याग्रह का काम-काज देखते थे, के ता० २७-२-३९ के तार के पीछे गांधीजी के हस्ताक्षर में लिखा हुआ है।

इसके संबंध में जमनालालजी के विचार उनकी २५-२-३९ की डायरी में निम्न रूप में लिखे हैं—

दिनांक २२-३-३९
 चि. जमनालाल, दिल्ली, १६-३-३९

तुम्हारा पत्र मिला । जान-बूझकर ज्यादा नहीं लिखना चाहता । मेरा दृढ़ अभिप्राय है कि हमें अपनी मांग को बढ़ाना नहीं है । प्रजामंडल को बिना शर्त मान्यता दे और सिविल लिबर्टी (नागरिक स्वतंत्रता) दे दे तो सविनय-भंग-आंदोलन समाप्त कर दिया जाय । कैदी तो छोड़े ही ।

तुम्हारी तबीयत ठीक रहती होगी । मानसिक स्थिति भी उत्तम होगी । कुछ पढ़ते हो ? कातते हो ? वजन कितना है ? फल वगैरह तो खाना ही चाहिए । इसमें हठ करना मोह है । स्वाद के लिए नहीं किन्तु शरीर मांगे तो औषधि के रूप से दिया जाय । बापू के आशीर्वाद

: २२४ :

पूज्य बापूजी,

मोरां सागर (जयपुर), १५-४-३९

पू. वा की बीमारी के समाचार पढ़कर चिन्ता हो रही थी । बाद में ठीक होने के समाचार पढ़े हैं, आशा है वा अब बिल्कुल ठीक होंगी । राजकोट के मामले की रिपोर्ट सन्तोषजनक नहीं आ रही है । ईश्वर ठाकुरसाहब व उनके सलाहकारों को सद्बुद्धि प्रदान करे । आपको तो शायद अभी राजकोट ठहरना पड़ेगा ।

कई दिनों से विचार हो रहा था कि वाइसराय के जयपुर आने के बारे में कौंसिल आफ स्टेट को पत्र लिखें कि उनका इस समय आना प्रजा व राज्य के हक में ठीक नहीं होगा । जयपुर राज्य में भयंकर अकाल पड़ रहा है । दूसरी तरफ वाइसराय के स्वागत में लाखों रुपयों का नाश होगा रोज़ानी आदि में । मैंने तो यह भी सोचा कि वाइसराय जबतक जयपुर में रहें मैं विरोध में उपवास रखूँ । परन्तु बाद में कई कारणों से पत्र नहीं भेजा ।

२. इसके बाद ही गांधीजी की आज्ञा से जयपुर प्रजा-मंडल की कौंसिल ने २२-३-३९ को सत्याग्रह स्थगित कर दिया था ।

रामदुर्ग स्टेट (कर्नाटक) में जो घटना हुई उसे पढ़कर दुःख पहुंचना स्वाभाविक था ।^१ इस घटना से तो आपने स्टेटों में सत्याग्रह स्थगित कर दिया यह बहुत ठीक किया, ऐसा विश्वास हो गया । परमात्मा जो कुछ करता है वह करता है वह ठीक ही करता है ।

मेरा स्वास्थ्य तो बहुत ठीक है । खांसी बिलकुल चली गई । पांव में दर्द भी नहीं रहा । वजन तो ११-४ को लिया था । १९६ करीब है । याने ११, १२ रतल कम हुआ है । मुझे वजन कम होने की चिन्ता नहीं है । मैं करीब पन्चीस रोज़ से एक ही बार भोजन करता हूँ । शाम को दूध लेता हूँ । यहां का पानी भारी होने के कारण गरम करके पीता हूँ । इससे ठीक लाभ पहुंचता है ।

मेरा मन तो यहां लग गया है । शान्ति भी ठीक मिल रही है । विचार भी प्रायः ठीक चलते हैं । कई बार कमजोरियों के खयाल से उदासीनता ब्रूना आ जाया करता है । बाद में विचार करने से, पढ़ने से उत्साह व भविष्य ठीक दिखाई देने लगता है । भक्ति की ओर झुकाव बढ़ रहा है । बढ़ा रहा हूँ । परमात्मा की दया रही और आपका तथा विनोबा का आशीर्वाद रहा तो जीवन में उत्साह ठीक आ जायगा । पत्र सुबह प्रार्थना के बाद लिखता हूँ, जैसे विचार आये वैसे ही । पू. वा को प्रणाम । सरदार वहां हों तो प्रणाम । नारायणदास भाई की तो कई बार याद आती रहती है ।

जमनालाल का प्रणाम

१. रामदुर्ग प्रजा-मंडल के अध्यक्ष और कुछ कार्यकर्ताओं को रियासती सरकार ने गिरफ्तार कर लिया था । अपने नेताओं को छोड़ने के लिए और शायद बदला लेने के हेतु से भी, करीब २००० नगरवासियों ने वहां इकट्ठे होकर सरकारी कर्मचारियों पर हमला किया । इस हमले को दबाने के लिए सरकार ने गोली चलाई । इस आन्दोलन के परिणामस्वरूप रियासत में ब्रह्म-गणतन्त्रों में आपसी झगड़ा छिड़ गया था ।

: २२५ :

एप्रिल, १९३९ (?)

चि० जानकीवहन,

कल तो नानाभाई और मनुभाई आते हैं। उनको सेगांव आने देना अच्छा होगा। आजकल यहां भीड़ नहीं है। और उनको लेने के लिए मुन्नालाल जाते हैं तो खाली क्यों तुमको तकलीफ दूं? मंगलवार को शायद पांच आदमी आवेंगे। उनको भी सेगांव लाना तो चाहता हूं। कुछ परिवर्तन करना होगा तो देख लूंगा। जमनालाल पकड़े गए सो अच्छा ही हुआ।

बापू के आशीर्वाद
विवाह-विधि^१ नानाभाई करेंगे। व्यास भी भले आवे।

: २२६ :

राजकोट, १३-५-३९

चि० जमनालाल,

तुम्हारे जयपुर लाये जाने का हाल मिला। तबीयत ठीक सुंदार लेना। वजन ज्यादा नहीं घटना चाहिए। फल बराबर खाना ही चाहिए। तला-गला न खाना। वैद्य की कोई दवा खानी हो तो खाना। मुझे राजकोट लिखना। अभी तो यहीं रहना होगा। यहाँ की चिन्ता करने-जैसी कोई बात नहीं है। महादेव साथ हैं। उसकी (तबीयत) ठीक रहती है।

बापू के आशीर्वाद

: २२७ :

सेगांव, ३-८-३९

प्रिय मुरब्बी जमनालालजी,

हरिजन-आश्रम के ट्रस्ट के विषय का प्रस्ताव इसके साथ भेज रहा हूं। इसपर बापू की और मेरी सही हो गई है। अपनी सही करके आप नरहरिभाई को भेज देंगे।

१. मनुभाई पंचोली और विजयाबेन पटेल के विवाह के सम्बन्ध में।

आपकी तबीयत के बारे में चिन्ताजनक खबर सुनी थी। दिल्ली से आपको मिलने के लिए आने का विचार किया; पर कलकत्ते के कैदियों को देखने जाने को अविक आवश्यक मानकर वापू ने मुझे वहां भेजा और कहा कि कलकत्ते से लौटने के बाद जरूरत होगी तो हो आना। शंकरलाल ने भी मिलने का तार किया था। आपकी इच्छा हो तो तुरन्त आजाऊं। वाइसराय ने ५ ता० को वापू को मिलने के लिए बुलाया था। परन्तु पत्र में लिखा था कि कोई खास काम नहीं है, लेकिन बहुत दिन से नहीं मिले हैं, इसलिए हम मिलें तो अच्छा हो। इसपर वापू ने लिख दिया कि हाल ही में दिल्ली से आया हूं और थका हूं, काम भी बहुत पड़े हैं, इसलिए अभी तो माफ करें। २०वीं के बाद कोई तारीख देंगे तो मिलूंगा। रियासतों के बारे में उन लोगों की नीति जरा भी समझीते की ओर हो, ऐसा नहीं लगता। २०वीं के बाद अगर वाइसराय को मिलना हो तो वहां क्या होता है, यह आपको जताने का प्रयत्न करूंगा।

आप वहां खूब कामकाज में दिन गुजारते हैं, यह जानकारी श्रीमन् से मिली थी। इसलिए आपको काम में अकेलापन तो महसूस नहीं होता होगा। तबीयत ठीक नहीं रहती, यह दुख की बात है सही। बम्बई से किसी डाक्टर को वहां देखने के लिए नहीं बुलाया जा सकता क्या?

पूज्य वापू की तबीयत बहुत अच्छी रहती है। मीराबहन विहार में बीमार पड़कर वापस आ गई हैं। डाक्टर सुशीला दिल्ली अस्पताल में एक महीना और अनुभव के लिए गई हैं। जानकी बहन को जब मिलें तो मेरा प्रणाम कहिएगा।

लि० स्ने०

महादेव के प्रणाम

। २२८ :

जयपुर स्टेट कडी, ७-८-३९

प्रिय श्री. महादेवभाई,

आपका खत मिला। आपकी कलकत्ते की खबर अखबार में देखी।

×

×

×

वाइसराय के इन दिनों के व्यवहार को देखते हुए मेरी ऐसी इच्छा होती:

हैं कि जबतक वह स्पष्ट तौर से मिलने का कारण न लिखे तबतक बापूजी उनसे मिलने न जायें। बापूजी इस समय नहीं गए यह बहुत अच्छा किया। इससे मुझे खुशी हुई। बापूजी से कहें कि जयपुर के मामले में वह विशेष चिन्ता न करें। मैं यहां की असलियत से वाकिफ होता जा रहा हूं। भीतर बहुत ही गन्दगी भरी हुई है। प्रजा के लिए तो कोई अपनेको जवाबदार समझता ही नहीं है।

कल हीरालालजी आदि सब मित्र छूट गए हैं। समय तो लगेगा लेकिन परमात्मा की कृपा से और बापूजी के आशीर्वाद से गन्दगी जरूर दूर होगी। वर्तमान स्थिति को देखते हुए तो मुझे काफी समय नहीं देना होगा। श्री. महाराजा साहब आंगए हैं।

मुझे उनसे कुछ आशा तो थी परन्तु वह कुछ कर सकते हैं या नहीं मालूम नहीं। मैंने उन्हें एक खत तो लिखा है। उनसे मिलना तो वर्तमान हालत में संभव नहीं दिखाई देता है। अंग्रेजों में जो अच्छाई होती है वह भी यहां कम दिखाई देती है। पर उनमें जो बुराईयां हैं उनका पद-पद पर अनुभव होता है।

मेरे स्वास्थ्य आदि के विषय में तो कमलनयन ने आपसे बात की होगी। शंकरलालभाई का स्वभाव तो घबराने का अधिक है, इससे आशा है कि बापूजी उनकी बातों पर अधिक खयाल न करेंगे। मेरे स्वास्थ्य के कारण तो आपके आने की जरूरत नहीं है, पर यदि किसी मौके पर आप २/४ दिन के लिए आ सकें व यहां की हालत से वाकिफ हो सकें तो अच्छा होगा, खासकर शिकारखाना व जंगलात के अमानुषिक कानूनों से।

नागपुर टाइम्स में (ता. ३-८ के) राधाकृष्ण का आर्टिकल आपने देखा होगा। न देखा हो तो जरूर पढ़ें। उससे आपको कुछ कल्पना हो सकेगी। बापूजी का स्वास्थ्य ठीक है, यह पढ़कर समाधान हुआ।

बम्बई से डाक्टर को बुलाने की तो आवश्यकता बिल्कुल मालूम नहीं होती। यदि सुशीला का दिल्ली से वर्धा वापस जाते वक्त मुझे देखकर जाना

१. यह पत्र लिखने के बाद जमर्नालालजी को ९-८-३९ को गांधीजी का तार मिला कि वह महादेवभाई के साथ बम्बई से डा. भरुचा को भिजवा

संभव हो सके तो ठीक है। वह सारी स्थिति से आप लोगों की भी वाकिफ कर सकेगी। अधिकारियों का व्यवहार ठीक नहीं मालूम होने से मेरे जले हुए घाव का इलाज कल से यहां के एक नेचरोपेय की मदद से शुरू किया है।

हरिजन-आश्रम के ट्रस्ट के ठराव पर सही करके भेज रहा हूं। जमनालाल बजाज के वन्देमातरम् (नकल पर से लिया गया। इसमें मूल से कुछ फरक हो सकता है।)

: २२९ :

जयपुर, २-९-३९

पू. बापूजी,

कल पत्र लिखा वह मिल गया होगा। श्री जयपुर महाराजा से कल बात हुई। उस पर से यह मालूम हुआ कि वह किसी ऊंचे दर्जे के हिन्दुस्तानी को दीवान बनाने की इच्छा रखते हैं। उन्होंने अपनी इच्छा वाइसराय से कह भी दी है। क्या आप भी वाइसराय को सूचित करना ठीक समझते हैं? नहीं तो मेरी इच्छा तो होती है कि मैं एक बार वा. सराय से मिलकर जयपुर की आज की स्थिति में योग्य हिन्दुस्तानी दीवान ही सफल हो सकेगा, यह कहूं। अगर यह ठीक नहीं समझा जाय या सम्भव न हो तो पत्र लिखना चाहता हूं। क्योंकि अभी तक दीवान की नियुक्ति का फैसला नहीं हुआ है। एक बार हो जाने पर कठिनाई हो जायगी। आप अपनी राय लिख भेजें। मैं भी सोचूंगा।

हिन्दुस्तानी दीवानों में आप कोई खास नाम बता सकते हैं जिस पर वाइसराय भी आपत्ति न करके स्वीकार कर लें? मैंने कल महाराजा को कुछ नाम नोट करवाये हैं, जिसमें विशेष रूप से तो कुंवर सर महाराजा सिंहजी का है। आप श्री राजकुमारीवहन से पूछकर लिखें कि वह कब तक भारत आनेवाले हैं? उन्हें यह जगह ऑफर की जाय तो वह स्वीकार कर लेंगे न? सर शादीलाल का नाम भी मैंने कहा है। आज शायद फिर महाराजा साहब से मिलना पड़े। जमनालाल बजाज का प्रणाम

रहे हैं। इसके जवाब में भी जमनालालजी ने तार भेजा कि फिलहाल बम्बई से डाक्टर को भजने की कोई जरूरत नहीं है।

: २३० :

(खानगी)

जयपुर, ५-९-३९

पूज्य बापूजी,

मैंने आज शिमला फोन करने की कोशिश की परन्तु राजकुमारी-बहन के बंगले के फोन नम्बर नहीं मिले। दूसरे, सात-आठ घंटे तक लाइन मिलना सम्भव नहीं था। इसलिए एक्सप्रेस तार भेजा—

महात्मा गांधी,

मैनोर-विला, शिमला

महादेवभाई या राजकुमारीजी आज रात को जयपुर ६७ नम्बर पर व्यक्तिगत फोन करने की व्यवस्था करें, ऐसा इन्तजाम करें। वाइसराय से अनुरोध करें कि अगर सम्भव हो तो जयपुर के लिए भारतीय प्रधान मंत्री नियुक्त किया जाय। कार्यक्रम और फोन नम्बर सूचित करें।

जमनालाल

आपका शिमला से दिया हुआ यह तार रात को ८॥ बजे मिला।

"अगर आसानी से हो सके तो ८ तारीख को वर्वा की मीटिंग में हाजिर हो।

बापू"

इस समय वर्किंग कमेटी के समय उपस्थित होने की इच्छा तो होती है, परन्तु यहाँ का कार्य छोड़कर आने का उत्साह नहीं हो रहा है।

श्री महाराजा साहब से दो बार तो मिल चुका। कल फिर १२॥ बजे मिलने वाला हूँ। उम्मीद तो है कि प्रजा-मण्डल के प्रतिबंध का प्रश्न कल जरूर तय हो जायगा। अखबारों का प्रतिबंध सीकर किसान कैदियों को छोड़ने का प्रश्न भी शायद तय हो जायगा। तब तो मैं आने की कोशिश करूँगा। अन्यथा इस समय श्री महाराजा से मिलकर जो परस्पर विश्वास, प्रेम संपादन हो रहा है, उस बल पर ऊपर के तथा अन्य कई प्रश्न हल होने की आशा दिखाई देती है। मेरी गैरहाजिरी से सम्भव है कि बीच के लोग गड़बड़ी डाल दें। इसलिए रह जाना भाग पड़ेगा। जयपुर के लिए तो मैं आपसे यही मदद इस समय चाहता हूँ कि कोई योग्य भारतवासी दीवान आ जाय तो फिर बहुत-से प्रश्न मिल-जुलकर तय हो सकेंगे। आप उचित

समझें तो वाइसराय को लिखें । अन्यथा यहां तो मैं पूरी कोशिश कर रहा हूँ ।

मुझे एक बात और लिख देनी है । कलकत्ते में सुभाषबाबू व मौलाना के वहां न होने के कारण उनसे तो मैं नहीं मिल सका । परन्तु श्री शरदबाबू से मिलकर मैंने खून साफ तीर से बातें कीं । मेरी समझ है, उसका उनके मन पर ठीक परिणाम हुआ था । उन्होंने कहा कि सुभाष-बाबू को वह समझायेंगे व आपके पास लेकर आयेंगे या उन्हें भेज देंगे । मैं भी उस समय हाजिर रह सकूँ तो ठीक रहेगा । उनकी बातें सुनने के बाद आप जो मार्ग (formula) निकालेंगे वह सुभाषबाबू स्वीकार कर लें । अब तो सरदारजी ने उनको बुलवा ही लिया है । मुझे तो पूरी आशा है कि आप चाहेंगे तो उस तरह बहुत करके वह तैयार हो जायेंगे । लड़ाई के बारे में ब्रिटिश सरकार से झमेले में जाना होगा क्या ? मैं तो समझता हूँ, शायद आप लोग एक आवाज से इस समय जो वाजिव शर्त रखेंगे वह स्वीकार हो जाय । रखना चाहिए या नहीं, यह आपके विचारने की बात है । मेरी समझ से तो रखी जा सकती है ।

चि. राधाकृष्ण को भेजा है । आप जो उचित समझें इसके हाथ जवाब भिजवा दें ।

मैंने वह स्थान छोड़ दिया है । न्यू होटल में रहने आया हूँ ।

जमनालाल बजाज का प्रणाम

: २३१ :

दिल्ली,

६-९-३९

चि. जमनालाल,

दीवान के बारे में कठिन बात है । शिमला में ऐसी कुछ बात हुई ही नहीं थी । अगर तुम्हारी दृष्टि से तुमारा वहीं रहना अधिक लाभदायी है तो वही किया जाय । आराम से आ सकते हैं तो आ जाना ।

बापू के आशीर्वाद

: २३२ :

श्रीहरि

जयपुर, १०-९-३९

पूज्य बापूजी,

यहां के कार्य में मेहनत तो खूब करनी पड़ रही है। परन्तु परिणाम सन्तोषकारक आ रहा है। मेरी समझ से प्रायः अपनी मांगें तो पूरी हो ही जायेंगी, जल्दी ही। साथ में रचनात्मक कार्य में स्टेट की ओर से और भी ठीक सहयोग मिलना सम्भव है। श्री महाराजा साहब के बारे में मेरा खयाल, ज्यों-ज्यों परिचय बढ़ता जा रहा है, ठीक हो रहा है। उनके पास योग्य सलाहकार की कमी है। आज के मेरे स्टेटमेन्ट से आपको आज तक के कार्य की स्थिति का पता चल जायगा। कल जन्मगांठ है, उस समय भी कुछ बातें साफ हो जायेंगी। अगर आप मेरे स्टेटमेन्ट का हवाला देते हुए जयपुर में ब्रिटिश प्राइम मिनिस्टर न भेजकर ऊंचे दर्जे का हिन्दुस्तानी भेजने के लिए हरिजन में लिख सकें तो उसका शायद पोलिटिकल डिपार्ट-मेन्ट पर ठीक असर पड़ेगा। मैं तो कोशिश कर ही रहा हूं। मैं अभी तक तो दूध फल पर ही हूं। ता. १५ तक यहां रहूंगा। वाद में सीकर की ओर जानेवाला हूं।

जमनालाल का प्रणाम

: २३३ :

सेगांव, ३-१२-३९

चि. जमनालाल,

तुम्हारा पत्र मिला था। तुम और ५० वर्ष पूरे करो और तुम्हारी शुभेच्छाएं परिपूर्ण हों। निराश विलकुल मत होना। शान्ति से वहां तबीयत सुधारो। यहां ठीक चल रहा है। कमलनयन लम्बी बातें कर गया था। रामकृष्ण का मन अभ्यास में लग गया मालूम होता है। ओम् मजे करती है। श्रीमन् का तो पूछना ही क्या! अपने कर्तव्य में परायण रहता है। राजाजी आज आये हैं। एंडरूज यहीं हैं। आज डा. जाकिर हुसेन आ रहे हैं।

बापू के आशीर्वाद

: २३४ :

वर्धा, २६-१-४०

जयपुर के बारे में मैं अभी लिखना नहीं चाहता । इस वक्त का मेरा दिल्ली जाना मेरी दृष्टि से बहुत महत्वपूर्ण है । इसलिए मेरा अभी कुछ न कहना ही उचित है । वहां तो बात कहूंगा ही । अपने को कोई जल्दी नहीं है । तुम्हारा इलाज पूरा हो जाने पर ही जाने का विचार करना है ।^१

: २३५ :

श्रीहरि

पूना, २९-१-४०

पू. बापूजी,

मैं परसों यहां आ पहुंचा । इलाज पूर्ववत् उसी रोज से शुरू हो गया है । दामोदर को भी कल डाक्टर ने जांचा । खून, पेशाब आदि देखकर पूरी रिपोर्ट एक हफ्ते में देने को कहा है । चि. मदालसा को आराम है । अब उसे चलने-फिरने की पूरी इजाजत मिल गई है ।

जयपुर से होम मिनिस्टर का जो पत्र आया था, वह मैंने आपको दिखाया ही था । उस पत्र का जो जवाब मैं देना चाहता हूं, उसका ड्राफ्ट आपके पास इस पत्र के साथ भेज रहा हूं । आप उसे देखें व जो सुधार करना ठीक समझें करें । मैंने आज सुबह श्री. हीरालालजी शास्त्री को बलकत्ता तार दिया है कि वे पूना आते समय रास्ते में वर्धा उतर जायं व आपसे मिल लें । अभी के कार्यक्रम के अनुसार वे बुधवार शाम को मेल से वर्धा उतरेंगे । जयपुर की वर्तमान परिस्थिति को देखते हुए मेरा विचार हो रहा है कि आपके वाइसराय से मिलने के बाद एक दफा मैं उनसे मिलूं । अगर आप ठीक समझें तो अपनी मुलाकात में उनसे जिक्र करिए कि जयपुर के मामले में पूरी परिस्थिति वे समझना चाहते हैं तो मैं उनसे मिलकर समझा दूं । यदि उन्होंने मुझे पोलिटिकल डिपार्टमेंट से मिलने का इन्तजाम करा

१. जयपुर के सवाल पर, गांधीजी ने मौन होने के कारण जमनालालजी को यह जवाब लिखकर दिया था ।

दिया तो मैं उन लोगों को भी साफ तरह से समझा सकूंगा। इससे बाहर से जो खराबी व गलतफहमी होती है, उसे मिटाने में बहुत सुभीता होगा। यदि आप उसे ठीक समझते हों तो इसका जिक्र वाइसराय से करें। यदि आप यह ठीक समझते हों कि मैं उन्हें अलग पत्र लिखूँ, तो आप मुझे उसका ड्राफ्ट बनाकर भेज दें, ताकि मैं उन्हें अलग लिख सकूँ।

कल शाम को जयपुर से फोन आया था, जिससे मालूम हुआ कि पुलिस ने खादी-भंडार, खादी-आश्रम, प्रजा-मंडल के दफ्तर, श्री. पाटनीजी व मिश्राजी के मकान पर छापा मारा। वहाँ उन्हें कोई खास चीज मिली नहीं। सिर्फ 'जयपुर-रहस्य' नाम की एक किताब जप्त कर ली गई। शहर में इससे सनसनी फैली हुई है। इस तरह पुलिस को अपना आतंक जमाने का मौका मिल रहा है, जिसका मुमकिन है लोगों पर बुरा परिणाम हो। ऐसी परिस्थिति को देखते हुए मेरा मन यहां नहीं लगता। मेरी बहुत इच्छा होती है कि वहां जाकर रहूँ व मामला सुलझाने की चेष्टा करूँ।

आज तक हुई घटनाओं पर प्रकाश डालता हुआ एक छोटा-सा वक्तव्य प्रेस में देने की इच्छा है। यदि आप इसे समयानुकूल समझते हैं तो जिस आशय का वक्तव्य प्रकाशित करना ठीक हो वह श्री. शास्त्रीजी के साथ भेजें।

जमनालाल बजाज का प्रणाम

: २३६ :

पूना, ३१-१-४०

महात्मा गांधी,
वर्धा

जयपुर की ताजा खबरें निराशाजनक हैं। रियासत की चालवाजी त्रासदायक और अन्यायपूर्ण है। जयपुर फ़ौरन जाने की ज़रूरत महसूस करता हूँ। तार द्वारा इजाजत दीजिए। इलाज का ठीक ध्यान रखूंगा।

जमनालाल

: २३७ :

सेगांव, १-२-४०

चि० जमनालाल,

तुम्हारा पत्र और तार मिले । शास्त्रीजी से बातें कीं ।

तुम्हारी वहां की मियाद पूरी होने तक जयपुर जाने की विल्कुल जरूरत नहीं है । फिर मेरा दिल्ली का काम निबटा नहीं है, तबतक जाने की कोई बात है ही नहीं । इसलिए १५ तक सहज ही पहुंच जाते हैं । फिर कितने दिन बाकी रहते हैं ? तबीयत ठीक करना भी धर्म है, यह समझना जरूरी है । तुम्हारा मसविदा ठीक नहीं मालूम होता । तुमको कोई फरियाद करनी हो तो वह महाराजा से ही करनी है । उसे बीच में लाने में कोई सार नहीं समझता । तुम जब घूमने-फिरने लग जाओगे तब उनसे खुद जाकर मिल सकते हो । फिर जो होता हो सो हो ।

बाइसराय के साथ जितनी गहराई में तुम चाहते हो उतना मैं नहीं जा सकता । मूल बात के साथ जितना मेल हो उतने तक ही मैं जा सकता हूं । तुम्हारे मिलने के बारे में दिल्ली से लौटने के बाद विचार करेंगे ।

मैं समझता हूं कि इसमें सब उत्तर आ जाते हैं । बाकी शास्त्रीजी बतावेंगे । जानकीदेवी और मदालसा मजे में होंगे । बापू के आशीर्वाद

: २३८ :

श्रीहरि

पूना, ३-२-४०

पू० बापूजी,

श्री हीरालालजी से जयपुर के बारे में बातचीत हुई है । मेरा मन तो जयपुर जाकर बैठने का हो गया था । अब आपकी आज्ञा के अनुसार फरवरी आखिर तक यहीं रहकर इलाज कराता रहूंगा ।

होम मिनिस्टर के पत्र का जवाब देना मुझे ठीक मालूम देता है । वहां की परिस्थिति का व भविष्य का विचार करते हुए जो पत्र तैयार किया गया है वह हीरालालजी आपको दिखायेंगे । आप पसन्द कर लेंगे तो वह पत्र चला जायगा, नहीं तो आप जैसा लिखायेंगे वैसा भेज दिया जायगा ।

जयपुर के मित्र लोग भी चाहते थे कि मेरी ओर से कोई सार्वजनिक

तौर से बयान निकले तो ठीक रहेगा । पर आपने मुझे यह राय दी कि इस समय मुझे कोई बयान नहीं देना चाहिए, इसलिए मैंने अपने नाम से कोई बयान नहीं दिया है । श्री हीरालालजी ने मेरी सलाह से एक छोटा सा बयान दिया है, वह आपको दिखायेंगे ही ।

वाइसराय के साथ जयपुर के सम्बन्ध में कोई आशाजनक या अन्य प्रकार से बात हुई हो तो आप श्री हीरालालजी से कह देंगे तो वह मुझे सूचना भेज देंगे । मेरा, मदालसा, जानकीदेवी का ठीक चल रहा है । दामोदर का एक्स्टरे लिया था । कोई खास शिकायत नहीं मालूम होती है ।

जमनालाल बजाज का प्रणाम

: २३९ :

पूना, २३-२-४०

महात्मा गांधी,
मालिकांदा, बंगाल

जयपुर-सरकार दमन-नीति का संचालन शुरू कर चुकी है । आपसे पटने में मिलने के बाद जयपुर पहुंचने का इरादा रखता हूँ ।

जमनालाल

: २४० :

जयपुर, ४-४-४०

पू० वापूजी,

मेरी, श्री शास्त्रीजी और पाटनीजी की प्राइम मिनिस्टर^१ से कई मुलाकातें हो चुकी हैं । प्राइम मिनिस्टर की मनोवृत्ति बहुत संकुचित है । और हमारे खजाने से वे बड़े प्रतिगामी विचारों के आदमी हैं । इसलिए मुलाकातों के दौरान में चोट पहुंचानेवाली बातें भी आईं । और ऐसे मौके भी आये जब बातचीत खत्म होती हुई मालूम पड़ने लगी । वैसे प्राइम मिनिस्टर परिव्रनी और लगनवाले आदमी तो मालूम होते हैं । इनकी मनोवृत्ति कुछ ठीक रहे तो सम्भव है ठीक-ठीक काम चल जाय ।

१. राजा ज्ञाननाथ । सर बीचम के बाद जयपुर के प्रधान मंत्री बनाये गए थे ।

९ मार्च '३९ के नोटिफिकेशन को वापस लेने के लिए लिखे गए मेरे पत्र के उत्तर में कौंसिल ने यह जानना चाहा कि नोटिफिकेशन में आपत्तिजनक बात कौन-सी है ? ऐसी हालत में नोटिफिकेशन के डिटेल के बारे में बात-चीत करनी पड़ी। प्राइम मिनिस्टर ने यह तो शुरू में ही जाहिर कर दिया कि प्रजा-मण्डल के नाम के बारे में वह कोई आपत्ति नहीं उठावेंगे और यहां का पदाधिकारी बाहर की किसी संस्था का पदाधिकारी न रह सके, इस बात पर भी आप्रह्न नहीं करेंगे। बाकी चार बातें रहीं। उनमें से प्रजा-मण्डल का मेम्बर बनने का हकदार कौन है, यह सवाल विशेष कठिनाई के बिना ही साफ हो गया। दूसरा महाराज के प्रति भक्ति का सवाल भी हल हो गया, क्योंकि महाराज की छत्रछाया में उत्तरदायी शासन चाहने का अर्थ महाराज के प्रति भक्ति शामिल समझ ली गई। तीसरे प्रजा की शिकायतों को मिटाने के लिए कानूनी उपाय काम में लेने की शर्त के बारे में भी काफी झंझट होने के बाद समझौता हो जाने की मूर्त हो रही है। इस मामले में प्राइम मिनिस्टर का जोर इसी बात पर रहा कि हम लोग जनता के पास न पहुंचें और सरकार से कहकर ही शिकायतों को मिटवाने की कोशिश करें। जनता के पास पहुंचने में किसी प्रकार की रुकावट स्वीकार करने से हम लोग साफ इन्कार हो गए। तब यह सवाल प्रायः ठीक होने की दशा में आगया। चौथा सवाल बाहर की संस्थाओं से सम्बन्ध (एफिलिएशन) न रखने का है। इस बारे में प्राइम मिनिस्टर का आप्रह्न है कि यह बात विधान में साफ होनी चाहिए। इन चार बातों के अलावा उत्तरदायी शासन प्राप्त करने के उद्देश्य के बारे में बड़ी आपत्ति प्रकट की गई। परन्तु इसमें अपनी ओर से कुछ भी परिवर्तन न करने का निश्चय प्रकट करने के बाद प्राइम मिनिस्टर का यह आप्रह्न रहा है कि 'व्येय' (आवजेक्ट) शब्द के पहले 'अन्तिम' (अल्टीमेट) शब्द और जोड़ दिया जाय। एक आपत्ति जयपुर राज्य के बाहर रहनेवाले जयपुर निवासियों की प्रवासी कमेटियां बनाने के बारे में उठाई गई है। अब असल में त्रास मतभेद तीन सवालों के बारे में है। अपनी ओर से रजिस्ट्रेशन के आवेदनपत्र में इन तीनों बातों को साफ कर देने की तैयारी है। परन्तु 'आवजेक्ट' के पहले 'अल्टीमेट' जोड़ने की तैयारी नहीं है। और प्रवासी कमेटियों के बारे में भी अड़ रहने का विचार है। बाहर

की संस्थाओं से सम्बन्ध न रखने की बात सिद्धान्त में ठीक नहीं मालूम होती, हालांकि व्यवहार में विशेष हानि नहीं दिखाई देती है।

प्राइम मिनिस्टर आज बाहर गए हैं। ७-८ को वापस आयेंगे तब फिर मिलना होगा। इस समय तो यही आशा है कि मतभेद के सवाल ठीक हो जायेंगे। और अगर हो गए तो प्राइम मिनिस्टर का कहना है कि वह कौंसिल की १०-४ की बैठक में इस सवाल का अन्तिम फैसला करवा देंगे। महाराज से मिलना नहीं हो सका। समझौता हो जाने के बाद मिलना सम्भव हो सकता है। महाराज ने अपनी तरफ से कुछ जोर तो लगाया मालूम होता है। कम-से-कम इतना स्पष्ट है कि ये लोग लड़ पड़ने पर तुले हुए नहीं दीखते।

समझौता हो गया तब तो सम्भव है मैं वॉकिंग कमेटी की बैठक के लिए चला जाऊं। समझौता न हुआ तब तो आने का सवाल है ही नहीं। समझौता हो जाने की सूरत में भी शायद मैं १५-२० दिन इधर ही ठहरने का विचार कर लूं।

रजिस्ट्रेशन के लिए जो आवेदनपत्र देने का विचार है उसकी तथा विधान की नकल आपके पास भेजी है। इस सम्बन्ध में आपको कुछ सूचना करनी हो तो मुझसे ७-४ को नं० ६७ पर जयपुर परसनल फोन करवा दें—खासकर विधान में 'आब्जेक्ट' के पहले 'अल्टीमेट' जोड़ने न जोड़ने के बारे में और बाहर के 'एफिलिएशन' के बारे में।

जमनालाल बजाज का प्रणाम

: २४१ :

सेवाग्राम, ७-४-४०

भाई जमनालालजी,

आपका खत पहुंचा आज की डाक में, और मैंने तुरन्त ही पू० बापूजी को दे दिया। उन्होंने पढ़ के कहा है कि कोई सूचना की जरूरत नहीं है। इसलिए मैं फोन नहीं कर रही हूं। पू० बापूजी अच्छे हैं, काम में मगन हैं। कहते हैं जब आप आयेंगे तब बातचीत हो जायगी।

आशा है आप स्वस्थ हैं और आपके काम में सफलता मिलेगी।

आपकी वहन
अमृत कुंवर

: २४२ :

वर्षा, १२-४-४०

जमनालाल वजाज

जयपुर

ववाइयाँ ।^१ जवतक जल्दरी हो वहीं ठहरो ।

वापू

: २४३ :

सेवाग्राम, २०-५-४०

चि० जमनालाल,

सरोजिनीदेवी को लिखने की मेरी हिम्मत नहीं थी। काटजू को अनजाना नहीं गिन सकते। प्रसिद्ध वकील हैं और कांग्रेस के प्रधान थे। बड़ा ओहदा था। लोगों को ऐसा मोह भी छोड़ना चाहिए।

ओम् नापास हुई लगती है। ऐसा हो तो निराश न हो। फिर मेहनत करके पास हो ही जायगी। एक प्रसिद्ध आदमी २१ बार नापास हुआ, पर अन्त में खट से पास होगया।

वापू के आशीर्वाद

: २४४ :

सेवाग्राम, १-६-४०

चि० जमनालाल,

तुम्हारा खत मिला। काटजूजी ने मुझे लिखा था। जयपुर का तो अच्छा हो गया माना जाय। हमारे कोई कार्यकर्ता जल्दवाजी न करें। भाषण देना ही पड़े तो खादी इत्यादि पर दे। आर्थिक-सामाजिक सुधार के लिए काफी अवकाश है।

तुम्हारी तबीयत बिल्कुल अच्छी मानी जाय ? जानकीदेवी कैसी हैं ?

१. जयपुर-सरकार और जयपुर राज्य-प्रजा-मंडल में समझौता हो जाने पर।

क्या डा० पुरुषोत्तम पटेल का देहान्त हुआ ? उनकी पत्नी का नाम क्या है ?

डा० पटेल की पत्नी का पत्र साय है ।
बापू के आशीर्वाद

: २४५ :

ट्रेन में, २५-९-४०

चि० जमनालाल,

तुम्हारा जयपुरवाला आज ही पढ़ा । 'हरिजन' के लिए लिखने बैठा ; पर विचार किया कि अभी न लिखूँ । यह सोचकर छोड़ दिया कि लिखने से तुम अधिक निगाह में चढ़ जाओगे । लेकिन तुम समझते हो कि मेरे लिखने से लाभ ही होगा तो मैं लिखने को तैयार हूँ । तुम्हारी और राजेन्द्रबाबू की तबीयत कैसी है ? मैं शिमला जा रहा हूँ । रविवार या सोमवार को सेवाग्राम लौटूँगा ।

वहाँ का काम तुम्हारे संतोष के लायक चल रहा होगा ।

बापू के आशीर्वाद

: २४६ :

सेवाग्राम, १६-७-४१

चि० जमनालाल,

मेरा जो तुममें ही लगा रहेगा । वहाँ इच्छित लाभ मिले तो मुझे बहुत शान्ति मिलेगी । अधिक आधार तो राजकुमारी के निर्मल प्रेम के ऊपर है । लेकिन तुम्हारी मानसिक दृढ़ता का भी भाग उसमें होगा ही । खाने में या और किसीमें कुछ परिवर्तन करना हो तो मुझे लिखना या तार देना ।

मदालसा आज मीराबहन के पास रह गई है । उसकी भावनाएं तो बहुत ऊंची हैं । उसका शरीर ठीक हो जाय और प्रसूति निर्विघ्न हो जाय तो मैं मानता हूँ कि वह जरूर चमकेगी । विनोबा का शिक्षण सफल होना चाहिए ।

बापू के आशीर्वाद

: २४७ :

शिमला वेस्ट, १८-७-४१

पूज्य बापूजी,

कल भेजा तार व पत्र तो मिल गया होगा। आपका पत्र वहन के पत्र में मिला। मेरा ठीक जम रहा है। मैं इस बात का पूरा खयाल रखता हूँ कि यहाँ बोज़ रूप न होने पाऊँ। घर के सब ठीक प्रेम करते हैं। कल शाम को राजकुमारीवहन के साथ घूमने गया था। आज सुबह मुंशीजी व तोफा-वाई (उनका कुत्ता) व उसके दो अर्दली के साथ घूम आया। मैं तो ज्यादा घूमना चाहता था परन्तु तोफा के कारण २॥। माइल अन्दाज घूमना हुआ। शाम को इतना और हो जायगा। घूमना तो मैं बढ़ा लूँगा। आज तीन दिन बाद पहले कसरत, बाद में मालिश हुई। मेरा खाने का चार दफा रखना पड़ेगा ऐसा मालूम देता है। सुबह घूमकर आने पर दूध, थोड़े फल, आम या दूसरे, सेब, आड़ू, बगैरह; ११ वजे साग, फल, दही (अन्न नहीं); ४ वजे चाय के समय पांच तोले अंदाज के टोस्ट, साग (सेलेड डाले हुए) व टमाटर का रस, फल। शाम को साढ़े सात वजे घूमकर आने के बाद साग का रस साग, दूध, फल। इस तरह अभी चलाकर देखना है। अगर भविष्य में तीन बार में व्यवस्था ठीक बैठ जायगी तो वैसा कर लूँगा। साग बहुत ही अच्छी तरह से स्टीम किये हुए—सिझाये हुए मिलते हैं। फल भी आड़ू (पीच), नासपाती, सेब, आम मिल जाते हैं। दूध घर की गायों का उत्तम मिलता है। दाल, चावल, मिठाई, केले बगैरह का सम्बन्ध तो नहीं आया है। आलू के कल थोड़े-से टुकड़े ले लिये थे। आज से बन्द कर दिये हैं। मटर भी बन्द कर दी है। यहाँ सलगम आदि के साग भी बनाते हैं। जमीकंद तो मुझे पसंद नहीं है। इस बारे में सूचना करना हो तो कर दीजिएगा। हाँ, आज छोटी-छोटी सूखी भिंडी बहुत थोड़े धी में भुंजी हुई (तली हुई) दी थी। स्वाद तो लगती है। इस बारे में, आप ज्यादा धीमे तली हुई तो पसन्द नहीं करते हैं, यह मैंने कह दिया है। खान-पान का मैं व वहन मिलकर सुन्दर तरह से जमा लेंग। मानसिक दृढ़ता के बारे में तो कुछ समय के बाद ही मालूम हो सकेगा। आपका आशीर्वाद तो है ही। वहन का प्रेम भी देख रहा है। मुझे पूरा विदवास होने पर ही लिख सकूँगा। आप विशेष चिन्ता न कर रोज

आशीर्वाद प्रदान करते रहें। चि० मद्रू से तो मुझे भी बहुत आशा है, शरीर ठीक हो जावे तो। खानसाहब को आखिर मेरे माफक होना ही पड़ा। अब ठीक होंगे। आते समय मिलना नहीं हुआ। मैं अब ज्यादा नहीं लिखूंगा। वहन रोज लिखती ही है। वहन के साथ सुबह करीब १ घंटा काता भी है।

जमनालाल का प्रणाम

: २४८ :

सेवाग्राम, (जवाब दिया : २७-७-४१)

चि० जमनालाल,

तुम्हारे बुखार का हाल पढ़कर कुछ घबराहट हुई। परन्तु तार से शान्ति मिली है। वहां तबीयत बिल्कुल ठीक हो जानी चाहिए। सेवा (लेने) में दुःख का कारण नहीं है। प्रभु के प्रीत्यर्थ लेना। आशा करना कि सब सेवाओं का बदला ईश्वर सी गुनी दूसरी सेवाओं में दिलवायगा। यह कुटुम्ब ही सेवाभावी है। उसके पिता भी ऐसे ही सीधे (सरल) थे। सचमुच देखा जाय तो उन्हें ही कपूरथला का राजा होना चाहिए था, पर वह ईसाई माने गए इसलिए गद्दी दूसरे को मिली।

बापू के आशीर्वाद

: २४९ :

शिमला, २७-७-४१

पू. बापूजी,

आपका पत्र अभी वहन राजकुमारी के पत्र में मिला। मेरा जुकाम ब ज्वर तो तीन रोज में ही चला गया था। मैं परसों तो आठ माइल से भी ज्यादा—दोनों समय मिलकर—बूसा था। कल पांच माइल। क्योंकि शाम को सर वाजपेई मुझसे मिलने आगए थे। बहुत देर तक बातचीत होती रही। खासकर मुझे तो जयपुर की स्थिति पर ही बात करनी थी। इनके पिता, सर शीतलाप्रसाद जयपुर में चीफ जस्टिस हैं। इनकी राय से जबतक महाराज वापस न आ जायं, सर वायली से मिलकर विशेष लाभ नहीं होगा। मुझे भी यह राय ठीक मालूम देती है; कोशिश करके मिलने का मोह छोड़ दिया है। मेरी इच्छा यहां ता. १०-१२ अगस्त तक रहने की है। वाद में दो-

चार रोज हरिद्वार, गुरुकुल म (अभयजी के पास) रहने की इच्छा है। हरिद्वार गए भी मुझे बहुत वर्ष हो गए। वहां मुझे गंगा के कारण अच्छा मालूम देता है। वहां से, अगर संभव हुआ तो, देहरादून में जवाहरलालजी से मिल आऊंगा। बाद में, चि. ओम्, राजनारायण के पास नैनीताल एक सप्ताह रहने का इरादा है। ओम् बराबर लिखती रहती है। बाद में अगर आपको इजाजत मिल जायगी तो एक महीना सीकर रह आऊंगा। अगस्त में वहां मौसम ठीक हो जाता है। ज्यादा समय यहां रहने से जो लाभ व प्रेम मुझे मिला है, उसमें कम होने का मुझे डर बना रहेगा। मैंने मेरा यह प्रोग्राम बहन को बता दिया है। आप इजाजत देंगे तो निश्चय कर लूंगा। दूसरी बार फिर कभी आना हुआ तो ज्यादा समय तक भी रह सकूंगा। क्योंकि फिर तो मैं इस कुटुम्ब का ही व्यक्ति बनकर आऊंगा। वैसे हालत में मुझे भी संकोच नहीं रहेगा और कुटुम्ब की भी थोड़ी-बहुत सेवा कर सकूंगा। मेरा तो अब यह मानना होता जा रहा है कि इस आदर्श कुटुम्ब का परिचय आपकी अपेक्षा मेरा ज्यादा हो जाना सम्भव है। आया है आपको ईर्ष्या तो नहीं होगी। रायजादा हंसराजजी अभी मिलने आये हैं। आपको प्रणाम लिखाते हैं। स्वास्थ्य इनका ठीक है।

जमनालाल का प्रणाम

: २५० :

सेवाग्राम, २७-७-४१

चि. जमनालाल,

तुम्हारा पत्र मिला। मेरी प्रार्थना तो चालू ही है। और तुम्हारे प्रयत्न पर मुझे श्रद्धा है। राजकुमारी का संस्पर्ग है और दूसरी तरफ से भी वहां का वातावरण साफ है। इसलिए मैंने तो वहां के (तुम्हारे) निवास से (तुम्हें लाभ होने की) बड़ी आशा बांध रखी है। मदालसा खूब खुश है। यह अच्छी तरह खाना खाती है। उसे कुमारी-याक खाने की छूट दी है। जो कुछ वह खाती है, खूब स्वाद से। जानकीदेवी भी ठीक आनन्द में रहती हैं, इसलिए इधर तो सब कुशल है।

धनश्यामदास परसों गए।

बापू का आशीर्वाद

: २५१ :

सेवाग्राम, ३०-७-४१

चि. जमनालाल,

तुम्हारा पत्र मिला । तुम्हें अच्छा लगे, तभी तक वहां रहना है । अगर मुझसे ज्यादा अच्छा इस कुटुम्ब से जोड़ो, तो मुझे अच्छा लगेगा । ईर्ष्या नहीं होगी । पर आज जो वहां रहने में ही डरते हो तो कैसे मेरा-जैसा सम्बन्ध जोड़ोगे ? जबतक रा. कु. वहां रहें तबतक रहने में हर्ज नहीं हो सकता । परन्तु तुम्हें जैसा ठीक लगे, वैसा करना । जवाहरलाल से मिलो, यह तो अच्छा ही है । मिलने की खबर अखबार में न आने देना । देहरादून के पास आनन्दमयी देवी रहती हैं । वह कमला की गुरु थीं । अच्छी वाई कही जाती हैं । मिल सको तो मिल लेना । बहुत दौड़-धूप न करना ।

बापू के आशीर्वाद

: २५२ :

सेवाग्राम, १४-८-४१

चि. जमनालाल,

तुम्हारी तबीयत वहां सुधर रही हो, ऐसा लगता है । डा. मेंकल के कहने से मालूम होता है कि घुटने की तकलीफ तो रह जायगी । अगर उतने ही पर रुक जाय तो मैं कोई हर्ज नहीं देखता । वहां मानसिक शांति मिले, तबतक न खिसकना ।

वाइली से मिलने का आग्रह न रह जाय । सहज में मिल जाय तो हर्ज नहीं; पर कोशिश से मिले तो अच्छा नहीं ।

रामकृष्ण से मिलकर बहुत संतोष हुआ । वह जेल का पूरा लाभ उठा रहा है ।

बापू के आशीर्वाद

: २५३ :

सेवाग्राम, १७-८-४१

चि. जमनालाल,

तुम्हारा पत्र मिला । यहां आ जाना । पीछे सीकर वगैरह का विचार

करेंगे। आज श्राद्ध^१ में लगा हूं। मधु आई है। इसलिए अविक नहीं। ओम और उसके पतिदेव को आशीर्वाद।

वापू के आशीर्वाद

: २५४ :

चि. जमनालाल

सेवाग्राम, २४-८-४१

तुम्हारे तार का जवाब दिया है। उसका जवाब भी आगया। महेश के विषय में निश्चिन्तता नहीं है। वर्षों का रोग शांत है; पर उसे जड़ मूल से नाबूद नहीं मान सकते। विशेष खुराक आदि ले रहा है। थकावट भी आ जाती है। ऐसी स्थिति में खास काम के बिना बाहर नहीं निकलना चाहिए। तुम्हें किसी मदद की जरूरत है क्या? है तो किस तरह की?

शान्ता को वहां बुलाने में मुझे तय्य नहीं दीखता। अगर उसके हित के लिए है, तो तुम वहां पूरा अनुभव लो, पीछे उसे स्वतंत्र रूप में भेज दिया जायगा। अगर उसकी सेवा की जरूरत हो तो मुझे लगता है कि उस विषय में संयम रखने से ही वहां का पूरा लाभ मिल सकता है। यह मेरा अभिप्राय है। इतने पर भी तुम चाहोगे, वैसा मैं करूंगा। शान्ता को पूछना तो बाकी है।

वल्लभभाई छूटे हैं। उनको पौलीपस (की बीमा^१) नहीं है। इसलिए बहुत डर था, वह तो शांत हुआ।

वापू के आशीर्वाद

: २५५ :

वर्धा, २५-८-४१

सेठ जमनालालजी,
देहरादून

शान्ता की इच्छा नहीं है। आप जैसा चाहें, करने को तैयार है। मेरी राय है कि अच्छा हो, उसे वहां वाद में भेजा जाय। क्या तुम्हें किसीकी सेवा की जरूरत है? कल पूरा विवर्ण लिख चुका हूं।

वापू

१. गुरुदेव रविव्रनाथ ठाकुर का निधन ७-८-४१ को हुआ था। यहां उन्हींके श्राद्ध का उल्लेख है।

: २५६ :

सेवाग्राम, २५-८-४१

चि. जमनालाल,

इसके साथ शान्ता का पत्र है। वहां पहुंचते-पहुंचते अदर अस्पष्ट हो जायं और न पड़े जायं तो पड़ने की तकलीफ मत उठाना। उसका सार मैंने आज तार में दिया है। शान्ता की इच्छा भी नहीं है और अनिच्छा भी नहीं है। वह तो तुम्हारे अन्दर समा गई है। अर्थात् जो तुम्हारी इच्छा वह उसकी इच्छा। यह है भी ठीक। इस कारण प्रश्न केवल उसके हित का रहता है। तुम वहां बहुत अधिक समय रहने वाले हो तो शान्ता वहां जाकर कुछ प्राप्त भी कर सकती है। मेरी निगाह में तो उसे वहां तुम्हारी अनुपस्थिति में रहना चाहिए। शायद उसे वहां रहने की जरूरत भी न हो। भक्ति तो उसमें है। अब यह विचारणीय है कि वहां का वातावरण उसे सक्रिय बनाता है या नहीं। वह इस जन्म में तो दूसरा गुरु बनाने वाली है नहीं। उसके गुरु तो तुम ही हो। इस कारण तुमको तो उसे आना ही देनी है। इस पत्र-व्यवहार में ही तुम्हारा वहां रहने का समय पूरा हो जायगा। अगर तुमको वहां शांति मिलती हो और जो चाहते हो वह मिल जाता हो तो वहां से हटना नहीं। अगर वहां रहने का निश्चय करो या और कुछ तय करो, पर शान्ता की वहां उपस्थिति चाहते हो तो तार देना, उसे खाना कर दूंगा। तुम्हारे तार में विचार के लिए अवकाश था। इस कारण ही तार भेजा और जवाब मंगाया। महेश और शान्ता दोनों के विषय में विचार करने की बात तो थी ही। मैंने ऐसा अर्थ किया कि दोनों को उनकी खातिर बुलाया गया है। तुम्हारी सेवा की खातिर नहीं, अगर बुलाने का हेतु सेवा ही हो तो जुदा विचार करना उचित है।

आज सरदार के कोई खास समाचार नहीं हैं। कल का पत्र मिला होगा।
मदालसा मजे में है।

वापू के आशीर्वाद

: २५७ :

श्रीहरि

देहरादून, २६-८-४१

पू. वापूजी,

मेरा स्वास्थ्य और मन बहुत ठीक है। यहां स्वाभाविक जीवन बिताने

को मिल रहा है। मां^१ का प्रेम भी मुझे चाहिए जैसा मिल रहा है। मां अहिंसा व प्रेम की मूर्ति मालूम होती है। वातावरण भी हरिस्मरण, कीर्तन व मीन का रहता है। मां पढ़ी-लिखी न होते हुए भी जटिल प्रश्नों को बहुत सुन्दर तीर से समझाती हैं। सदा आनन्द में रहती है। इनके बारे में बंगला में काफी लिखा गया है। अंग्रेजी, हिन्दी में लिखा हुआ तो है, परन्तु अभी छपा नहीं है। मां के एक भक्त ज्योतिशचंद्र राय, जिन्हें यहां 'भाई' कहा जाता था, उन्होंने आपसे पत्र-व्यवहार भी किया था। उनका स्वर्गवास हो गया है। मां के पति भोलानाथजी, जिन्होंने मां के उपदेश से संन्यास ले लिया था, कहते हैं पहले बहुत क्रोधी थे। बाद में धीरे-धीरे क्रोध कम हो गया बतलाते हैं। उनकी सेवा भी मां ने खूब की थी। उनका स्वर्गवास भी यहीं किशनपुर आश्रम में होगया। मां गृहस्थी होते हुए भी बाल-ब्रह्मचारिणी बताते हैं। सत्य का ठीक आग्रह रखती हैं। यहांका जीवन भी सीधा-सादा है। कई विद्वान व सज्जन पुरुष मां के भक्त हैं। मां तो अपना सम्प्रदाय या गुरुकुल फैलाना नहीं चाहतीं, परन्तु भक्त व पुजारी लोग जसा दस्तूर है, आडम्बर थोड़ा-बहुत रचते ही रहते हैं। यहां का सृष्टि-सौंदर्य भी अच्छा है, झरने का पानी भी स्वास्थ्य के लिए लाभकारक है। इन सब बातों का विचार करके करीब एक एकड़ जमीन मां के हाल के स्थान के पास ही लेने की बात की है। उसपर दो-तीन हजार रुपये लगाकर छोटा-सा मकान बनाने का विचार किया है। जब कभी मन उठ गया या आराम की जरूरत हुई और छुट्टी मिली तो यहां कुछ रोज आकर रह जाने से शरीर व मन की थकावट कम होना संभव है।

मेरा विचार ता. २ या ३-९ को यहां से दो रोज के लिए हरिद्वार जाने का हो रहा है। वहां से नैनीताल। शायद भाई जवाहरलाल से दुबारा दो-चार रोज में मिलना हो जायगा। वर्षा ता. २१ सितम्बर तक तो पहुंचना है ही। क्योंकि मैं जेल में रहता तो इस तारीख को छूटता, सादी सजा के कारण।^१

१. माता आनंदमयी।

२. जमनालालजी नागपुर-जेल से बीमारी के कारण ३०-६-४१ को रिहा हुए थे। उन्हें व्यक्तिगत सत्याग्रह में ता. २१-१२-४० को ९ मास की सजा हुई थी।

इसलिए इस तारीख को आपकी सेवा में हाजिर हो जाऊंगा। बाद में आप मेरी शारीरिक व मानसिक स्थिति समझकर जेल जाने की आज्ञा दें तो वहां चला ही जाऊंगा, अन्यथा आपकी सलाह से कार्यक्रम बनाऊंगा। मुझे शिमला-देहरादून की मुसाफिरी से ठीक अनुभव व शान्ति लाभ हो रहा है। मुझे अब यह तो विश्वास होता जा रहा है कि मेरे घुटने का दर्द जड़ से तो जैसा डा. दास कहते थे, वैसे जाने का नहीं है। टट्टी बैठने में तो जो तकलीफ पहले होती थी, प्रायः अभी भी होती है। यहां तो मैं दोनों समय मैदान में जाता हूं। खुरपी व फावड़ी लेकर। कई बार दो पत्थर रखकर कंमोड के माफिक बैठने का कर लिया करता हूं। अन्यथा जमीन पर हाथ टेक कर उठना पड़ता है। स्नान भी झरने पर ठंड पानी से करता हूं। सुख मिलता है। सोना भी जमीन पर ही करता हूं। तेल-मालिश वगैरह को छुट्टी दे रखी है। यहां व्यवस्था होने में भी कठिनाई है। वातावरण में भी इतना समय निकाला नहीं जाता। भोजन का जरूर खयाल रखता हूं। वजन बढ़ने का तो ज्यादा डर नहीं मालूम देता, क्योंकि भूख प्रायः बनी ही रहती है। ताकत कुछ तो बढ़ी मालूम देती है। परन्तु जेल में, इलाज शुरू करने के पहले जितनी मालूम देती थी, उतनी नहीं है। घूमना-फिरना दोनों समय करता तो हूं, परन्तु घूमने का जितना शिमला में उत्साह था, उतना यहांपर नहीं है। शायद यहां गर्मी पड़ती है—शिमला में ठंड ज्यादा रहती थी इससे। मेरी इच्छा तो हो रही है कि श्री आनन्दमयी मां की आपसे भेंट हो। आपकी भी इच्छा होगी तो फिर प्रयत्न करके इन्हें वर्धा लाने की व्यवस्था करूंगा। मुझे 'सेठजी' कहा जाना अच्छा नहीं लगता था, इसलिए 'भैया' या 'भैयाजी' कहना शुरू होगया है। मां को भी यह पसंद आया है।

आपसे वहां आने पर इतने विषयों पर मुझे बातें करनी हैं—मां आनन्दमयीजी, सुभाष बोस, इन्दु, जवाहरलाल, सर फ्रान्सिस, व मेरा भावी प्रोग्राम। यह आपको पहले से सूचना दे रखता हूं कि जिससे आप मेरे लिए ठीक तौर से समय रख सकें। कुछ बातें दिल्कुल खानगी में ही करनी होंगी। जवाहरलाल व इन्दु से भी ठीक बातें हुई हैं, घरदार की। आपको बहुत-सी बातें तो शायद मेरे पहुंचने के पहले ही मालूम हो जाना संभव है। पू. राजकुमारी बहन के पत्र आते रहते हैं। इनका स्वास्थ्य ठीक नहीं रहता है। आप उन्हें

सेवाग्राम बुला रहे हैं, परन्तु मेरी समझ है कि इन्हें स्वास्थ्य बिल्कुल ठीक हो जाने पर ही सेवाग्राम बुलाया जाना चाहिए। इनकी व इनके भाई, मामी सबोंकी यही इच्छा मुझे मालूम हुई थी। इसलिए आपको सूचना रूप से लिख देता हूँ। बाकी आप जो उचित समझें वैसा करें।

जमनालाल का प्रणाम

यह पत्र चि. मद्रु आपको सुना देगी व वह अपने पास आपकी इजाजत होगी तो रख लेगी।

तार आपका अभी मिला। चि. शान्ता को अभी भेजने की जरूरत नहीं। पीछे से वह तथा जानकीदेवी आना चाहेंगी तो आ जावेंगी। मैंने तार आज इसी प्रकार का भेजा है।

ज. व.

: २५८ :

२१-१-४१

मेरा कार्यक्रम

बापूजी,

स्वास्थ्य

शारीरिक—वजन १५५ अन्दाज, व्हायटेलिटी कम होगई, नागपुर में ज्वर आने के बाद शिमला व काठगोदाम में भी ज्वर आया, निकल तो जल्दी गया। घुटने में दर्द है ही, नैनीताल में ज्यादा मालूम दिया। थकावट जल्दी मालूम होती है।

मानसिक—पहले से अच्छी स्थिति होनी चाहिए। भविष्य की ओर मन को ज्यादा लगाना चाहता हूँ, उससे संतोष मिलता है। रायपुर ग्रान्ट में ठीक शान्ति मिली, वातावरण भी ठीक लगा। पू. आनन्दमयीजी के प्रेम व शान्त स्वभाव से भी लाभ मिला।^१

१. देहरादून से लौटने के बाद गांधीजी को दिखाने के लिए जमनालालजी ने ऊपर की रिपोर्ट बनाना शुरू किया था। लेकिन जमनालालजी की डायरी से मालूम होता है कि यह रिपोर्ट पूरी हो जाने के पहले ही उसी दिन वह गांधीजी से सेवाग्राम में मिले और उस समय उन्होंने अपने भावी

वारडोली, २१-१२-४१

प्रिय जमनालाल भाई,

कल मीलाना सा. और जवाहरलाल यहां पहुंच गए। ए. आई. सी. सी. के बारे में चर्चा हुई। यह तय पाया है—अभी तक—कि यह मीटिंग वर्धा में हो। पू. बापू के बनारस जाने के पहले—यानी जनवरी १२ से १९ के बीच में। वर्किंग कमिटी अक्सर पहले और ए. आई. सी. सी. के बाद में भी बैठती है। सो ए. आई. सी. सी. यदि १५ को हो तो बापू १९ या २० को बनारस के लिए रवाना हो सकेंगे।

बापू कहते हैं कि आपके लिए उचित होगा यदि आप तुरन्त तार के

कार्यक्रम के बारे में उनसे बातचीत की। इस विषय में जमनालालजी की डायरी में निम्न प्रकार नोट है—

“बापू से प्रणाम—बातचीत। मेरे प्रोग्राम के बारे में मैंने चार प्रस्ताव रखे।

१. सत्याग्रह करके जेल जाना ?—उ० बिल्कुल नहीं।
२. जयपुर का कार्य करना ?—उ० नहीं।
३. पीनार या अन्य स्थान में चर्खा व भजन, वाचन से समय बिताना ?—उ० यह भी ठीक नहीं।

४. गो-सेवा कार्य, यदि आप इस समय उपयुक्त व जरूरी समझते हों तो, करना ?—उ० यह कार्य मुझे पसंद है, अवश्य किया जाय।”

इसके बाद तुरन्त ही जमनालालजी गो-सेवा के काम में जुट पड़े। ७ दिन बाद ही उन्होंने वर्धा में अखिल भारत गो-सेवा-संघ की सभा बुलाई, जिसका उद्घाटन गांधीजी ने किया और जमनालाल की नई जिम्मेदारी की सफलता के लिए आशीर्वाद दिया। नालवाडी के पास ही, जहां श्री क्षिनोवाजी की देख-रेख में एक गौशाला भी चलती थी, जमनालालजी ने अपने रहने के लिए एक कच्ची कुटिया बनाई, जिसका नाम गोपुरी रखा गया, और वह वहीं रहने लगे।

द्वारा एक निमन्त्रण यहां पर मौलाना सा. को भेजें कि ए. आई. सी. सी. वर्धा में हो। पूज्य बापूजी का स्वास्थ्य ठीक है।.....

आज और लिखने का समय नहीं। आप अच्छे होंगे। प्यार।

आपकी वहन,
अमृत कुंवर

: २६० :

वारडोली, २१-१२-४१

चि. जमनालाल,

भाई जुगलकिशोर के पत्र के अनुसार उनसे चर्खा-संघ द्वारा काम लेना। कांगड़ा में जितना हो सके उतना पैसा तो अवश्य खर्च करेंगे; यही बात पिलानी के बारे में।

मेरे विचार से तो ए. आई. सी. सी. की बैठक वर्धा में हो, यही ठीक होगा। तुमको भी ठीक लगे तो तार से निमन्त्रण भेज देना। बैठक मेरे आने की तारीख के बाद और १९वीं तारीख से पहले हो जानी चाहिए।

इन्दु यहां आई है।

मदालसा ठीक होगी। वच्चा बराबर बढ़ रहा होगा।

मुझे चर्खा-संघ में तुम्हारी अनुपस्थिति बहुत महसूस हुई और अब वर्किंग कमिटी में भी मालूम होगी। पर तुमसे आग्रह न करने में ही मैंने श्रेय समझा है।

मेरी तबीयत ठीक रहती है; तुम्हारी ठीक होगी।

२७ जनवरी के बाद गो-सेवा-संघ की सभा रख सकते हैं।

जानकीमैया आगई? तबीयत बिगाड़ी तो नहीं न?

बापू के आशीर्वाद

: २६१ :

वर्धा, २४-१२-४१

पूज्य बापूजी,

आपका ता. २१-१२ का पत्र अभी मिला। पू. राजकुमारी वहन का

पत्र यहां कल आ गया था, परन्तु मैं पू. विनोबा के साथ भानखेड गया था। आज सुबह १० बजे वापस आते ही उन्हें तार कर दिया था कि वह समय वर्धा के लिए अनुकूल नहीं रहेगा, क्योंकि उस समय इमारतें बगैरह खाली नहीं रहेंगी। तीन सौ आदमियों के लिए कैम्प बगैरह की व्यवस्था करने में समय की कमी है। तथा खर्चा भी बहुत ज्यादा हो जायगा। अगर नागपुर, अकोला करने का विचार हो तो पूनमचन्द, त्रिजलालजी^१ से पुछवाकर निमन्त्रण भिजवाया जा सकता है।

श्री. जुगलकिशोरजी को पत्र आपने या पू. जाजूजी ने वहां से भिजवा दिया होगा।

चि. मधु व बेबी खुश हैं, श्री. जानकीदेवी व पू. मां अभी सीकर से नहीं आये हैं।

क्या चि. इन्दु आपके साथ यहां आने वाली है ?

गो-सेवा-संघ की कान्फरेंस ता. १, २, ३, ४ फरवरी को रखी गई है। सरदार दातारसिंह भी उस समय आवेंगे ही। और भी कुछ व्यक्तियों को बुलवा रहा हूं।

मुझे अपने काम में, गो-सेवा-संघ में व पू. विनोबा के साथ या अकेले ही देहातों में घूमने से ठीक शांति व उत्साह मिलता जा रहा है। मेरी गाड़ी ठीक चल रही है। मेरा पत्र तो श्री. मौलाना सा. को समय पर मिल ही गया होगा।

जमनालाल बजाज का प्रणाम

: २६२ :

वारडोली, २४-१२-४१

चि. जमनालाल,

मैं कैसा बेवकूफ और स्वार्थी भी हूं। तुम्हारी तबीयत का कुछ खयाल नहीं किया। सिर्फ मेरा ही किया। तुम्हारी इजाजत मांगी और मैंने राह भी न देखी। और कमिटी से आग्रह किया कि मीटिंग वर्धा में रखी जाय। उसमें मैंने हिंसा की और वह भी मामूली नहीं। मित्रता का, तुम्हारी उदारता का

१. श्री पूनमचन्द रांका और श्री त्रिजलाल बियाणी उस समय क्रमशः नागपुर और विदर्भ कांग्रेस कमेटी के अध्यक्ष थे।

दुःखयोग किया। तुम्हारे पास माफी मांगने से अयश्चित्त नहीं होता है। सच्चा प्रायश्चित्त तो वही होगा जिसे मैंने तुम्हारे प्रति जो निर्दयता बताई है, ऐसी कभी न दुबारा तुम्हारे प्रति या अन्य कोई के प्रति बताऊँ।

तुम्हारे प्रति तो धन्यवाद ही है। अपने दिल की बात कहने की तुमने हिम्मत बताई, और अपनी मर्यादा को स्वीकार किया, यह छोटी बात नहीं है। जरा-सी भी चिन्ता न की जाय। तुम्हारे इन्कार से मेरा आदर और प्रेम बढ़ा है—अगर वृद्धि की गुंजायश थी तो।^१ वापू के आशीर्वाद

: २६३ :

वारडोली, २७-१२-४१

चि. जमनालाल,

तुम्हारा खत मिला। मैंने पूनमचन्दजी का कहना इस भरोसे पर कबूल किया है कि तुमको वह कुछ भी तकलीफ नहीं देंगे और उनमें इस काम को अंजाम देने की शक्ति है।^२ तुम्हें इस बारे में कुछ भी तकलीफ उठाना मेरे खयाल के बाहर है।

१. यह पत्र जमनालालजी को २७-१२-४१ को वर्धा में मिला और उसे पढ़कर उन्हें बड़ी मानसिक वेदना हुई। इस संग्रंथ में निम्न नोट उनकी डायरी में मिलती है —

२७-१२-४१ पू. वापूजी का २४ का लिखा हुआ पत्र मिला। उससे मुझे दुःख ही पहुँचा। मैंने इसका जवाब तो लिखा परन्तु संतोष नहीं हुआ। इसलिए भेजा नहीं। किशोरलालभाई से सेवाग्राम में मिलकर भेजना निश्चय किया।”

“२८-१२-४१—किशोरलालभाई को वापू का पत्र दिखाया। उनको महादेवभाई ने टेलिफोन से वापू के दुःख के समाचार कहे थे। उन्होंने वापू को पत्र लिखा। उसीमें मैंने थोड़ा-सा लिख दिया। मैंने जो दो पत्र लिख कर रखे थे, वे फाड़ डाले।”

२. अन्त में ए. आई. सी. सी. की सभा वर्धा में ही १५ जनवरी को रखी गई। उसकी पूरी जिम्मेदारी नागपुर-कांग्रेस के अध्यक्ष श्री पूनमचंद रांका ने अपने ऊपर लेली थी।

इंदु ए. आई. सी. सी. के मौके पर आयगी तो सही। यहां खुश रहती है।
स्टेड्स पीपल कान्फेरेंस के बारे में जैसे हमारी बात हुई थी, मैंने तो
अभिप्राय दिया है कि आफिस बर्बा आनी चाहिए।^१

इसे बापू खतम नहीं कर सके हैं तो भी जितना लिखा है, उतना भेज
देने को कहते हैं।

जल्दी में,

अमृत कुंवर

: २६४ :

बारडोली, २८-१२-४१

पूज्य जमनालाल जी की पवित्र सेवा में,

परम पूज्य बापूजी की आज्ञा से इसके साथ एक पुर्जी भेजता हूँ। प.
पू. बापूजी ने तो इसे नहीं पढ़ा था। कल शाम को टहलते-टहलते प्रताप सेठ
ने यह पुर्जी पढ़कर घबराते-घबराते आपकी तबीयत के विषय में खबर पूछी।
बापूजी तो कुछ जानते ही नहीं थे। प्रताप सेठ ने कहा कि यह खबर 'जन्म-
भूमि' में निकली है।^१ इससे बापू ने वह अखबार मंगाकर पढ़ा। बापूजी ने
इस शीर्षक से समाचार छापने का क्या हेतु है, कल्पना कर ही ली है। पर
आप इसे पढ़कर यदि कुछ कल्पना कर सकें, तो बापूजी को लिखें। यदि
कल्पना न कर सकें तो बापूजी के वहां आवें तब उनको याद दिलाइएगा।
जिससे वे आपको बताएंगे।

परम पूज्य बापू जी को काम तो बहुत ही रहता है। तबीयत ठीक कहीं
जा सकती है।

आपकी तबीयत ठीक होगी।

लि. सेवक,

कनू के दंडवत् प्रणाम

१. यज्ञांतक गांधीजी ने खुद ने लिखा है। किसी वजह से इस पत्र को
वह पूरा नहीं कर सके।

१. 'जन्मभूमि' के २७-११-४१ के अंक में श्री जमनालालजी का
फोटो, "श्री जमनालाल बजाज की गंभीर बीमारी" शीर्षक के अन्तर्गत छपा
गया था।

: २६५ :

वर्धा, ३०-१२-४१

पू. बापूजी,

आपका ता. २७-१२ का पत्र व कनुभाई का पत्र आज मिला।

श्री पूनमचन्द रांका ठीक कोशिश कर रहे हैं। मुझसे तो मामूली सलाह-मसलहत ले लिया करते हैं। मेरे मन पर मैंने कोई बोझ नहीं डाला है। आपके आशीर्वाद से सब काम ठीक हो जायगा।

स्टेट्स पीपल्स के बारे में श्री हरिभाऊजी ने मुझे थोड़ा कहा है। अगर जवाबदार, पूरा समय देकर काम करनेवाला मंत्री मिलना संभव हो तो ही आफिस सेवाग्राम में या वर्धा में रक्खा जाय, अन्यथा नहीं। श्री हरिभाऊजी ने तो चर्खा-संघ के विद्यालय का काम करने का निश्चय कर लिया है। पू. जाजूजी, देशपांडे, रावाकृष्ण की सलाह से मैंने भी मेरी स्वीकृति दे दी है। मेरी तो साफ राय है कि क्या तो आपको व सरदारजी को पूरी तौर से जंच जाय तो श्री बलवंतराय को यहां आपके पास रखकर उनसे काम लें। ... मेरी खुद की राय तो अब यह होती है कि श्री बहन राजकुमारीजी को जनरल सेक्रेटरी बनाया जाय। सहायक बलवंतराय या और कोई प्यारेलाल सरीखे को बनाया जाय तो शायद काम ठीक तौर से, याने आपके संतोषकारक तौर से चलना सम्भव है। मैं तो कोई पद लेना नहीं चाहता। हां, वर्धा या सेवाग्राम में कार्यालय रहने का निश्चय हो जायगा तो मैं सलाह-मसलहत में व थोड़ी आर्थिक व्यवस्था में भाग ले सकूंगा। अन्यथा वह भी लेने का उत्साह वर्तमान स्थिति में तो बिल्कुल है ही नहीं।

'जन्मभूमि' वाले ने क्यों मेरे बारे में इस प्रकार छापा, इस बारे में भली प्रकार से तो समझ नहीं सका। पहले तो मेरी समझ हो गई थी कि मामूली सुनी-सुनाई बात पर या मेरा वर्किंग कमेटी की मीटिंग में आना नहीं हुआ, वगैरह के कारण मन-गढ़न्त कल्पना से ऐसा किया हो। परन्तु मैंने श्री केशव-देवजी को बम्बई लिखा है कि वह इसका पता लगाकर मुझे लिखें। मेरा खयाल तो उन्हें नोटिस देने का भी हो रहा था; कई जगह से फोन आदि भी आये। बिना कारण मित्र-परिवार में चिन्ता पैदा हो गई। मैंने सुना है कि

(6.60

उन्होंने कल के पत्र में क्षमा या खेद प्रकट किया है। मैंने अभी नहीं देखा। मेरा मन स्वस्थ और काम ठीक चल रहा है।

जमनालाल बजाज के प्रणाम

: २६६ :

वारडोली, २-१-४२

चि. जमनालाल,

तुम्हारा खत मिला। भाई हरिभाऊ से कहो, उनका निश्चय मुझे पसंद है। अब खादी-विद्यालय से न हटें।

देशी संस्थाओं के बारे में मेरे आने पर बातें करेंगे।

पूतमचन्दजी को बहुत खर्च करने से रोका जाय।

खाने में ठीक खबरदार रहते होंगे।

जवाहरलाल एक दिन पहले पहुंचेंगे।

बापू के आशीर्वाद

: २६७ :

२५-१-४२

चि. जमनालाल,

मैं सब पढ़ गया। आफिस यहां आने के पहले ऐसी कोई रकम नहीं दीखती जो आज देनी चाहिए। मेनन का दरमाह हर हालत में देना चाहिए। ऐसे ही वझे का और आर्यभूषण का बिल। वझे का तो बंद होगा न? मेरी राय है कि मेनन को लिख दिया जाय कि सामान भेज दें। वर्धा ही भेजेगा। वहां से तो गड्डे में यहां आयगा।

वार्षिक बजट के बारे में विचार करने की बात है। और रु० १५०० के बारे में भी। ये तो वाद में करेंगे।

वलवन्तराय को लिखूंगा।

बापू के आशीर्वाद

दुवारा नहीं पड़ा

: २६८ :

सेवाग्राम, २-२-४२

चि. जमनालाल,

तुम्हारा प्रश्न विचारणीय है। गो-सेवा संघ हिन्दू-धर्म की संस्था

है कि सार्वजनिक ? सार्वजनिक है तो गो-सेवा को सब धर्मों कबूल करते हैं, करेंगे ? अगर धर्म-संस्था नहीं है, तो सब धर्मों को खींचने का प्रयत्न करें।

तुम्हारी नामावली में अन्य प्रांत के कोई देखे नहीं जाते। दक्षिण में गो-सेवा का नाम नहीं; नहीं बंगाल में या पंजाब में। वहांसे किसीको नहीं लेना है ?

•• महाराज के संबंध में आजकल नहीं आया हूं। लेकिन मेरा अनुभव कुछ अच्छा नहीं है। उनके साथ एक-दो आदमी हैं, वे अच्छे हैं। मेरी वृत्ति तो यह है कि वे जितनी सहायता दे सकें हम लें। उनके पास अपनी संस्था है। इसमें हस्तक्षेप नहीं होना चाहिए। एक दूसरे से हम सीखें—भ्रातृभाव रखें।

हां, कोई भी स्त्री तो होनी चाहिए। मणीबहन को अवश्य लो। राजकुमारी के लिए बड़ी मुश्किल है। अपने घर में वह गाय के बारे में नियम पालन नहीं कर सकेगी। सहायक या मित्र-वर्ग निकाले, उसमें रा० कु० जैसे आ सकेंगे। पुराने संघ के पैसे के बारे में देख लूंगा।^१

बापू के आशीर्वाद

: २६९ :

निमंत्रण

सेवाग्राम, १४-२-४२

प्रिय भाई। वहन,

आप जानते हैं कि जमनालाल और मेरे बीच कितना घनिष्ट सम्बन्ध था। कोई काम मैंने नहीं किया जिसमें उनका पूरा सहयोग तन, मन और धन

१. इस पत्र के बारे में जमनालालजी की डायरी में निम्न नोट है—

“२ फरवरी, ४२, गोपुरी, वर्धा, सुबह पू. बापू को गो-सेवा-संघ के बारे में पत्र लिखकर सेवाग्राम भेजा। जवाब मिला समझ में नहीं आया।”

गांधीजी को जमनालाल द्वारा लिखा गया यह अन्तिम पत्र है। ११-२-४२ को जमनालालजी का देहान्त हुआ।

से न रहा हो। जिसको राजकाज कहते हैं, वह न मेरा शौक था न उनका। वह उसमें पड़े क्योंकि मैं उसमें था। लेकिन मेरा सच्चा राजकाज तो था रचनात्मक कार्य। और उनका भी राजकाज यही था। मेरी आशा थी कि मेरे बाद जो मेरे खास काम माने जायें, उन्हें वह संपूर्णतया चलावेंगे। उन्होंने मुझे ऐसा आश्वासन भी दे रखा था। लेकिन मनुष्य की इच्छा की पूर्ति तो ईश्वर ही करता है। हमारी इच्छा सफल न हुई। मेरी श्रद्धा मुझे सिखाती है कि इस निष्फलता में ही सफलता मिलेगी। जो भी हो, अब मुझे सोचना है कि जमनालालजी के बदले में उनके कार्य कौन करेंगे और कैसे? इस प्रश्न की चर्चा, और हो सके तो उसे हल करने के लिए आपको कष्ट दिया जाता है। किसी क्रो आने का आग्रह तो इसमें हो नहीं सकता है। जिन कामों में जमनालालजी ने खास दिलचस्पी ली है उसकी फेहरिस्त वक्त के क्रम से इसके साथ है। इन कामों में आप हिस्सा लेना चाहते हैं और आप आ सकते हैं तो अवश्य आइए। नहीं आ सकते हैं तो भी विवेक के खातिर आना चाहिए ऐसी कोई बात नहीं है।

आपकी दिलचस्पी होते हुए भी आप किसी कारणवश नहीं आ सकते हों तो आप लिखें कि किस काम में किस तरह आप सक्रिय हिस्सा लेंगे। चर्चा और मंत्रणा ता. २०-२-४२ शुक्रवार को दिन के २ बजे होगी। यदि आसकें तो कृपया तार से खबर देंगे तो सुविधा होगी। जिनको निमंत्रण भेजा है, उनकी फेहरिस्त भी इसके साथ है। जिनके नाम का स्मरण हम लोगों को आया उनके नाम दिये हैं। कोई रह गए हों तो भूल से ही रहे हैं, ऐसा समझकर वे निमंत्रण मंगवा सकते हैं।^१

आपका,
मो. क. गांधी

१. जमनालालजी के देहान्त के बाद चौथे दिन ही उनके मित्र-समुदाय को गांधीजी ने यह निमंत्रण भिजवाया था। यह नागरी और उर्दू दोनों लिपियों में लिखा गया था।

जमनालालजी के कार्य—वक्त के क्रम से

१. गो-सेवा
२. नई तालीम
३. ग्रामोद्योग
४. महिला-सेवा
५. हरिजन-सेवा
६. गांधी-सेवा
७. खादी
८. देशी राज्य
९. राष्ट्रभाषा (हिन्दी और उर्दू का संयुक्त प्रचार)
१०. सत्याग्रह-आयम तथा ग्राम-सेवा
११. मारवाड़ी-शिक्षा-मंडल,
सन १९१०—नव भारत
विद्यालय तथा कालेज।

: २७० :

चि. जानकीवहन,

पंचगनी, ३१-७-४४

ईश्वर की कृपा होगी तो तुम्हारी खबर लेने के लिए तीसरी तारीख को पहुंच रहा हूँ। 'कृपा' तो मूल से लिख गया। ईश्वर की तो हमेशा कृपा ही होती है। हम उस कृपा को न पहचान सकें, यह हमारी मूर्खता है। पर उसकी इच्छा के तो हम अपनी इच्छा या अनिच्छा से अधीन हैं ही। यर्थात् उसकी इच्छा होगी, तो तीसरी को मिलेंगे। मदालसा और ओम् वहां होंगी, यह ठीक है। सावित्री की अनुपस्थिति खलेगी। कमला का तो कहना ही क्या? वह तो बहुत जंजाली है। अब और नाम भरने लगूंगा तो दूसरी चिट्ठी लेनी पड़ेगी और फिर वक्त?

: २७१ :

बापू के आशीर्वाद

चि. जानकीबाई,

शिमला, १०-७-४५

अब तो रामकृष्ण छूट गया और राधाकिशन भी। तुम्हारा और दादीजी का दिल शान्त हुआ न? देखता हूँ, अब गोसेवा कैसे करती हो?

बापू के आशीर्वाद

दूसरा भाग

: २७२ :

वर्षा, १८-१२-२६

भाई केशवदेवजी,

चि. कमला और चि. रामेश्वर की शादी सावरमती में करना मुझको ज्यादा अच्छी प्रतीत होता है। दूसरों पर असर डालने के प्रलोभन से मैंने बम्बई में शादी करने की सम्मति चार मास पूर्व दी थी। परन्तु विचारने के बाद मुझे ऐसा लगता है कि हमें केवल वर-कन्या के भले की दृष्टि से ही ऐसी बातों का निर्णय करना चाहिए। विवाह धार्मिक विधि है। वर-कन्या के लिए एक नया जन्म है। उसको जितनी शान्ति से और जितनी धार्मिक वायु में किया जाय, इतना उनके लिए बेहतर है। ऐसा वायु तो जब हम आडम्बर को छोड़ें और शान्तिमय रहें, तब ही पैदा हो सकता है। संभव है कि स्त्रीव को कुछ क्लेश हो। इस क्लेश को क्षणिक समझकर जो उचित है, उसीको करना हमारा कर्त्तव्य है, ऐसी मेरी मति है। इसलिए मैं चाहता हूँ कि आप भी सावरमती में विवाह करने में सम्मति दें। मुझको वहाँ विवाह होने में न कोई उपाधि है, न कष्ट है।

आपका,
मोहनदास गांधी

: २७३ :

यं.मं. ४-१-३१

चि. राधाकृष्ण,

खत लिखते रहना। उसमें जो खबरें मैं चाहता हूँ मिल जाती हैं। जानकीबहन के आ जाने से लिखने को कहो।

बिनोबा को पकड़ना चाहें तो भले पकड़ें। छोटेलाल की कुछ खबर है? उसकी तबीयत कैसे है?

बापू के आशीर्वाद

: २७४ :

यरवड़ा-मंदिर, २५-१-३१

चि. रावाकृष्ण,

छोटेलालजी को कागज लिखने की इजाजत मिले तो लिखने का कहो। शायद १६० में वह भी छूट गए ? आवश्यक रेशम का अर्थ खदर में किनार इ. में चाहिए, वह या ऐसा कोई हिस्सा जिसके सिवाय खदर भी न विक जाय। सिद्धान्त का प्रश्न हल होने से बाकी के बारे में संजोग के अनुकूल किया जा सकता है।
वापू के आशीर्वाद

: २७५ :

यरवड़ा-मंदिर, २४-१-३३

चि. रावाकृष्ण,

जमनालालजी के नाम का पत्र मैं पढ़ गया हूँ। महिला-विद्यालय अथवा वनिता-विश्राम या वनिता-विद्यालय को आश्रम के नीचे रखा नहीं जा सकता, क्योंकि वह अभी हरिजन-बालिकाओं को लेने के लिए तैयार न होगा। उसपर यह बोझ नहीं लादा जा सकता। बाहर से हरिजन-बालिका आये उसे पढ़ाये, फिलहाल इतना ही बस मान लिया जाय; परन्तु ऐसी संस्था को आश्रम का आश्रय भी नहीं मिल सकता। विनोबा का अभिप्राय मुझे ठीक लगता है और महिला-विद्यालय के लिए भी मर्यादा अनिवार्य लगती है।

जानकीबहन को कहना है कि जमनालालजी की डा. मोदी के पास जांच करवाने की फिलहाल कोई आवश्यकता मैं नहीं देखता। शरीर ठीक है, कान अच्छा है, खुराक ठीक है—हजम होती है। वजन बढ़ा है, फिर किसी भी प्रकार की चिन्ता का कारण नहीं है। मोदी अभी भी नई (बात) कह सके या कर सके, ऐसा भी नहीं लगता। जरा भी आवश्यकता मालूम होगी अथवा जमनालालजी स्वयं इच्छा करेंगे तो बन्दोबस्त करने में अड़चन नहीं आयेगी, और ढील भी न होगी। इस समय उन्हें बम्बई ले जाना भी मुझे अच्छा नहीं लगता। यहां की हवा अनुकूल आ गई है, उसम फिर थोड़े दिन के लिए बदली क्यों की जाय ?

मुझे माताजी^१ के काते हुए सूत के दो थान मिले हैं। उनकी ओर की प्रसादी मानकर उनका उपयोग करूंगा।

कमलनयन आया, फिर भी मुझसे मिलकर नहीं गया। मिलकर जाना चाहिए था। मुझसे मिल सकता था। अब जब आते तब मिले। उसके अम्यास का क्या हुआ? वह फिर क्यों नहीं लिखता? बापू के आशीर्वाद

: २७६ :

चि. रावाकिसन,

एक पत्र महिलाश्रम के विषय में लिखा है, वह मिला होगा। जमनालाल से मिलता रहता हूँ। उनकी तबीयत ठीक रहती है। कल सुना कि लक्ष्मीनारायण मन्दिर में^२ दर्शन करने आने वालों की संख्या घट गई है। क्या यह ठीक है? हाजिरी का कोई हिसाब रखा जाता है? हरिजनों के लिए खोले गए दूसरे मंदिरों के विषय में भी जानकारी ले लेना। बापू

: २७७ :

चि. रावाकिसन,

२२-१०-३६

विनय की खबर सुनी।^३ कमला से मिलने का मेरा बहुत मन है। वह यहां आये तो अच्छा हो। कल मैं यहां ठेठ पांच बजे तक काम में लगा रहूंगा। इसलिए वहां आऊँ, तो भी शो-चार मिनट में ही भाग जाना पड़ेगा। कमला को अब वहां छुटी रहने की जरूरत नहीं है। यह पत्र तुम्हें ठीक लगे तो कमला को पढ़ा देना और (उसे) भेजना अवकाश ले आना।

बापू के आशीर्वाद

१. जमनालालजी की माताजी।

२. वर्धा का लक्ष्मी नारायण-मंदिर, जिसे जमनालालजी के दादाजी ने बनवाया था, १९-७-२८ को आचार्य विनोबाजी के हाथों हरिजनों के लिए खोला गया था। देश में हरिजनों के लिए खोले गए मंदिरों में यह पहला था।

३. श्री कमला नेवटिया के लड़के विनय के गुजर जाने पर।

: २७८ :

सैगांव, ७-१२-३६

चि. राधाकिसन,

यह ज्वर मुझे बिल्कुल अच्छा नहीं लगता । न तुम्हें बीमार होना चाहिए न अनुसूया को । बुखार होते हुए भी वाय ले सकते हैं । पानी गरम नहीं, ठंडा ही होना चाहिए । मैंने मिट्टी की पट्टी लगाने को भी कहा है । यदि कल बुखार न आवे तो मेरे पास आकर समझ जाओ ।

बापू के आशीर्वाद

: २७९ :

७-८-३८

चि. राधाकृष्ण,

कल सोमवार को १२ बजे मुझे मोटर चाहिए, अगर बारिश न हो तो । राधाकृष्ण को नागपुर भेजना है ।

कल मोटर सारा दिन रही, उसमें अपराध मेरा ही है । कल किशोरलाल न आये, उसका विपाद हुआ । हृदय रोया और मुझे स्मृतिभ्रंश हुआ । क्या करूं ?

बापू के आशीर्वाद

: २८० :

एवटावाद, १२-७-३९

चि. राधाकृष्ण,

तुम्हारा खत मिला है । जमनालालजी को जेल अनुकूल तो नहीं है, लेकिन जो हो सो वहीं दुरुस्त होना है । अपने आप छोड़ दें तो ठीक ही है । मेरा लेख देखोगे । खाने-पीने में कुछ कहना नहीं है । हजम हो सके, इतना दूध फल लेवे । स्टार्च कम । सोडा जिस चीज में जितना ले सके अच्छा ही है । ६० ग्रेन तक जा सकते हैं ।

मुसलमानों का समझा ।

बापू के आशीर्वाद

: २८१ :

सेगांव-वर्वा, ८-८-३९

चि. राधाकिसन,

तुम्हारा खत मिला है। मेरा लेख तो देखो।^१ कमलनयन ने मुझे थोड़े कागज दिये हैं, उनमें हिंस्र जानवरों का आधा वर्णन है। आधा बाकी है। मुझे पूरा चाहिए।

अब जमनालाल की तबीयत कैसी है ?

कमलनयन सावित्री की प्रसूति नजदीक होने के कारण कलकत्ता गया है।

बापू के आशीर्वाद

: २८२ :

२९-३-३६

चि. गोदावरी,

तुम्हारा खत मिला। तू कब उठती है, यह नहीं बताया। शक्कर अनावश्यक वस्तु है और ज्यादा खाने से हानिकर है। उसके बदले में मौसम में गंडेरी चूसना अच्छा है। शक्कर से गुड़ अच्छा।

बापू के आशीर्वाद

: २८३ :

वर्वा, ११-११-३४

भाई श्री रामेश्वरदासजी,

वि. पू. बापूजी ने नीचे लिखे अनुसार लिखवाया है —

अब्दुलगफ्फारखां साहब के भाई डा. खान के पुत्र गनी अमेरिका से शक्कर (चीनी) का काम सीख कर आये हैं। इन्हें अब हिन्दुस्तान में थोड़ा सीखकर अनुभव प्राप्त करना है। उन्हें आपके यहां भेजने का विचार किया है। अभी उन्हें कुछ देना नहीं है। अपना खर्च भी वह खुद ही करेंगे, सिर्फ इतना

१. गांधीजी ने जयपुर व जमनालालजी के बारे में ता. १७-७-३९ को 'हरिजन' में लेख लिखा था। संभवतः यहां उसीका उल्लेख है।

है कि आपका विशेषज्ञ उन्हें सभी बातों की जानकारी करा दे और मन लगा कर सिखावे। जो काम यह कर सकें वह लिया जाय, ऐसी अपेक्षा है। आप इन्हें भाई-जैसा समझकर इनमें दिलचस्पी लें। प्रसंगवश ये भले ही आपके साथ खा लें, पर सामान्यतः कोई मुसलमान कुटुम्ब या रसोइया अथवा अच्छा होटल हो तो उसमें इनके खाने की व्यवस्था कर देनी है। उसने शान्ति-निकेतन में निरामिष भोजन करने का प्रयत्न किया था, पर उससे इसकी तबीयत ठीक नहीं रही, इसलिए इसे मुसलमानी मांसाहार मिले, यह व्यवस्था आवश्यक है।

अगर इसे इस तरह लेने में आपको कोई कठिनाई न प्रतीत हो तो और आपकी तैयारी हो तो वापू को तार से समाचार देवें जिससे वह उसे भेज देंगे। ये भाई अभी यहीं हैं। श्री जमनालालजी ने सीधे आपको लिखने का सूचित किया है, इसलिए आप ही को लिखा है। इतना ही, लि.
किशोरलाल के वन्देमातरम्

: २८४ :

वर्षा, ६-१२-३४

प्रिय रामेश्वरदासजी,

वन्दे। एक भाई ने गुड़ के प्रयक्करण का व्योरा भेजा है, वह इसके साथ भेजता हूँ। पू. वापूजी ने कहलाया है कि आप अपने विशेषज्ञ से पूछ देखें कि यह ठीक है या नहीं। उसका परिमाणात्मक प्रयक्करण हुआ है या हो सकता है क्या? भिन्न-भिन्न प्रकार के नमूने प्राप्त करके उसका परिमाणात्मक प्रयक्करण हो सकता हो तो निकालकर उसकी रिपोर्ट भेज सकी तो ठीक।

इस सम्बन्ध में देशी तथा मिल की सबसे शुद्ध शक्कर में, इसी तरह, शुद्ध और अशुद्ध शक्करों में क्या अन्तर होता है यह भी जानने की इच्छा है।

शक्कर बनाने के बाद जो शीरा या चोटा बच रहता है उसमें क्या पदार्थ रहते हैं?

ग्लूकोस और फ्रूटोस बनाने की कोई घरेलू या काम-चलाऊ पद्धति है? उसके लिए क्या क्रिया करनी पड़ती है?

यदि ये सब बातें किन्हीं पुस्तकों में मिलती हों तो उनके नाम भी लिखें। आप कुशल होंगे। यहां सब मजे में हैं। किशोरलाल के वंदेमातरम्

: २८५ :

वर्धा, १०-१२-३४

चि. रामेश्वर;

मुझे गनी के बारे में सब खबर दे दो। उसको रु. ३० तो दे ही देना। कल ज्यादा लिखा जायगा। गनी के खाने का क्या प्रबन्ध है? कोई स्वच्छ मुसलमान नहीं मिल सकता है? खीस्ती पकानेवाला मिले तो भी चलेगा। यदि कोई बड़ा रेलवे स्टेशन नजदीक है तो वहां जाकर एक वक्त का खाना खा सकता है। वहां की आबोहवा कैसी है? आबादी कितनी है?

बापू के आशीर्वाद

: २८६ :

दिल्ली, ३१-१२-३४

चि. रामेश्वर;

तुम्हारा खत मिला था। विस्तारपूर्वक लिखा सो अच्छा किया। ऐसे ही मुझे लिखा करो। यथासम्भव सादगी का पाठ भाई गनी को दिया करो। अगर वह यहां आना चाहता है तो आने दो। उसके टानसिल डा. अन्सारी को दिखा देंगे। स्वामी के मार्फत मैंने एक खत शक्कर की मिल के मजदूरों के बारे में भेजा है; उसका उत्तर भेज दो। तारीख २० तक मैं दिल्ली में हूंगा। विरला मिल्स ठिकाना करो। मैं जो नई जमीन हरिजनों के लिए ली गई है उसपर रहता हूँ।

बापू के आशीर्वाद

: २८७ :

यरवड़ा-मंदिर, १८-१-३०

चि. कमला (रामेश्वरदास)

आखिर तेरा पत्र मिला। मेरा पत्र लिखने का तकाजा तू ठीक समझ गई। अब आलस्य न करना। तेरा शरीर कैसा रहता है? मुझे लिखा

करना । मेरे लिखने के निमित्त भी तू आलस दूर कर सकेगी । कराची में कीकीवहन, गंगावहन वगैरह को मिली थी क्या ? वापू के आशीर्वाद

: २८८ :

यरवड़ा-मंदिर, २-८-३०

चि. कमलनयन,

तेरा पत्र मिला । मेरे गुजराती अक्षर पढ़ सकते हो क्या ? न पढ़ सको तो हिन्दी में लिखूंगा । जैसे इस बार पत्र लिखा है उसी तरह लिखा करना । पिताजी को मिलने जाय तो कहना कि वजन बढ़ाकर बाहर निकलें ।

तुम्हें अक्षर सुन्दर और स्पष्ट लिखना चाहिए । अपना शरीर खूब सुधारना ।

काकासाहब का आशीर्वाद ।

ओम् कहाँ है ? मदालसा को कहना कि लिखे । कमला और रामेश्वर को पत्र लिखने के लिए लिखना ।

रावाकिसन कहाँ है ? कैसे है ?

वापू के आशीर्वाद

: २८९ :

चि. कमलनयन,

तेरे अक्षर सुन्दर तो लगते हैं लेकिन स्पष्ट नहीं हैं । 'द' और 'ह' एक जैसे होते हैं । 'अच्छा' में 'अ' अचूरा है । और 'च्छा' में 'च' अलग पड़ गया है और 'ट' पढ़ा जाता है । 'छा' 'व्य' पढ़ा जाता है ।

: २९० :

यरवड़ा-मंदिर, १२-८-३०

चि. कमलनयन,

तुम्हारा पत्र मिला है । अभी तुम्हारा धर्म शरीर (सुदृढ़) बनाना है ।

१. यह पत्र नकल पर से लिया गया है । नकल अचूरी है । पत्र की तारीख भी नहीं मालूम हो सकी ।

खुराक ठीक है। कसरत बराबर करना। जितना हो सके खांदी का काम करना। मुझे पत्र लिखते रहना। कमला कैसी है? मंदालसा क्या करती है? जानकीबहन को कहना कि पत्र लिखें। पिताजी की खुराक क्या है? तुम रोज कितना कातते हो? कुछ पढ़ने का समय मिलता है?

बापू के आशीर्वाद

काकासाहब आशीर्वाद भेजते हैं।

: २९१ :

यरवड़ा-मंदिर, ६-९-३०

चि. कमलनयन,

तेरा खत मिला। अच्छा लिखा गया है। यदि वहीं काफी काम है तो अजमेर जाने की आवश्यकता मुझे प्रतीत नहीं होती है। अजमेर में ज्यादा जरूरत किसीकी है तो जाना चाहिए सही। यहां से निश्चयपूर्वक अभिप्राय देना मुश्किल है। माताजी क्या कहती हैं? धार्मिक निर्णय तो टुकड़ी का सरदार ही दे सकता है। आजकल सुरेन्द्रजी हैं उनसे पूछना।

मराठी में खत लिखना मेरे लिए प्रायः अबतक तो असम्भवित है। पढ़ने का मुझको समय भी कम मिलता है। जानकीबहन को कहो मुझे लिखें।

का. सा. के आ.^१

बापू के आशीर्वाद

: २९२ :

यरवड़ा-मंदिर, २२-९-३०

चि. कमलनयन,

तुम्हारा पत्र मिला। तुम्हें अक्षर साफ लिखना चाहिए। गठे हुए हैं पर स्पष्ट नहीं। आज से न सुधारोगे तो पीछे सुघरनेवाले नहीं हैं। तुम अजमेर खुशी से जाओ। वहां से भी पत्र लिखते रहना। शरीर को विगड़ने न देना।

बापू के आशीर्वाद

: २९३ :

शिमला, १९-७-३१

चि. कमलनयन,

तुम्हारे बारे में काकासाहब से बातें की थीं। तुम बिल्कुल अव्यवस्थित हो गए हो। प्राइवेट शिक्षक रखने की बात तो हममें से किसीके गले नहीं उतरती। अगर विद्यापीठ में शिक्षण का वातावरण न मालूम दे तो पूना में एक स्कूल है जहां तुम्हें भेजा जा सकता है। तेरा विचार हो तो तजवीज करूं। काकासाहब से चर्चा करना। मेरा अपना अनुभव यह है कि जिसे सचमुच पढ़ने का शौक होता है, वह चाहे जहां अपनी इच्छा पूरी कर सकता है। यह होते हुए भी तुझे रोकने का विचार बिल्कुल नहीं है। जहांतक हो सके, तुझे अनुकूलता देनी है।
बापू के आशीर्वाद

: २९४ :

२१-८-३२

चि. कमलनयन,

तुम्हारा घमं मुझको जेल से निकलते ही लिखने का था। मैंने खत लिखा था वह मिला था? तुमने तो खूब अनुभव लिये। विलायत जाने के पहले तुम्हारा पत्र था, ऐसा कुछ स्मरण आता है। मैंने प्रश्न का उत्तर दिया था, ऐसा भी कुछ खयाल रह गया है। अब तो प्रश्न भूल गया हूं। मुझे दुबारा लिखो।

नर्मदा बेडौल चित्र देकर ठीक निकल गई। यह आलस्य की निशानी है।

बापू के आशीर्वाद

: २९५ :

फरवरी, १९३४

चि. कमलनयन,

पिताजी का भेजा अंग्रेजी पत्र कल मिला और उसका जवाब भी भेज दिया। तेरा पत्र आज मिला।

मैंने यह सलाह दी है कि तुम्हें हिन्दी में उत्तमा परीक्षा देनी चाहिए

और अंग्रेजी पर अच्छा अधिकार प्राप्त कर लेना चाहिए। इस प्रकार तुम परिपक्व हो जाओ और अम्यासी बन जाओ। उसके बाद फिर पश्चिम की तरफ जाओ तो पूरा लाभ उठा सकोगे। जब जाने का समय आवे तो मेरी सिफारिश है कि पहले अमेरिका जाओ। उसके बाद इंग्लैंड और फिर यूरोप के दूसरे प्रदेश। अन्त में जापान और चीन।

यह मुझे अच्छा लगता है कि तुम्हें परीक्षा का लोभ नहीं है। अमेरिका में तुम एक साल रहकर सूक्ष्म अनुभव प्राप्त करो, अंग्रेजी का अभ्यास बढ़ाओ, और फिर दूसरी जगह इच्छानुसार रहो। सब मिलाकर बाहर दो वर्ष रहो। इस प्रकार तुम्हें खूब अनुभव मिल जायगा और अपना भविष्य बना सकोगे। इस विचार में अनुभव के आधार पर जो परिवर्तन करना पड़े वह किया जा सकता है। मुख्य बात यह है कि तुरन्त तो पश्चिम की ओर जाने का विचार छोड़ना चाहिए। हिन्दी पूर्ण करने और अंग्रेजी पक्की करने के लिए मैं चार वर्ष जरूरी समझता हूं। हिन्दी के लिए ही संस्कृत अभ्यास की आवश्यकता भी जरूरी समझता हूं। चार वर्ष तक राह देखना मैं अधिक नहीं समझता। रामकृष्ण को आशीर्वाद। उसे संभालते होंगे। बापू के आशीर्वाद

: २९६ :

वर्धा, ३-६-३५.

चि. कमल,

१. कम बोलना।
२. सबकी सुनना लेकिन, शुद्ध हो वही करना।
३. हर मिनट का हिसाब रखना और जिस क्षण का काम उसी क्षण करना।
४. गरीब के समान रहना। धन का अभिमान कभी मत करना।
५. पाई-पाई का हिसाब रखना।
६. अभ्यास ध्यानपूर्वक करना।
७. इसी प्रकार कसरत करना।
८. मिताहारी रहना।
९. डायरी लिखना।

१०. बुद्धि की तीव्रता की अपेक्षा हृदय का बल करोड़ों गुना कीमती है, अतः उसका विकास करना । उसके विकास के लिए गीता का, तुलसीदास का मनन आवश्यक है । भजनावली रोज पढ़ना । प्रार्थना रोज दोनों समय करना ।
११. अब सगाई की है तो तू खूटे से बंध गया है । मन को दूसरी स्त्री की तरफ कभी न जाने देना ।
१२. मुझे अपने कार्य के हिसाब का एक पत्र हर हफ्ते लिखा करेगा, तो तेरा कल्याण है ।^१ वापू के आशीर्वाद

: २१७ :

वर्षा, १२-६-३५

प्रिय कमल,

तुम्हारा पत्र मिला । तुमने सोमसुन्दरम् और वर्नार्ड को तार भेजे सो ठीक किया । तार में 'काइंडली' (कृपया) या 'प्लीज' (मेहरबानी करके) न मिलना, यह तेरा मारवाड़ीपन है या अज्ञान है ? तुम्हें रीतिभांति ठीक तौर से सीखनी चाहिए । 'थैंक्स' (धन्यवाद) और प्लीज का उपयोग तुम जितना करते हो उससे अधिक करना चाहिए और 'इफ यू प्लीज' (यदि आप चाहें) का भी । यह नोट कर रखो ।

सोमसुन्दरम् और वर्नार्ड के पत्र मेरे पास आये हैं, जो तुम्हें देखने को भेजता हूँ । वर्नार्ड ने जिस पुस्तक के अनुवाद की बात की है वह मेरी वापू के जीवन-चरित्र की संक्षिप्त आवृत्ति है, जो मैंने तुम्हें पूना में दी थी । इस पुस्तक का तुम वहाँ विद्यार्थियों में प्रचार करना, गांधिज्म (गांधीवाद) का प्रचार करना और वापू का और जमनालालजी का योग्य प्रतिनिधि बनकर लौटना । यह तुम्हें मेरे आशीर्वाद हैं ।

लि.

महादेव

वर्नार्ड की पत्नी बीमार है । शायद वह अपने पिता को देखने विलायत

१. अव्ययन के लिए लंका जाने के पहले श्री. कमलनयन गांधीजी के पास उनके आशीर्वाद लेने गए थे । उस दिन गांधीजी का मौन था । इसलिए गांधीजी ने उसको उपरोक्त पत्र के रूप में अपने आशीर्वाद लिख दिये ।

जाने वाली होगी। वर्नार्ड की स्थिति कैसी है, यह भी तुम्हें उनके पत्र में देखने को मिलेगा; इसलिए सब समझकर तू व्यवहार करना।

: २९८ :

वर्धा, १६-७-३५

चि. कमलनयन,

पिताजी से सुना कि.....अब तुमसे शादी नहीं करना चाहती, इस कारण कल उसे मुक्ति दे दी। हमें यही शोभा देता है। तुम स्वस्थ होगे। तेरे नसीब अच्छे ही हैं। इस कारण तुम्हें योग्य स्त्री ही मिलेगी। अभी तो तुम अपने अध्ययन और अपने चरित्र के गठन की तरफ ही सबकुछ छोड़-छाड़कर लग जाओ। मुझे पत्र लिखना तो बाकी है ही। अपनी अंग्रेजी का सुधार करना। रसपूर्वक अध्ययन करना, शरीर मजबूत बनाना। मजदूरी करने में आलस्य मत करना। उसमें शर्म की तो बात ही क्या है? बापू के आशीर्वाद

: २९९ :

वर्धा, २५-७-३५

चि. कमलनयन,

तुम्हारा स्वच्छ खत मुझे मिला है। अपने दोषों को स्वीकार कर लेता है, सो तो बहुत अच्छा है। अब (एक) कदम आगे जाओ। दोषों को दूर करने का बड़ा प्रयत्न करो। रोजनिशी में नित्य-कर्म दे सकता है। प्रार्थना दोवार तो कर ही सकता है। रामधुन तो है ही। आलस्य छोड़ने के लिए सबसे अच्छी बात यह है कि नित्य के नियम बना लेना और उसपर कायम रहना। भले कम काम हो। व्यायाम को नित्य कर्म का अनिवार्य हिस्सा माना जाय।

बापू के आशीर्वाद

: ३०० :

वर्धा, ४-९-३५

चि. कमलनयन,

तुम्हारा पत्र देरी से ही सही; पर मिला यह ठीक हुआ।
अरे रामजपन भी अचूक करेगा तो तेरा भला ही होगा।

वहां तू हाथ-कागज इस्तेमाल नहीं कर सकता इसकी चिन्ता नहीं । इसके लिए तेरे अन्दर उत्साह और गरीबों के प्रति अत्यन्त अनुकम्पा होनी चाहिए । यह तुम्हारे स्वभाव में पैदा हो जाय तब अपने-आप तुम यह सब कर लोगे । जो वस्तु तुम अपने मन के उत्साह से करोगे वही ठीक है, वही तुम्हें फलेगी ।

तुम वहां बैठे-बैठे ब्रिटिश और अन्य विदेशी के भेद में मत पड़ना ।

कपड़े के बारे में भी एक बात कह दूं । वहां खादी का आग्रह स्वेच्छा से नहीं रख सकते हो तो उसे छोड़ देना । जिसमें तुम्हें सुविधा हो वह पोशाक पहनना और जिसकी सुविधा हो उस कपड़े की बनाना । मैं समझता हूं कि इनमें तुम्हारे सारे प्रश्नों का उत्तर आ जाता है ।

अर्थात् विदेशी या मिल के कपड़े का ओवर-कोट पहन सकते हो । मोजे पहन सकते हो, कसरत का वनियान पहन सकते हो । ये सब चीजें हाथ की ही प्राप्त करने का प्रयत्न करना बुरा नहीं है । लेकिन ऐसा न करो तो पाप नहीं माना जायगा ।

वहां तुम्हारा मुख्य काम अपना अध्ययन पक्का करना है । निर्भयता, वीरता, दृढ़ता, उद्यम, उदारता, दया, प्रेम इन सबका विकास करना है । सादगी और नम्रता बढ़ानी है । वहां के जीवन का निरीक्षण करना । क्षण-क्षण का सदुपयोग करना । डायरी लिखना ।

तेरा पत्र लौटाता हूं । कोई बात रह जाती हो तो पूछ लेना ।

बापू के आशीर्वाद

: ३०१ :

सेगांव, ६-७-३६

चि. कमलनयन,

इसके साथ तीन पत्र भेजता हूं । ये तीस का काम करेंगे । वुडब्रुक वरमिधम में है । वह अच्छी संस्था है । उनके सम्पर्क में जल्दी ही आ जाना । यह लिखते-लिखते लगा कि प्रोफेसर होरेस एलेक्जेंडर को भी पत्र भेजूं, अर्थात् चार पत्र हो गए । वह वुडब्रुक के हैं । मुझे नियमित रूप से लिखना । सुनना सबकी लेकिन करना अपने मन की । और तुमसे जो आशाएं बंधती जाती हैं

उसके अनुसार ही। वहाँ के प्रलोभनों की सीमा नहीं है। अपना नाम शोभित करना और उसके गुण याद करके 'कमल' के समान कीचड़ में रहकर भी अलिप्त रहना। इससे सबकुछ कुशल ही होगा। अपनी शक्ति के अनुसार ही डुबकियां लगाना। किसीकी प्रतिस्पर्धा मत करना। प्रत्येक क्षण का सदुपयोग करेगा तो तेरी शक्तियां जितनी विकसित होनी होंगी, हो जायंगी। रामायण और गीता का गहरा अभ्यास करना। रोज अध्ययन करना। मूल गीता तो पढ़ेंगे ही, लेकिन एडविन अरनोल्ड का 'सांग सेलेशियल' भी पास रखना।

बापू के आशीर्वाद

: ३०२ :

वर्षा, ७-७-३६

प्रिय कमलनयन,

इसके साथ पूज्य बापू का लिखा पत्र और उसके साथ के अन्य खत भेजता हूँ। म्यूरिल के नाम तथा अन्य पत्र मैंने घर भेजे थे, वे तुझे दूसरी डाक से मिलेंगे।

आखिर तुम चले। एक दिन तो तुमने मेरे साथ लम्बी बातें कीं, पर फिर तो तुमने मुझसे कोई बात ही नहीं की। वाद में तो तू अपने आप कलकत्ते गया। वहाँ वहाँ की पसन्दगी कर आया; और सबकुछ तय हो गया, तबतक तुमने तो मुझे कोई खबर दी ही नहीं। खैर, मुझे जवर्दस्ती तुम्हारा मुरब्बी नहीं बनना है। मुझे जितनी खबर देनी योग्य हो उतनी ही देना। तुझमें दिलचस्पी लेना मैं नहीं छोड़ दूंगा। वहाँ भी तुम्हारी प्रगति की शुभेच्छा रखूंगा, और तुम अपनी सभी मनोकामनाएं पूरी कर आओ, यह देखना चाहूंगा।

सीलोन में था तब तो तेरे अंग्रेजी पत्र कभी-कभी सुवारकर भेजता था। अब तो शायद तू मेरे पत्र विलायत से सुवार कर भेजेगा। तो भी मुझे तुम्हारी ईर्ष्या नहीं होगी। इतनी प्रगति कर आओ, ऐसा मैं चाहूंगा। पर अंग्रेजी तो ठीक, अंग्रेजी के अलावा विलायत में बहुत अधिक सीखने का है, और वह भी जल में कमलवत्, अथवा बापू के कथनानुसार कीचड़ में कमलवत् रहकर

सीखना हो वह सीख आओ और बापू से संवाया कमाओ और कीर्ति प्राप्त करो।

पोलक लन्दन में है। यह आदमी बड़ा ही व्यवहार-कुशल है। भारतीय राजनीति में 'लिवरल' जैसा है; पर बापू का भक्त है। उसकी पत्नी बड़ी अच्छी बहन है। अम्ब्यास (पढ़ाई) के सम्बन्ध में अगर वह प्रो. लास्की से परिचय करा दे तो उनकी सलाह तुम अवश्य मान सकते हो। होरेस अलैजैंडर बहुत भला आदमी है। ऐसा है कि तुरन्त मित्र बनने जैसा; उसे वर्नाई अच्छी तरह जानते हैं। उसके पास तो हरेक डिटेल् (विवरण) में सलाह मिल सकती है—कौन-से नाटक देखे जायं—कौन-कौन-से सिनेमा में जाना। कौन-सी संस्थाएं देखना। क्या-क्या पढ़ना, कौन-कौन-से अखबार, साप्ताहिक पढ़ना, किस तरह के आदमियों से सावधान रहना आदि-आदि। उनसे भी तुम यथाशीघ्र मिल लेना।

अब पत्र पूरा करूं। तुम्हें तो खाना होने के पहले बहुत-से पत्र मिलेंगे और बहुत लिखने होंगे, इसलिए इसे भी लम्बा क्यों करूं?

मैं कभी पुस्तकें मंगाऊं तो भेजोगे क्या?

और कुछ नहीं तो इस पत्र को पहुंच तो लिखना ही।

लि. शुभेच्छुक,
महादेव

: ३०३ :

१९३६

१. चार वर्ष, अथवा कमलनयन का अध्ययन पूरा हो तबतक, विवाह न करना।

२. सावित्री को अब जो शिक्षा लेनी हो वह हिन्दुस्तान में ही ले। विवाह के बाद दोनों प्रवास के लिए या और कोई काम से जहां इच्छा हो जायं।

३. कमलनयन-सावित्री के बीच पत्र-व्यवहार की खुली छूट होनी

४. सावित्री को विवाह से पहले भी समय-समय पर वर्धा या जानकी-बहन वगैरा जहां हो आते-जाते रहना चाहिए ।^१

बापू

: ३०४ :

सेगाव, २६-२-३७

चि. कमलनयन,

तुम्हारा पत्र मिला । तुम गहरे उतर रहे हो और यहां सब तुम्हें जल्दी बुलाने की बात कर रहे हैं । तुम्हारे स्वसुर भी जल्दी मचा रहे हैं । जानकीबहन की भी यही इच्छा है । पिताजी का भी लगभग यही अभिप्राय है । मैं खुद तटस्थ हूं । यद्यपि मैं मानता कि तुम वहाँ से बहुत-कुछ ले आनेवाले हो, परन्तु जबतक वहां रहने का मोह हो तबतक तुम्हें यहां बुलाना मुझे ठीक नहीं लगता । अगर तुम्हें व्यापार में लगना हो तो डिग्री का मोह छोड़ना चाहिए । बैरिस्टर होकर क्या करोगे ? ग्रेज्यूएट होकर क्या करोगे ? जहांतक मैं तुम्हें समझता हूं तुम्हें कमाई करनी है, पिता के धन पर नहीं रहना । साधू भी नहीं बनना है । यह ठीक हो तो व्यापार में ही तुम्हारा पुरुषार्थ है । इतना स्वीकार करो तो तुम बैरिस्टरी अथवा डिग्री का लोभ छोड़ो । तुम्हारी अंग्रेजी अब ठीक-ठीक हो जानी चाहिए । परन्तु अगर तुम्हें डिग्री लेनी ही हो, कैम्ब्रिज या आक्सफोर्ड में रहना हो, तो दीनबन्धु एंडरूज से मिलना । आक्स-फोर्ड या कैम्ब्रिज में जिन्हें जानता हूं उन्हें एंडरूज के द्वारा ही पहचानता हूं । इसलिए तुम उनसे मिल लो । वह तुम्हारी उचित व्यवस्था करा देंगे । वह कैम्ब्रिज में रहते हैं । उन्हें तो तुम पहचानते ही हो । फिर भी मैं उनको लिखता हूं । इसलिए जब तुम उनको लिखोगे तब उन्हें याद आ जायगी । उनका पता पेम्ब्रोक कालेज, मास्टर्स लॉज, कैम्ब्रिज है । जो कुछ करो पूर्ण विचार करके करना । मुझे लिखते रहना । लिखने में तुम कुछ आलस्य करते मालूम होते हो ।

बापू के आशीर्वाद

१. कमलनयन की सगाई के बाद उनके विवाह के संबंध में जमनालालजी को दी गई गांधीजी की सूचनाएं ।

: ३०५ :

२५-६-३७

चि. कमलनयन,

मि. केलनब्रेक मुझे परेशान कर रहे हैं कि विवाह-प्रसंग पर तुम्हें कोई भेंट भेजें। वह तो से अधिक रुपये खर्च करना चाहते हैं। उन्होंने तो २५ पाँड कहा। मैंने साफ ना कर दी। मुझे पूछा कि क्या देना चाहिए। मैंने कहा, 'पुस्तकें'। उन्होंने पूछा कि कौन-कौन-सी पुस्तकें; मैं निश्चय न कर सका। तुम्हीं बताओ, तुम्हें कौन-सी किताबें अच्छी लगेंगी ?

जवाब वापसी डाक से भेजना।

बापू के आशीर्वाद

: ३०६ :

सेवाग्राम, १५-६-४२

चि. कमलनयन,

फूल^१ गंगा में पवरा (प्रवाहित कर) दिये; अच्छा हुआ; माताजी का चित्त शांत हुआ। हरिद्वार में दिल लगे तबतक रहें।

मदन को भेजने में कोई हरज नहीं है। आना चाहें तो आवें।

बापू के आशीर्वाद

: ३०७ :

सेवाग्राम २२-११-४५

चि. कमलनयन,

मैं जाऊँ तबतक तुम यहाँ नहीं पहुँचोगे, ऐसा समझकर यह पत्र लिख रहा हूँ। तुम्हें मालूम होना चाहिए कि नागपुर बैंक जमनालालजी की है; उन्होंने इसे परोपकार के लिए खोली थी। गरीबों के लिए यह सेविंग्स बैंक बन सके, यह उनकी कल्पना थी और आज भी यही होना चाहिए। इसलिए यह बैंक टूटनी नहीं चाहिए। यानी बैंक आफ इंग्लैंड, इम्पीरियल बैंक जब टूटे और यहाँ कोई उत्कापात हो तो ही नागपुर बैंक टूटे, अर्थात् वह अन्त में

टूटे शुरू में नहीं। उसकी ऐसी साख बन जानी चाहिए। तुम जमनालालजी के वारिस हो। उसका सच्चा अर्थ तो यही है कि तुम उस साख के वारिस हो और यह समझकर ही मैंने जलियांवाला ट्रस्ट को सलाह दी कि वहां के पैसे वहीं रखें और अधिक भेजने की चेष्टा करें। यही सलाह मैंने कुमारप्पा को दी है कि ग्रामोद्योग के पैसे वहीं रखें। यह विश्वास गलत साबित नहीं होना चाहिए। फिर भी कल आते ही स्टेशन के ऊपर मुझे भारतन ने दूसरी ही बात बताई। उसने तो प्रेमपूर्वक बात की और मैं उसका प्रमुख हूं इस हैसियत से उसने पूछा। कुमारप्पा ने मुझे पूछा था कि बैंक में ग्रामोद्योग के पैसे रखें या नहीं? बैकुंठभाई ने यह सलाह दी थी, इसलिए उन्होंने यह मान लिया था कि मैं स्वीकार कर ही लूंगा। परन्तु मैंने तो शंका उठाई और स्वीकार नहीं किया। और कुमारप्पा उस बैंक में पैसे जमा करा चुके थे। लेकिन अब वहां से पैसे वापस निकाल ही लेने चाहिए। पर उस हालत में व्याज खोना पड़ेगा। व्याज खोते हुए भी न निकाल सकें तो? इसलिए भारतन ने मेरी सलाह मांगी। कुमारप्पा अभी यहां नहीं हैं। परन्तु मैंने कहा कि अगर वे लोग आपत्ति करें तो झगड़ा करके भी पैसे निकाल ही लेने चाहिए। नहीं तो मैं मानूंगा कि वह रकम जोखिम में है। और यह वाघरी के लिए भैंस को मारने जैसा होगा। बैंक की स्थिति क्या है, यह तो मैं आज भी ठीक से नहीं जानता। अस्पष्ट खयाल जरूर है। नई बैंकों के प्रति मेरे मन में अरुचि और अविश्वास है। इसलिए जल्दी से उनमें पैसा रखने के लिए मैं तैयार होता ही नहीं। फिर सवाल यह पैदा हुआ कि बैंक में नहीं रखते तो नागपुर बैंक में क्यों? अपेक्षाकृत वह भी नई ही कहलायगी न? यह भी एक प्रकार से सच ही है और भारतन ने साथ ही यह भी कहा कि नागपुर बैंक के तो एक-दो महीने में ही बन्द होने की बात सुनी जा रही है। कारण कि उसे नुकसान हुआ है और लोगों के पैसे डूबने का अन्देशा है; इसलिए पहले से ही क्यों न निपटा लें। मैंने यह बात नहीं मानी और मन में दृढ़ रहा। पर इस अफवाह का मूल जानने की इच्छा हुई। उस समय राधाकृष्ण पास था। उससे मैंने पूछा। उसने मुझे समझाया। मुझे धीरज आई और मैंने भारतन से कहा कि पैसे नागपुर बैंक में ही रखने हैं। फिर भी मुझे लगा कि तुमको यह बात बतांनी ; इसलिए यह पत्र लिखा है। तुम विचार करना और सावधान रहना।

जमनालाल का वारिस होना कोई ऐसी बँसी बात नहीं है। तुम उनके पुत्र के तौर से वारिस हो। मैं उनके दत्तक यानी माने हुए पिता के रूप में वारिस हूँ। मेरा स्वार्थ, उनका नाम अखंडित रहे, इसमें है। उनका उठाया हुआ काम किसी प्रकार चलता रहे, इतना ही नहीं, परन्तु अधिक शोभित हो तभी तुम और मैं उनके सच्चे वारिस माने जायेंगे।

तुम पैसे कमाओगे और बड़े सेठ माने जाओगे यह सम्भव है। परन्तु उनके उत्तर जीवन के पारमार्थिक काम का क्या होगा, उत्तर जीवन में खोली गई बैंक का क्या होगा? गरीब गाय का क्या, खादी का क्या, ग्रामो-द्योग का क्या? उनकी इच्छा से मैं बर्बा में आकर बसा हूँ ना—वह भी सरदार का मोठा क्रोध सहकर। वह मुझे एक की जगह दस वगीचे बिना परिश्रम के दिला सकते थे। लेकिन वह जमनालाल नहीं दिला सकते थे। इसलिए मैंने दस वगीचे छोड़ दिये। परन्तु अब मैं जमनालाल को खो बैठा हूँ, ऐसा जरा भी आभास अपने मन में नहीं होने देना चाहता। उसकी कुंजी तुम्हारे हाथ में है, राधाकृष्ण के हाथ में है, और जानकीदेवी के हाथ में है। जानकीदेवी तो निरक्षर हैं। और उससे जिस विकास की मैंने आशा रखी थी वह तो जमनालाल के जाने के बाद सूख ही गई। इस कारण बैंक के सम्बन्ध में मैं उसे समझा भी नहीं सकता। समझाने की जरा कोशिश भी नहीं की। राधाकृष्ण बहुत चतुर हैं। वह गुना है, परन्तु पढ़ा-लिखा तो नहीं ही कहलायगा न? तुम तो विलायत हो आये हो। व्यापारी के रूप में थोड़ा नाम भी कमाया है। तुम्हारे अन्दर आत्मविश्वास तो आवश्यकता से अधिक है। जो भी हो वारिस के तौर पर और गद्दीनशीन होने की हैसियत से तो मुझे तुम्हारी ओर ही देखना होगा। इसलिए कहता हूँ कि तुम अपने पिता का नाम परोपकारी के रूप में उज्ज्वल करने के लिए भर मिटना। ऐसा करने की शक्ति तुम अपने में न समझते हो तो नम्रतापूर्वक मुझे चेतावनी दे देना। सब लड़के अपने परोपकारी पिता के पीछे-पीछे भला कहां चल सकते या चलते भी हैं? इस कारण तुम यह न करो तो कोई तुम्हारी ओर उंगली नहीं उठा सकता। फिर मैं तो उंगली उठाने वाला कौन होता हूँ? परन्तु दादा की हैसियत से तुझे सलाह तो दूँ, चेतावनी तो दूँ। फिर तुम जो कुछ करोगे उसे चुपचाप स्वीकार कर लूंगा। इसमें तो मैंने तुमको बहुत-कुछ लिख दिया है। उसपर पुख्ता विचार करना। और

नागपुर बैंक के सम्बन्ध में मैंने भारतन को जो सलाह दी है वह ठीक है या नहीं, इसका जवाब तो मुझे पहुंचा ही देना । वापू के आशीर्वाद

: ३०८ :

सेवाग्राम, २६-५-४१

चि० सावित्री,

तू प्रथम विभाग^१ में आई है इसलिए तुझे तो बहुत मुबारकवादियां मिली होंगी । मेरे तरफ से चाहिए तो ले सकती है । तेरे प्रथम विभाग में आने से मुझे कोई आश्चर्य नहीं है । क्योंकि जो विषय सीखने के थे वे तेरी बुद्धि के लिए कठिन नहीं थे । कठिन परीक्षा और हमारे मुल्क के लिए काम की तो चर्खा-संघ की है । उसमें सर्वांगीणता चाहिए । और मैं जिस परीक्षा का उल्लेख करता हूं वह प्रथमा परीक्षा है । रसपूर्ण तो है ही । तू वचन का पालन करती होगी ।^२

यहां तो अंगार झरता है ।

वापू के आशीर्वाद

: ३०९ :

मार्च-अप्रैल, १९४२

मुझे तो ऐसी दवा बच्चों को देना अच्छा नहीं लगता है । बच्चे योंही अच्छे हो जाते हैं, लेकिन मैं दखल नहीं देना चाहता हूं । खून आया उसका अर्थ तो यह हुआ कि डिसेंटरी है । मैं तो थोड़ा एरंडी का तेल दूं । डाक्टर को बुला लो । मैं उनसे बात करूंगा । वाद में जो देना हो सो देंगे । घबराहट की कोई जरूरत नहीं है । अच्छी हो जायगी ।^३

: ३१० :

सेगांव, २५-९-३६

भाई श्रीमन,

'नये युग का राग'^४ मैं पढ़ गया हूं । कविताएं मुझको अच्छी लगी

१. इंटरमीडियेट की परीक्षा में । २. खादी पहनने के बारे में ।

३. श्री कमलनयन की लड़की सुमन को पेचिश होने पर गांधीजी ने मौतवार होने पर सावित्रीदेवी को यह लिखकर दिया था ।

४. श्रीमन्जी की कविताओं की पुस्तक ।

हैं। हेतु स्पष्ट और निर्मल है। काव्य की दृष्टि से मैं कुछ भी अभिप्राय देने योग्य अपनेको नहीं मानता हूँ। तुम्हारी कृति को प्रगट करने के बारे में तो कवि लोग ही अभिप्राय दे सकते हैं। वापू के आशीर्वाद

इतना लिखने में मैंने कितना समय लिया ? क्योंकि मैं जानता ही नहीं था, क्या लिखूँ।

: ३११ :

सेगांव, २०-१२-३६

चि. श्रीमन्,

तुम्हारा लेख पढ़ गया हूँ। 'हरिजन' में नहीं छप सकता है। कहीं छपने लायक नहीं है। तुम्हारे पास जो योजना है उसे प्रगट करो। तुम्हारा प्रस्ताव तो सर्वमान्य है। लेकिन लिटरेसी का अर्थ क्या किया जाय ? यह प्रश्न बहुत विवादग्रस्त है। वापू के आशीर्वाद

: ३१२ :

सेगांव, १०-१०-३७

चि. श्रीमन्,

कल ही सुना कि तुमको चार दिन से अविच्छिन्न बुखार आ रहा है। यह सब कैसे ? क्या शादी की इसलिए ? मैंने ऐसे ही मान रखवा था कि तुम्हें बीमारी हो ही नहीं सकती। यह सब बात कहां गई ? आशा करता हूँ कि आज ही अच्छी खबर मिलेगी। यह खत तो प्रातःकाल की प्रार्थना के बाद पांच बजे लिखवा रहा हूँ। याद रखो कि तुम्हारी प्रेरणा से तुम्हारे पर विश्वास रखकर मैंने परिपद भरने दी है और मैंने सभापतित्व का स्वीकार किया है।

इतना बड़ा बोझ उठाने की मेरी शक्ति बिल्कुल नहीं थी, लेकिन तुम्हारे उत्साह से उत्साहित होकर मैंने स्वीकार किया। अब मुझको धोखा नहीं दोगे। निश्चित होकर जल्दी अच्छे हो जाओ। क्या परिपद के बोझ ने तो

१. अखिल भारतीय राष्ट्रीय शिक्षा परिषद्, जिसमें बुनियादी तालीम का जन्म हुआ।

तुम्हें बीमार नहीं कर दिया है ? यदि यही कारण है तो गीता-माता का आश्रय लेकर अनासक्त और निश्चित बनो । अन्त में जो कुछ होता है वह ईश्वर से ही ।
बापू के आशीर्वाद

: ३१३ :

सेवाग्राम, २८-४-४१

भाई श्रीमन्,

तुम्हारी सूचना^१ अच्छी है । आज राजेद्रबाबू आते हैं । देखूंगा क्या शक्य है । जानते होंगे कि मदालसा खूब आगे बढ़ रही है । काफी चलती है ; आशा तो है कि बिल्कुल अच्छी हो जायगी ।
बापू के आशीर्वाद

: ३१४ :

मौनवार, १६-१०-४४

चि० श्रीमन्,

यह मेरी प्रस्तावना^२ या जो कुछ माना जाय । अगर इसके अलावा कुछ चाहते हो तो कहो । बहुत मेहनत की लेकिन पूरी पुस्तिका नहीं पढ़ सका । कम-से-कम चार घंटे चाहिए । कहां से निकालूं ?
बापू के आशीर्वाद

: ३१५ :

सेवाग्राम, ३०-११-४४

चि० श्रीमन्,

तुम्हारा खत मिला । टंडनजी को लिखने की कुछ आवश्यकता नहीं । मुझे प्रस्ताव मिल गया है ।

केदारबाबू की नोंध अच्छी है । इसके साथ एक नकल भेजता हूं । मैं

१. पाकिस्तान-सम्बन्धी समस्या के बारे में कांग्रेस की भूमिका स्पष्ट करने के लिए एक विस्तृत वक्तव्य तैयार करने के बारे में श्रीमन्जी ने गांधीजी को लिखा था ।

२. 'गांधियन प्लेन' नामक श्रीमन्जी की पुस्तक की प्रस्तावना ।

चाहता हूँ इस बारे में मदालसा को दोरो। शांतावहन से बात करना है तो करो। मुझको खत^१ अच्छा लगा है। कुछ-न-कुछ तो होना ही चाहिए। सब अध्यापकों को मिलने के लिए भी मैं तैयार हूँ। लेकिन यह वोझ मुझ पर नहीं होना चाहिए। थकान के कारण ३ तारीख से ३१ तक काम छोड़ना चाहता हूँ।
वापू के आशीर्वाद

: ३१६ :

सेवाग्राम, १-१२-४४

चि० श्रीमन्,

तुम्हारा खत बहुत स्पष्ट और अच्छा है।^२ मेरा व्रत^३ खतम होने पर हम सब चर्चा करेंगे। तुम्हारे कालेज-कार्य का महत्व मैं बराबर समझता हूँ। उसमें विद्यार्थी-संगठन और महिला-आश्रम का वोझ तुम्हारा सब समय ले लेगा। इसलिए जहाँतक हो सके हिन्दुस्तानी प्रचार-कार्य से तुमको मुक्त करने में मदद दूंगा। देखता हूँ क्या हो सकता है।

तुम्हारा स्वास्थ्य विल्कुल अच्छा होना चाहिए। सेवा-कार्य के लिए शरीर-रक्षा का धर्म नहीं भूलोगे।
वापू के आशीर्वाद

: ३१७ :

चि० श्रीमन्,

३-१२-४४

तुम्हारा खत अभी मिला।^४ उसमें तुम दोनों का प्रेम भरा है। लेकिन

१. वर्धा के महिलाश्रम के बारे में गांधीजी को लिखा गया वहाँ के अध्यापकों का पत्र।

२. इस पत्र में श्रीमन्जी ने इच्छा प्रकट की थी कि उन्हें हिन्दुस्तानी प्रचार-कार्य से मुक्त कर दिया जाय।

३. थकावट के कारण कुछ दिन काम न करने का व्रत गांधीजी ने लिया था।

४. श्रीमन्जी व मदालसा ने गांधीजी को आराम के लिए वर्धा में अपने मकान जीवन-कुटीर में कुछ दिन रहने के लिए आमंत्रित किया था।

इसी समय स्थानान्तर की आवश्यकता प्रतीत नहीं होती। देखता हूँ व्रत-
दरमियान क्या होता है। तुम्हारे साथ थोड़ा समय भी रहना मुझे प्रिय
लगेगा। तुम अच्छे होगे।

बापू के आशीर्वाद

: ३१८ :

सेवाग्राम, २५-१-४५

चि० श्रीमन्,

तुम दोनों का प्रेम अवर्णनीय है। प्रेम के खातर भी तुम्हारे यहां जाने
का दिल होता है। शिविर चलता है तबतक तो यहां से छूट नहीं सकता।
मीन तो रुचिकर है, मैं वच जाता हूँ। काम पर तो चढ़ गया हूँ, ऐसा मानो
तो भी तुम्हारे यहां जाने का दिल रहेगा ही।

बापू के आशीर्वाद

: ३१९ :

सेवाग्राम, ७-२-४५

चि० श्रीमन्,

महिला-आश्रम के बारे में जो तुमने लिखा है पढ़ गया। अच्छा है।
उद्देश दो-तीन लाइन में लिख सकते हो, लिखो।

इसमें जमनालालजी के दिये हुए वचन का खयाल करना। हो सके
वहांतक हम उसका विचार व अमल करें।

बापू के आशीर्वाद

: ३२० :

मृदुको यह सब पसन्द है। महिलाश्रम के विभाग कर लेना अच्छा है।
मैं नहीं जानता कि सब विभाग का एक कोई ऊपरी रहेगा या रहेगी या नहीं।
अगर सब विभाग तुम्हारे मातहत रहें और शान्तावहन को तुम जिम्मेदार
रहो तो मेरा खयाल है सब ठीक हो जायगा। तीन की कमिटी भले रहे लेकिन
शान्तावहन तो तुमको ही पूछे और तुम ही सब जिम्मेदारी ले लो तो सब
सरल हो जायगा।^१

१. महिलाश्रम-संबंधी श्रीमनजी की योजना के बारे में मौनवार को
लिखा गया गांधीजी का जवाब।

: ३२१ :

सेवाग्राम, ६-३-४५

चि० श्रीमन्नारायण,

मैंने कुछ सुधारणा की है।^१ उसे समझाने की जरूरत नहीं है। ११वीं कलम निकाल दी है। उसे देना पड़ेगा तो अलग देंगे। इतना याद रखो कि हमने तय कर लिया है हम एक कौम बनने की कोशिश करेंगे। लेकिन न बन सके वहांतक स्वराज आन्दोलन रुका नहीं रहेगा। भापा के प्रश्न को उस क्षेत्र से हटाना है। दोनों रूप मिल जाने से ऐक्य बढ़ेगा, वह ठीक है।

वापू के आशीर्वाद

: ३२२ :

महाबलेश्वर,

२३-४-४५

चि० श्रीमन्नारायण,

साथ में डॉ० ताराचंद का खत है।^२ उसे पढ़ो और अपना अभिप्राय भेजो।

मुझे लगता है कि खर्च पश्चिमी ढंग का बहुत है।

अगर बर्बा में करें तो हमारे पास सब संरंजाम है।

छपाई तो नवजीवन प्रेस अपने आप ही कर सकता है।

मुझे स्वतंत्र रूप से तो कुछ करने का अख्त्यार नहीं है? अपनी कार्य-कारिणी के सामने रखना होगा ना?

वापू के आशीर्वाद

: ३२३ :

महाबलेश्वर, १-५-४५

चि० श्रीमन्नारायण,

हुमायूं कबीर के 'इंडिया' के मार्च अंक में सिकन्दर चौधरी ने तुम्हारी

१. श्रीमन्जी ने गांधीजी को हिन्दुस्तानी प्रचार-सम्बन्धी एक योजना बनाकर दी थी।

२. हिन्दुस्तानी कोष-योजना-सम्बन्धी।

पुस्तिका^१ की जो टीका की है, उसे देख लेना।

मदालसा मजे में होगी।

यह (पत्र) गुजराती में ही चल पड़ा, इसलिए चलने दिया।

बापू के आशीर्वाद^२

: ३२४ :

महाबलेश्वर, ८-५-४५

चि० श्रीमन्,

तुम्हारी सूचना सही है। हम कैसे निकलें सोचने की बात है।^३ तुमको आवश्यकता होगी तो बताऊंगा।

मदालसा ने कटि-स्नान छोड़ा है सो अच्छा नहीं है। दरिया का पानी 'टब में' भर कर ले सकती है।

सबको आशीर्वाद। रसगुल्ला^४ को मीठी बुची।

बापू के आशीर्वाद.

: ३२५ :

२४-७-४५

चि० श्रीमन्,

खत भेज दिया लगता है। मैंने सोचा था कि मसविदा बताओगे। कैसा भी हो। मेरा मत है कि पद^५ छोड़ने का एक ही कारण बताना था। हिन्दु-स्तानी शब्द-प्रयोग गौण वस्तु है। राष्ट्र-भाषा का अर्थ बड़ी बात है। सुधारणा करके भी भेजना ठीक होगा। ऐसा करना है तो मसविदा बताकर ही बाद में भेजो।

बापू के आशीर्वाद

१. 'गांधियन प्लेन'।

२. पत्र भूल में गुजराती में होते हुए भी दस्तखत हिन्दी में ही किये हैं।

३. श्रीमन्जी ने हिन्दी साहित्य सम्मेलन से हट जाने के बारे में लिखा था।

४. श्रीमन्जी का बड़ा लड़का, भरत।

५. वर्धा की राष्ट्र-भाषा-प्रचार-समिति का मन्त्री-पद।

: ३२६ :

कलकत्ता जाते ट्रेन में, १-१२-४५

भाई श्रीमन्,

आज तुम्हारी पुस्तिका^१ और मेरे दो शब्द भेजता हूँ।

मैंने कल रात के ९-३० बजे सब खतम किया। बीच में खाने की और कातने की ही फुरसत ली। दो शब्द के बारे में कुछ सुधारणा की दरकार है तो कहो।

पुस्तिका में मैंने जो दुरुस्ती की है सो ठीक न लगे तो पूछो।

तुम देखोगे कि तालुका, जिल्ला वि. पंचायतों को मैंने अनिश्चित कर दिया है। वे सलाहकार ही हैं। ऐसे मंडल को कानूनी प्रबंध में स्थान क्यों दें? उसकी आवश्यकता के बारे में शक है। जब ग्राम सचमुच जिन्दा हो जाते हैं तब सलाहकार-मंडलों की आवश्यकता कम रहनी चाहिए। प्रान्त की पंचायत यह सब काम कर लेगी और जो तालुका व जिल्ला के मार्फत करवाना होगा, करवा लेगी। इसमें कुछ विचार दोष है तो मुझे बताओ। मैंने तो शीघ्रता से पढ़ सकता था वैसे पढ़ लिया।

पाकिस्तान और राजाओं के बारे में मेरी कल्पना में स्थान हो सकता है या नहीं, विचार योग्य है। याद रखो कि गांधी-योजना तब ही शक्य हो सकती है जब अहिंसा के मार्फत वहां तक पहुंचे।

वापू के आशीर्वाद

पुस्तिका व प्रस्तावना अलग रजिस्टर बुक पोस्ट से भेजे हैं।

: ३२७ :

सोदपुर, ९-१२-४५

चि० श्रीमन्,

तुम्हारा खत आज मिला। मैंने थोड़ा ही फेरफार किया है। वापस करता हूँ।

मदालसा अच्छी है सुनकर बहुत खुश हुआ। उसे कहो रोज उसका खयाल करता हूँ।

१. 'गांधियन कांस्टिट्यूशन'।

मेरी सरदी की बात निकम्मी समजो । थोड़ी थी लेकिन मैं 'महात्मा' हूँ न ?
बापू के आशीर्वाद

: ३२८ :

सोदपुर जाते जहाज पर से, ३-१-४६

चि० श्रीमन्,

तुम्हारा खत मिला । मैंने तो जिस रोज तुम्हारा खत मिला उसी रोज सफाई करके भेज दिया था । आज ३०-१२-४५ के खत का जवाब दे रहा हूँ । जहाज पर हूँ । सोदपुर जा रहा हूँ ।

मेरे आने की तारीख मुकर्रर करना दुश्वार है । पूना पहले जाऊँ या वर्धा यह सवाल थोड़ा विचारणीय होगया है । तब भी ८ फरवरी को मैं वर्धा पहुंचने की भरसक कोशिश करूँगा । १२ तारीख को अगर सोमवार नहीं है तो वह रखो, नहीं तो ११ तारीख २ बजे रखो ।^१ स्थल सेवाग्राम ही रखा जाय ।

प्रान्तीय एसेम्बली के बारे में मेरी उदासीनता समझो । लेकिन झुकाव उसी ओर है, योग्यता है और सब राजी हैं तो अवश्य जाओ ।

बापू के आशीर्वाद

: ३२९ :

सोदपुर, १३-८-४७

चि० श्रीमन्,

तुम्हारा स्वच्छ खत मिला । मैंने काका सा० और नाणावटी से बातें की हैं । तुम्हारे लिखने के मुताबिक तुम्हारा मंत्री-पद^२ छोड़ना ही अच्छा होगा । कार्यकारिणी में तो रहना ही और जो कर सको किया करो ।

मेरी दृष्टि से हमारा काम किसीके विरोध में नहीं है, पूर्ति में है । हमें क्या, कोई हमारा काम पसन्द करे या नहीं । अगर हमारी बात सही होगी तो वही चलेगी । उर्दू कभी-राष्ट्रभाषा नहीं हो सकती न हिन्दी । भले हिन्दी

१. हिन्दुस्तानी-प्रचार-सभा की बैठक ।

२. हिन्दुस्तानी-प्रचार-सभा का ।

पर यूनिशन की मुहर भी लगे। राष्ट्रभाषा वहीं हो सकती है जो दोनों कोम लिख सकें और बोल सकें।

मदालसा अच्छी रहे और रसगुल्ला बिल्कुल अच्छा हो जाय।

नमा दिल्ली में करो, मेरा पहुंचना मुश्किल है।

बापू के आशीर्वाद

: ३३० :

यरवड़ा-मंदिर, २१-३-३२

चि० मदालसा,

बत्नला के पत्र में मुझे भी थोड़ा जवाब मिल जाता है। दूध यहाँ मुझे सबता नहीं लग रहा था, इसलिए मैंने लिखा। गान्त जीवन में दूध की आवश्यकता न होने की सम्भावना है।

सब अनाज कच्चे नहीं खाये जाते। हरे पत्ते, गाजर वगैरह कच्चे खाये जा सकते हैं। उन्हें पकाने से उनमें का एक प्रकार का सत्त नष्ट हो जाता है।

बापू के आशीर्वाद

: ३३१ :

यरवड़ा-मन्दिर, १७-७-३२

चि० मदालसा,

अभिमान खराब अर्थ में प्रयुक्त होता है, स्वाभिमान अच्छे अर्थ में। तुम बड़े आदमी की लड़की हो यह समझकर फूल जाओ तो तुम अभिमानी कहलाओगी। परन्तु कोई तुम्हारा अपमान करे और उसमें तुम डरो नहीं तो यह माना जायगा कि तुमने अपने स्वाभिमान या स्वमान की रक्षा की। ओम् पत्र क्यों नहीं लिखती ?

कमला तो लिखेगी ही क्यों ?

बाबू^१ अब तो बहुत बड़ा हो गया होगा। अभी भी उसे मिठाई बहुत चाहिए क्या ?

पत्र लिखने में आलस्य न करना। बालकृष्ण से लिखने को कहना।

बापू

: ३३२ :

यरवड़ा-मंदिर, २०-८-३२

चि० मदालसा,

तुम्हारा पत्र मिला। तुम भले ही मानो कि तुम्हारे अन्दर ईर्ष्या, अभिमान वगैरा भरे पड़े हैं, पर मैं नहीं मानता। ये दोष तुमने कहां से लिये होंगे? जमनालाल में तो ये हैं ही नहीं, जानकीवहन में भी नहीं हैं। न तुमको कोई कुसंग हुआ, न तुम्हें किसी प्रकार की कोई कमी है। क्रोध है यह तो मैं भी देखता था। वह जानकीवहन में भी है। फिर तुम्हारा शरीर भी कमजोर है; लेकिन तुम समझदार हो, इस कारण विचारपूर्वक इस क्रोध को निकाल डालो। जैसे हम हैं वैसे ही सब हैं। सबमें एक ही जीव-आत्मा है। इसलिए किसी और पर क्रोध करना अपने ऊपर ही क्रोध करने के समान है। और जिस के अन्दर जीवमात्र की सेवा-वृत्ति की लगन पैदा होती है उसमें दोष रह ही नहीं सकते। तुम अपनी सेवा-वृत्ति बढ़ाना।

मुझे नियमित रूप से लिखो तो ठीक।

बापू के आशीर्वाद

: ३३३ :

यरवड़ा-मंदिर, २२-११-३२

चि० मदालसा,

तुम्हारे अक्षर तो बहुत सुधरते जा रहे हैं। तुम्हारा अभ्यास-क्रम भी अच्छा है। शक्ति से ज्यादा मेहनत मत करना। शरीर बिगाड़कर अध्ययन करने से दोनों बिगड़ेंगे। यह तुम जानती हो कि क्रोध दुरा है, अतः धीरे-धीरे वह निकल ही जायगा। इसी प्रकार अभिमान का समझो। चलते-फिरते रोना आ जाता है। यह कमजोरी का कारण है। तुम अगर खेल-कूद में लग जाओ तो रोना बंद हो जायगा। जरा रोने जैसा मालूम हो कि ऊंचे स्वर से गीता पाठ करने लग जाओ तो रोना सूजेगा ही नहीं। यह करके देखना।

तुम कैसे कहती हो कि मंदिर में रात-दिन कोई नहीं रहता? मन्दिर के पुजारी तो रहते ही हैं।

बापू के आशीर्वाद

१. मतलब जेल से है।

: ३३४ :

यरवड़ा-मंदिर, ११-१-३३

चि. मदालसा,

मालूम होता है कि तुम्हारी गाड़ी ठीक चल रही है। यही क्रम रहा तो थोड़े ही समय में तुम्हारा क्रोध और रुदन शांत हो जायगा। जो खुराक लेती हो वह हजम हो जाती हो तो ठीक है।

जो प्रश्न तुम्हारे मन में उठते हैं वे सब जिज्ञासु को उठते हैं। वाचन और विचार से ये हल हो जाते हैं। जगत हम ही हैं। हम उसके अंदर हैं, वह हमारे अंदर है। ईश्वर भी हमारे अंदर है। हमारे अंदर हवा भरी हुई है, यह हम आँखों से तो नहीं देखते, लेकिन उसे जानने की इन्द्रिय हमारे पास है। ईश्वर को जानने की इन्द्रिय का विकास किया जा सकता है। उसका विकास कर लें तो उसे भी पहचान लेंगे। यह तुम्हें विनोबा सिखा रहे हैं। धीरज रखना।

जानकीमैया से कहना कि जमनालाल से अक्सर मिलता हूँ।^१ तबीयत अच्छी है। वापू

: ३३५ :

१-१-३३

चि. मदालसा,

तुम्हारा पत्र मिला। यह डर नहीं रखना चाहिए कि विनोबा के लिए तुम भाररूप हो जाओगी। शिक्षक का कार्य है कि वह शिष्य की अपूर्णताओं को दूर करे। अगर तुम सम्पूर्ण होती तो तुम्हें शिक्षक की मदद की क्या जरूरत रहती ?

वाल काट डालने का इतना डर क्यों ? वाल तो घास के समान उगते ही रहते हैं। यह मैंने देखा कि बहुत-सी लड़कियों के वाल काट डाले और बाद में वे पहले से भी ज्यादा लम्बे हो गए। इस कारण वालों का मोह न हो तो उनकी काट डालो।^२ पोशाक में चड्डी के अलावा और कोई दूसरा परिवर्तन

१. जमनालालजी उन दिनों यरवड़ा-जेल में थे।

२. वाल रखने, न रखने के बारे में गांधीजी की यह दलील मदालसा

करने की जरूरत नहीं। तुम्हारे समाप्त बालिका का पोशाक सहज ही सहूलियत वाला बनाया जा सकता है। पर अब तो हम थोड़े समय में ही मिलेंगे।

बापू के आशीर्वाद

: ३३६ :

२२-१-३४

चि. मदालसा,

मैं न लिखूँ तबतक मुझे न लिखने का नियम कर लिया है क्या ? ऐसा करके मेरी परीक्षा लेती है, या मुझपर दया करती है ?

अपनी मानसिक और शारीरिक हालत जताना। बत्सला को लिखने के लिए कहता। अभ्यास (पढ़ाई) क्या चल रहा है ? खाने-पीने का वक्त संभालती है क्या ?

ओम् मौज करती है ? मुटाती जा रही है ?

बापू के आशीर्वाद

: ३३७ :

१६-१-३५

चि. मदालसा,

तुम्हारा पत्र मिला। वजन नहीं बढ़ता, यह आश्चर्य है। परन्तु हर्ज नहीं और सब तरह से ठीक है, इसलिए भले ही चलता रहे। तुमने गाय दुहना शुरू किया है, यह तो बहुत अच्छा काम है। दुहने के साथ ही पी जाती है न ?

वर्तन खूब साफ रहते हैं ? थन पहले लाल पानी^१ से और फिर साफ पानी से धो लेती है क्या ? अपना हाथ बिलकुल साफ रखती है क्या ?

गाय के शरीर पर साफ गोनपाट (बोरे से कपड़े) से खरेरा करती

को जंच गई और शीघ्र ही रूप चीदस के दिन गांधीजी के हाथों उसने अपने बाल कटा लिये।

१. कीटाणुनाशक पोटाशियम परमैंगनेट मिला पानी।

है ? उसे अपने हाथ से खिलाती है ? तुम्हारा यह आरम्भ बहुत सुन्दर है ।
मुझे फिर लिखना । वापू का आशीर्वाद

: ३३८ :

वर्षा, १४-२-३५

चि. मदालसा,

तुम ठीक पत्र लिख रही हो । वहां रह गई हो, यह तो मुझे अच्छा लगता ही है । मुझे तो तेरा शरीर सुवर्णमय देखना है । शरीर और मन के बीच ऐसा निकट सम्बन्ध है कि एक की शुद्धता के साथ दूसरे का सम्बन्ध ज्यादातर जुड़ा होता है । अंग्रेजी में इसके समर्थन में एक कहावत भी है । उपनिषद् में खुराक के सम्बन्ध में है । मनुष्य जो खाता है वैसा ही बनता है । अन्न से भूत (पंच भूत) बनते हैं । गीता का यह वाक्य भी यही सूचित करता है । इसलिए तू बिल्कुल नीरोगी हो जा सकती है । इसे भी अपने अभ्यास (पढ़ाई) का एक क्रम समझ ।

ओम् सोती है मेरे पास और दिन कन्याश्रम में बिताती है ।

वापू के आशीर्वाद

: ३३९ :

बीरसद, २३-५-३५

चि. मदालसा,

तुम्हारा पत्र लम्बा भले हो, मुझे सब खबर मिलनी ही चाहिए । जानकीवहन को कहना, वह घोड़े पर न बैठे । वह गिर पड़ी तो अच्छी होने में देर लगेगी । तेरी इतनी दहशत नहीं रहेगी । और घोड़े पर चढ़नेवाला गिरता है, ऐसा रिवाज तो है ही न ?

तेरे फोड़े का इलाज ढूंढ़ना ही होगा । नमक जरूर खाकर देखना, हालांकि मैं नहीं मानता कि उसके साथ उसका कुछ सम्बन्ध होता है । तुम नीम का सेवन कर देखना । मैं उसके प्रयोग कर रहा हूं । दो बार, खाने के बाद आधा तोला (नीम की) पत्ती चबाकर देखना । इससे भूख ज्यादा

लगेगी और रक्त शुद्ध होगा । परिणाम सूचित करना ।

बापू के आशीर्वाद

: ३४० :

वर्धा, २१-७-३५

चि. मदालसा,

तेरे पत्र में कुछ अघटित नहीं है । तेरा कार्यक्रम मुझे पसन्द है । पढ़ना भले छोड़ा । तुझे जो अच्छा लगे, बिना संकोच खाने का नियम ठीक है । उसमें से उचित खुराक खोज सकेगी ।

जानकीवहन के गुस्से से घबड़ाना नहीं । उसमें तथ्य हो तो, उस ओर ध्यान देना ।

शरीर गरम रहना ही चाहिए । प्रार्थना के वक्त पढ़ते वक्त, लिखते वक्त सीधे तनकर ही बैठना चाहिए । कभी भी सिर झुकाने की जरूरत नहीं है । वहां के लिए आवश्यक कपड़े पहनने चाहिए ।

इन सभी बातों पर ध्यान देना । अब तो न्याय मिला न ? रणजीत से पढ़ती है, यह ठीक है । अच्छा लगे वहीं रहना ।

बापू के आशीर्वाद

: ३४१ :

वर्धा, २१-८-३५

चि. मदालसा,

तुम्हारा पत्र बहुत दिनों पर मिला । तुम बीमार न पड़ो, इस शर्त पर जो मर्जी हो वह खाना । जो संयम-पालन करना हो वह स्वाभाविक रीति से पालन करना चाहिए । कोई जल्दी नहीं है । क्रोध त्याग देना । बालक बनकर रहना । आश्रम का जीवन व्यतीत करने से स्वतन्त्रता आती है; उद्वेगता, अविनय, अभिमान कभी नहीं ।

बापू के आशीर्वाद

: ३४२ :

अक्तूबर, १९३६

चि. मदालसा,

तुम घबराना नहीं । जिस-तिस की दवा नहीं करानी चाहिए । डाक्टर

कहे वैसा ही करना ।

खुराक नहीं दी जा सकती । फलों का रस, ग्लूकोस, (ग्लिसरीन की) पिचकारी, मिट्टी की पट्टी, सम्पूर्ण शान्ति, इतना ही हो तो रोगी स्वस्थ होगा ही । कल आने की आशा रखता हूँ ।

बापू के आशीर्वाद

: ३४३ :

सेगांव, ३-१२-३९

चि. मदालसा,

तुमने छोटा पर सुन्दर पत्र लिखा है । जानकीवहन का भय छोड़ दिया, यह ठीक किया । खूब आनन्द में रहकर अपना शरीर अच्छा बनाना । श्रीमन् जैसा पति पाकर तुम्हें उनको और जमनालाल को शोभित करना है । अनेक पुण्य करने पर ही श्रीमन् जैसा पति मिलता है । ईश्वर तुम्हें जल्दी अच्छा करे ।

बापू के आशीर्वाद

: ३४४ :

सेगांव, १३-२-४०

चि. मदालसा,

तुम फिर से बुखार में फँस गई हो क्या ? हिम्मत न हारना । जल्द स्वस्थ हो जाना । बीमारी का अच्छे-से-अच्छा उपयोग यह है कि भगवान पर आस्था बढ़ाना और स्वभाव कावू में रखना । इस तरह से शीघ्र स्वस्थ भी हुआ जाता है ।

बापू के आशीर्वाद

: ३४५ :

१४-८-४१

तुम दोनों ही कवि हो । वह भी ऐसे खरे कि वह तो कवि होकर भी घरती से सटा हुआ है, इसलिए अपने काम में मस्त रहता है । तू गगनगामिनी है, इसलिए विचारों में मस्त रहती है । इसीलिए तुम्हारा नौकरों से असन्तोष

१. यह पत्र मौलिक रूप में गुजराती भाषा, किन्तु नागरी लिपि में लिखा गया था ।

रहता है। जब तक यह (असन्तोष) रहेगा तबतक तू गृहिणी के रूप में घर को प्रकाशित कैसे कर सकेगी ? ले इतना लम्बा (आशीर्वाद) ।^१

बापू के आशीर्वाद

: ३४६ :

नई दिल्ली, १७-८-४१

चि. मदालसा,

तुम्हारा पत्र मिला। पहले भी तुम्हारा पत्र मिला था। पर मैं बीमार थी, इसलिए नहीं लिख सकी थी।

तुम भले ही मेरे कमरे में रहो। मेरा घर है तो तेरा ही है न ? तुम्हें मेरे साथ रहना है तो अब मैं तीन-चार दिन में खाना होने वाली हूँ। अब मेरी तबीयत अच्छी है।

जमनालालजी की बीमारी के समाचार अखबार में पढ़कर चिन्ता होती है। भगवान् उन्हें अच्छा कर दे, वस। तुम्हारी मां को मेरे आशीर्वाद।

लि०

बा के शुभ आशीर्वाद

: ३४७ :

२-१०-४१

चि. मदालसा,

तुम मजे में होगी। घबड़ाती हो तो मुझे लिखना। डा. दास वहाँ आवें और उपयोगी हों, यह होना सम्भव नहीं दीखता। आशा तो है कि अब अधिक करने जैसा नहीं रहता। खाने में पूरी सावधानी रखना। दाल, मसाला, और धी में तली चीजें न खाना। स्वाद पीछे करती रहना। अभी तो बालक के लिए संयम-पालन करना ही। बापू के आशीर्वाद

१. मदालसा इन दिनों गर्भवती थी और गांधीजी की देखरेख में सेवाश्रम में रहती थी। उसने गांधीजी से आशीर्वाद मांगा तो उन्होंने यह आशीर्वाद दिया।

: ३४८ :

दुवारा नहीं पड़ा ।

१५-१०-४१

चि. मदालसा,

तेरे वारे में सोचता ही रहता हूँ इस कारण मुझे, जिसे कि सपने शायद ही कभी आते हैं, तुम्हारे वारे में आया । इस वजह से लिखने को प्रेरित हुआ हूँ । सपना तीन दिन पहले आया । पर लिखने का समय आज ही मिला है ।

बालक को पेट में रखते हुए जितनी सावधानी रखनी पड़ती है उतनी ही उसका पालन-पोषण करने में । तुम्हारे दूध का गुण तुम्हारी खुराक और तुम्हारे रहन-सहन के ऊपर आधारित है । जैसे तुम्हारी खुराक का असर तुम्हारे दूध पर पड़ता है उसी प्रकार तुम्हारे स्वभाव और विचार का भी । यह बात अनुभव से लिखता हूँ, इसलिए इसे मानना । अतः जो कुछ तुम खाओ औपधि समझकर खाना । स्वाद के लिए नहीं । औपधि में से जो स्वाद निकलता है वह सच्चा स्वाद है और पोषक है । औपधि को रूढ़ अर्थ में लेकर उसकी धिन न रखना । दूध औपधि के रूप में लिया जा सकता है और स्वाद के लिए भी । एक से शरीर बढ़ता है, दूसरे से घटता है । बालक को कसरत, हवा, मालिश वगैरा बराबर मिलनी चाहिए । इस संबंध में किसीकी बात न सुनना । लाड़-प्यार करने वाले तो बहुत आ जायेंगे, लेकिन कुछ भी हो तुम अपने मन के मुताबिक करती रहना ।

मेरे सपने का मतलब पूरा हुआ । तुम मजे में होगी । बालक बढ़ रहा होगा । मां-बेटी झगड़ती नहीं होंगी, तुम रोती भी नहीं होगी । खटिया छोड़ने के बाद तुम कुछ महीने यहां रह जाओ तो शायद अच्छा हो ।

बापू के आशीर्वाद

: ३४९ :

२५-१०-४१

चि. मदालसा,

राधाकृष्ण को कहने के बाद इसकी जरूरत नहीं । यह तो सिर्फ तुम्हें हंसाने के लिए ही है । पापड़ भेजूं ?

तू रोती क्यों है ? तुम्हारे रोने का असर भी बालक पर पड़ता है, यह तुम जानती हो ?

यहां कब आती हो ?

बापू के आशीर्वाद

: ३५० :

१२-११-४१

चि. मदालसा,

यह तो तुझे बहलाने के लिए । तुम्हारे समाचार तो मिलते ही रहते हैं । मेरी सूचनाएं मिलती होंगी । अब कुछ घूमती है या नहीं ? घूमने के लिए निकलना चाहिए । परन्तु डाक्टर कहे तो ।

दवा-दारू जितनी ही कम लो उतना ही अच्छा ।

बच्चा बड़ रहा है न ? डा. दास आज आने वाले थे ।

बापू के आशीर्वाद

: ३५१ :

सेवाग्राम, २१-११-४१

चि. मधु,

तू पागल है और पागल ही रहेगी क्या ? जल्दी से जल्दी यहां आजा । रहने के लिए नहीं पर मिलने के लिए तो सही । फिर जितना तुम्हारे दिल में हो सब उड़ेल देना और जी भरकर रो लेना । तुम्हें रोने का इतना सुन्दर मौका दे रहा हूं, इसलिए वहाँ रोना बन्द रखना । बाकी जो नियम बताये हैं उनका पालन करती रहना तो सदा सुखी रहेगी ।

तुम दोनोंको

बापू के आशीर्वाद

: ३५२ :

बारडोली, २-१-४२

चि. मदालसा,

तेरा पत्र मिला । बहुत खुश हुआ । इसमें तेरा आनन्द छलकता है ।

तुम्हारा श्रेय ही है। संयम में ही सुख है। इतना याद रखना। सभी वन्हें साथ हों और इतने आनन्द से रहती हों, यह अत्यन्त खुशी की बात है।

बापू के आशीर्वाद

: ३५३ :

सेवाग्राम, १५-६-४२

चि. मदालसा,

सुरेन्द्रनारायण की बात जानकर दुःख हुआ। अभी तो सादी खुराक ही ले रहे होंगे। दूध, दही, फलों का रस, सब्जी का रस, खा सकते हैं। बीज या छिलके पेट में न जायें। पेड़ पर मिट्टी की पट्टी लाभ करेगी। कराहना नहीं चाहिए। बिना जोर लगाये दस्त न आता हो तो हल्की पिचकारी लें। मौका मिलते ही बम्बई जाना चाहिए। वहां जाने पर डाक्टर लोग जो कहें वही करना चाहिए। ऐसा भी हो सकता है कि मेरे बताये अनुसार खुराक बगैरा लेने से अगर केवल सूजन होगी तो दर्द शायद बन्द भी हो जाय। रोटी खूब चबाकर ले सकते हैं। दाल छोड़नी चाहिए। जोर डालने वाले व्यायाम न करें। कटि-स्नान बहुत लाभ करेगा। धर्पण-स्नान भी।

बच्चे को कोई दवाई मत खिलाना। उसे सब्जी का पानी, फलों का रस, दवा रूप होगा। कसरत तो करे ही। शेष यहां आने पर। श्रीमन् इलाहाबाद जावें और सब निवटा आवें।

बापू के आशीर्वाद

: ३५४ :

सेवाग्राम, २३-७-४५

चि. मदालसा,

‘जीवन-कुटीर’^१ नाम तो तब सार्थक होगा, जब बाहर से मरी-सी आकर वहां मीठा जीवन पाती रहेगी। तुम अच्छी हो, यह जानकर बहुत खुश हुआ हूं। और अब तो विनोबा हैं और राम^२। फिर क्या चाहिए। खबरदार अब फिर निराशा-क्रूप में पड़ी तो।

बापू के आशीर्वाद

१. मदालसा के घर का नाम।

२. मदालसा का छोटा भाई रामकृष्ण।

: ३५५ :

पूना, ८-१०-४५

चि. मदालसा,

तुम्हें लिखे बिना कैसे चलेगा ? निराशा की बात ही मन में से निकाल डालना । निराशा केवल अपनी कल्पना में बसती है ।

मुझे बुखार दो ही दिन आकर गया । अब ठीक हूँ । रसगुल्ला तो मैं आज़ंगा तभी चखा सकूंगा । अब तो खूब बड़ा दीखता होगा ।

तुम तीनों को,

बापू का आशीर्वाद

इस महीने के अन्तिम सप्ताह में वहां आने की आशा है ।

: ३५६ :

२३-११-४५

चि. गांडी, मदालसा,

तेरा पत्र मिला । अब श्रीमन्जी आ गए हैं तो अब जो वह कहें सो करना । तुम्हारे सलाहकार बहुत हैं । यह खराब है । जिसपर भरोसा बैठे, उसीकी बात सुनो और उसीके अनुसार चलो । दूसरे की बात सुनो ही मत । और कोई कहने आवे तो कान बन्द कर लो । तब तुम सपाटे से ठीक हो जाओगी । चिन्ता तो करो ही मत । बालक को जन्म दिया है तो अब उसका अच्छी तरह पालन-पोषण करना ही है । उसके खातिर ही सही, पागल मिटकर ज्ञानी न हो सको तो भी, समझदार बनो तो काफी है । बापू के आशीर्वाद

: ३५७ :

सोदपुर, ६-१२-४५

चि. मदालसा,

तुझे तो जवाब की जरूरत नहीं है, पर मुझे है । तुम्हें फिर लौटकर बुखार आ गया, यह अच्छा नहीं लगता । घूप में सोने की आदत डालना ।

भले ही धीरे-धीरे बढ़ाना । पहले ही से धूप में ओढ़कर सोना और ज्यों-ज्यों धूप गर्म लगती जाय त्यों-त्यों ओढ़ा हुआ कपड़ा उतारती जाना । यह इस हद तक कि आखिर में बिना वस्त्र के (नग्न) सोया जा सके । इससे छाती (की तकलीफ) तो ठीक हो ही जायगी; लेकिन मेरे अभिप्राय से शरीर भी रोगमुक्त हो जायगा ।

बापू के आशीर्वाद

: ३५८ :

फिर से नहीं पढ़ता हूँ

चि. मद्रु,

सेवाग्राम, २४-८-४६

तुझ पर दया आती है और झुंझलाहट भी । दया आने जैसी बातें तुमने कहीं, झुंझलाहट इसलिए कि इतने दिनों तक तुमने उन्हें अपने मन में दबा रखा ।

हम दूसरों के दोष न देखें, अपने ही देखें, इसीसे जीवन सुखी होता है और हम स्वच्छ रहते हैं । मैंने तुमको कहा है कि तुम्हें कोई ऐसा काम खोज लेना चाहिए जिसमें तुम्हें अपने बारे में सोचने-विचारने का मौका ही न मिले । ऐसा काम महिलाश्रम तो था ही । वह ठीक जमा नहीं । तो अब तुमको अकेले या किसी खास व्यक्ति के साथ अन्य सेवा-कार्य खोज निकालना चाहिए । कोई न सूझे तो चर्खे की सारी क्रियाओं का ज्ञान प्राप्त कर लेना चाहिए । नैसर्गिक उपचार की पुस्तकें पढ़ जानी चाहिए । गुजराती में हैं । हिन्दी में भी हैं ।

सूझे हर मंगलवार को जरूर लिखो ।^१ और विस्तार से लिखो । गुस्सा तो किसीपर करना नहीं चाहिए, अपने खुद के ऊपर भी नहीं । भजन ऊँचे स्वर से गाना सीख लेना ।

बापू के आशीर्वाद

१. मदालसा को इन दिनों काफी मानसिक अशांति रहती थी । २३-८-४६ को गांधीजी से उसने खूब बातें कहीं और अपने मन का भार हल्का किया । इससे उसे बहुत शान्ति व समाधान मिला । उसी समय गांधीजी ने मदालसा को कहा था कि वह उसको हर मंगलवार को नियमित रूप से पत्र लिखा करे ।

: ३५९ :

नई दिल्ली, १-९-४६

चि. मद्रु,

तेरा पत्र मिला । जैसा उत्साह इस पत्र में झलकता है वह हमेशा रहे । मंगलवार को लिखना नहीं चूकना । मेरा जवाब आया हो या न आया हो । उत्साह टिकाने में एक ही वस्तु का काम है । ईश्वर पर सजीव श्रद्धा (विश्वास) । श्रीमन् के साथ आजादी से पर शान्त चित्त होकर विनयपूर्वक बातें करना । उसी तरह मां के साथ भी । सबके साथ खुला रहना और किसीका बुरा न मानना ।

मुझे यहां १०वीं तारीख तक तो रहना ही पड़ेगा ।

रसगुल्लों को पुच्छी (प्यार) ।

तुम दोनों को
बापू के आशीर्वाद

: ३६० :

चि. मद्रु,

नई दिल्ली, ११-९-४६

तुम्हारा पत्र मिला ।

तुम अपने दोष और दूसरों के गुण ही देखोगी तो सपाटे से आगे बढ़ोगी, और सुख अनुभव करोगी । दुःख जैसी कोई बात नहीं मालूम होगी । हमें किसीसे कोई आशा रखने का कोई अधिकार नहीं है । हम देनदार हैं, इसी कारण जन्म लेते हैं । लेनदार तो हैं ही नहीं । यह बात यदि तुम्हारी समझ में आजाय तो सारा जगत तुम्हें सरल मालूम होगा । यह ज्ञानवार्ता नहीं है, परन्तु जीवन-प्रवाह सरलता से बहाने का सही मार्ग है ।

रसगुल्लों को बहुत-बहुत प्यार ।

बापू के आशीर्वाद

: ३६१ :

नई दिल्ली, १६-९-४६

चि. घेली^१ मद्रु,

तुम्हारा पागल पत्र मिला । फिर भी मुझे मीठा लगता है । तू पगली जो

ठहरी। तेरा कारोबार सब श्रीमन् चलाता है, फिर तू सयानी कैसे होगी ? कमलनयन तो लाखों के व्यापार में पड़ गया। वहने अपने-अपने संसार (घर-वार) में। इसलिए अगर वह अपने में (मस्त) पड़ा हो तो उसमें ताज्जुब की क्या बात है ? सावित्री भले ही गई। तुम मौज करना और खुश रहना। सबकुछ रामजी के गोद में डाल देना। कमलनयन को भी। उसे भगवान् वचायगा, तबतक कुछ भी होने वाला नहीं है। कोई चिन्ता न करना।
वापू के आशीर्वाद

: ३६२ :

नई दिल्ली, २२-९-४६

चि. मद्रु,

तेरा पत्र मिला। इस वार का अच्छा लगता है। तुम अबतक सचमुच लेती ही रही हो तब तो तुम्हें दुगना कर्ज चुकाना रहता है, इसलिए तुम्हें तो कर्ज चुकाते जाना और हर्षित होते रहना चाहिए। मेरे बर्षा पहुंचने के असें में तू आ जायगी क्या ?
वापू के आशीर्वाद

: ३६३ :

नई दिल्ली, १६-१०-४६

चि. मद्रु,

मैं यह चाहता हूं कि तुम अपनी प्रतिज्ञा न तोड़ो।^१ काम से फुसंत न मिले तो खाली पोस्टकार्ड ही डालो।

रजत अच्छा होगया, यह ईश्वर की कृपा।

पति-पत्नी में गाढ़ मित्रों के समान प्रेम हो और वह सर्वथा निर्विकार हो। वे सुख-दुःख के साथी हों। दोनों में एक-दूसरे को सहन करने की शक्ति होनी चाहिए। एक दूसरे के प्रति उदारता होनी चाहिए। दोनों के बीच पूर्ण स्वच्छता होनी चाहिए। वहम कभी नहीं, एक-दूसरे से कोई छिपाव नहीं।

मैं समझता हूं कि इतना काफी है। दृष्टांत जब मिलें, तब पूछना।

तुम सबको,
वापू के आशीर्वाद

: ३६४ :

रेल में २८-१०-४६

चि. मद्रु,

मुझे तो खयाल है कि मैंने तेरे लम्बे पत्र का जवाब तुरन्त दे दिया था । पर डाक की सूची में तेरा नाम नहीं मिलता । अब कल तुम्हारा दूसरा पत्र नए वर्ष का मिला ।

अपना नया वर्ष आये, तब सही ।

तूने राम के विषय में लिखा है ।^१ बात मैंने तो नहीं की, पर जानकी-बहन ने अपना विचार बताया, मेरे पूछने से । सब राम के ऊपर छोड़ना चाहिए । वह बालक नहीं है । उसे जैसा जंचे, वही करना चाहिए ।

तू मजे में होगी । यह नहीं जानता कि बंगाल से कब लौटूंगा । आज इतना ही ।

बापू के आशीर्वाद

: ३६५ :

हीरापुर, २६-१-४७

चि. मद्रु,

तुम्हारे पत्र अनियमित हो गए हैं । वे तुम्हारी अनियमितता के प्रतीक तो नहीं हैं न ? जो हो, तुम आनन्द करो और शांत-चित्त होओ । तुम्हें और राम को यहां आने देना अच्छा तो लगता है, पर इसे गलत प्रलोभन मानता हूं । अखबारों में जो आता है, उसमें कम-से-कम ५० फीसदी कम करके पढ़ोगी, तो यहां की हालत कुछ समझ सकोगी । 'दूर के ढोल सुहावने' वाली कहावत सुनी है ना ? और जहां रोज गांव बदलने पड़ते हों, वहां तो तमा-शवीन लोग भी भाररूप मालूम होते हैं । बहुतों को इन्कार करता हूं । तो तुम दो को कैसे इजाजत दूं ? मैं जानता हूं कि तुम लोग किसी भी प्रकार भाररूप नहीं बनोगे । फिर भी संयम का पालन करो । वहाँ बैठे-बैठे जो सेवा-कार्य तुम करोगे, यहां के यज्ञ में उतने अंशों में तुमने भाग लिया है, यह मान लूंगा । बच्चों को संभालना । अपना शरीर ठीक रखना । राम मजे में होगा । उसने अपने बारे में कुछ निर्णय किया क्या ? बापू के आशीर्वाद

१. रामकृष्ण के विवाह के बारे में ।

: ३६६ :

रायपुर, १५-२-४७

चि. मदालसा,

तुम्हारा पत्र मिला । तुमने तो मुझसे पत्र नहीं चाहा था । परन्तु मैं तो लिखूंगा, क्योंकि अभी तुम बहुत प्रपंच में पड़ी हो । तुम्हें श्रीमन् में समा जाना चाहिए । मैंने तो देखा है कि श्रीमन् तुम्हारी पूजा करता है । तुम उसे पूजती हो, परन्तु श्रीमन् के पास जो ज्ञान है, वह तुममें नहीं । वासन्ती को सबकुछ कहो इसमें मैं कोई दोष नहीं देखता । वह समझदार है । परन्तु मैं यह नहीं मानता कि वासन्ती में इतनी शक्ति है कि वह तुम्हें रास्ता दिखा सके । तुम्हारा सुख श्रीमन् के अन्दर समा जाने में ही है, इस बारे में मुझे शंका नहीं है । अगर तुम ज्ञानी होतीं तो मैं कहता कि श्रीमन् के साथ लड़ना । तुम यह मानती हो कि ऐसा ज्ञान तुम्हारे अन्दर नहीं है । अगर यह बात तुम्हारी समझ में आजाय तो मैं जो कहता हूं उसका पूरा अनुभव करना । अगर जरा-सी भी शंका हो तो विनोबा को यह पत्र बताना । वह जैसा कहें, वैसा करना । फिर भी विनोबा को यह पत्र बता ही देना । वासन्ती को भी दिखाना । राम की सगाई के बारे में समझा । इस संबंध में मैंने अधिक ध्यान नहीं दिया । दोनों सुखी हों और शुद्ध सेवा करके पिताजी के नाम की उज्ज्वलता में वृद्धि करें, यही मेरी कामना है । राम को इतना कह देना ।

तुम्हारा दूसरा पत्र मिल गया ।

बापू के आशीर्वाद

: ३६७ :

पटना, २१-४-४७

चि. मधु,

तेरा पत्र मिला । राधाकिसन, जाजूजी यहां हैं । चर्खा-संघ की सभा थी न !

अपनी अस्थिरता और पागलपन कतई निकाल डालना । श्रीमन् में तू तुझको देखेगी । इसके सिवा तेरे लिए और कोई है ही नहीं । जिसने कोरे कागज पर सही कर दी, उसे तू पहचानती है ?

बापू का आशीर्वाद

: ३६८ :

चि. मदालसा,

नई दिल्ली, ९-६-४७

तुम्हारा पत्र मिला। श्रीमन् १२ तारीख को यहां आ रहे हैं। अब मैं 'हरिजन' के लिए लिखने लगा हूं, इसलिए अपनी उलझनें उसके द्वारा सुलझा लेना। तुम्हारा कथन मैं ठीक-ठीक समझ न सका। मेरे किसी लेख या आचरण से छिटक जाने का वहाना मत खोजना। जहां कठिनाई हो, उसे दूर करना चाहिए। मेरे लेख में स्वच्छंदता को स्थान होता ही नहीं। मेरा जीवन संयम के लिए है। यह हो सकता है कि उसमें पार न उतरूं परन्तु उसमें स्वेच्छा-चार के लिए दरवाजे कभी नहीं खोजूंगा ऐसा मुझे विश्वास है।

बापू के आशीर्वाद

: ३६९ :

नई दिल्ली, ७-७-४७

चि. मदु,

तेरा पत्र मिला। मेरा तार तुझे मिला होगा। अब तो भरत घोड़े-जैसा हो गया होगा। उसे भटकने न देना।

मैं तो चाहता हूं कि तुम महिलाश्रम में गुलतान (तल्लीन) हो जाओ। यह जमनालाल के अनेक कामों में बड़ा काम है। तुझे उसके पड़ोस में बसाया, इसमें आशा की गई कि तू उसमें मशगूल हो जायगी। अब तुम दोनों संयम रख सको तो बच्चे पैदा करना बन्द रखना कि जिससे तू दोनों पर ध्यान दे सके और महिलाश्रम का काम संभाल सके। महिलाश्रम को तुम्हारी-जैसी सेविका की जरूरत तो है ही। तू उसमें पड़ेगी तो श्रीमन् उसमें अधिक दिल-चस्पी लेगा।

सुशीला आज वर्धा से आई है।

बापू के आशीर्वाद

: ३७० :

जगतपुर, ११-७-४७

चि. मदु,

तेरे दो पत्र मिले। सवेरे तीन बजे का उठा हूं, इसलिए यह पत्र तो तुम्हें

लिखा दूँ। तू बिल्कुल शांत हो जा और अपने काम में जुट जा। दूसरे का विचार छोड़कर अपना ही करना चाहिए। और अपना विचार करते समय हवा में नहीं उड़ना चाहिए। छोटा-बड़ा जो भी काम हाथ में आया हो, उसका पालन करके शान्त रहना चाहिए।

बापू के आशीर्वाद

: ३७१ :

३-२-३१

चि. ओम्,

इतना गुजराती जानती थी, सब भूल गई क्या? तुम्हारे लिए तो हिन्दी, गुजराती, मराठी, मारवाड़ी सब एक-सा होना चाहिए। अबकी बार गुजराती या मराठी में लिखो और कहो कितना कातती है, कितना धुनती है और तकली पर कितनी गति है। खाने का बहुत लेकर छोड़ देती है कि गरीबों के जैसे जितना चाहिए, इतना ही लेकर थाली साफ करती है। गीताजी पढ़ती है?

बापू के आशीर्वाद

: ३७२ :

यरवड़ा-मंदिर, २०-८-३२

चि. ओम्,

तेरा पत्र मिला। तुम्हारे अक्षर तो खूब सुधर गए। तुम्हारा वजन गटे हुए शरीर की वजह से हो तो उसे घटाने की क्या जरूरत है? तू कहाँ-वर और ताकतवर हो जाय तो अधिक सेवा करने योग्य बनेगी; यदि उसके साथ-साथ मन भी ताकतवर होगा तो। अगर रोग के कारण शरीर फूला होगा तो वजन कम करने की कोशिश जरूर करनी चाहिए। कोई रोग है? मुझे पत्र लिखा करना।

बापू के आशीर्वाद

: ३७३ :

चि. ओम्,

२७-११-३२

तू बड़ी ठगोरी छोरी जान पड़ती है। बारीक कातना नहीं और मोटे सूत को परोपकार में गिना देना। ये सब तुम्हें विनोबा सिखाते हैं या जानकीमैया?

बापू

: ३७४ :

१९-८-३४

चि. ओम्,

तेरे पत्र मिले हैं। तू आलस न करना। रोज पत्र लिखने का अमुक समय निश्चित रखना और तभी लिखना। इसलिए उस वक्त और कोई काम हो ही नहीं। धीरज रखकर सुन्दर अक्षरों में लिखना। क्या खाते हैं, क्या पीते हैं, कितनी नींद आती है? दुख कितना होता है? जख्म (घाव) कैसे भर रहा है, कौन-कौन मिलने आते हैं, यह सब विस्तार के साथ लिखना। बातें न करना, न दूसरों को करने देना। ऐसे नियमों का पालन करने से घाव (जख्म) जल्द भरेगा।^१

अपने समय का हिसाब देना। तुम सब सोते कहाँ हो? अस्पताल का वर्णन करना। और कौन बीमार हैं?

गोपी अभी यहीं है। बीमार-जैसी रहती है। उसे पत्र लिखना। मदा-लसा रोज सेवा का समय पूरा करती है। तुम्हारा पत्र उसे देता हूँ।

अब सवेरे चार बजने का समय होने आया है। दतीन करके यह लिखने बैठा।

जानकीमैया का पत्र पढ़कर प्रसन्न हुआ। अब तो खुश होंगी।

बापू के आशीर्वाद

: ३७५ :

चि. ओम्,

२०-८-३४

चाहे जैसे अक्षर बनाकर केवल वचन का पालन करने के खातिर बेगार टालने को तुम पत्र लिखो, तो मुझे तुम्हारे पत्र नहीं चाहिए। वचन का पालन करो तो मन और कर्म से। मन से तो वचन पालन करने से जी चुराओ, और कर्म से पालन करने का पुण्य प्राप्त करो, यह असंभव बात है। मुझे यह ज़रा भी पसंद नहीं। मैंने क्या यह नहीं सिखाया कि जो करो, वह ठीक से करो और

१. जमनालालजी के कान का ऑपरेशन बम्बई में हुआ था, उस बारे में गांधीजी ने पूछा था।

से करो ? छोटे या बड़े किसी काम में बेगार न टालो ।

पल भी व्यर्थ न जाने दो ।

बापू के आशीर्वाद

: ३७६ :

२३-८-३४

‘उर्फ सोती सुन्दरी,’

ने ठीक पत्र भेजा, ऐसा कहा जायगा । अदर अभी और अच्छे होने तुम सोने से सोने की ओर जा रही हो, इसलिए बेचारे दर्जी अब क्या पर उन्हें डर का कारण नहीं रहेगा, क्योंकि थोड़े ही दिनों में तुम गेमशीन पर ही सोती नजर आओगी ।

हरे समय की पूर्ति अभी भी मदालसा रोज करती है । और दूसरा अब क्या हो, इसलिए मक्खियां उड़ाती है ।

बराबर लिखा करना । अभी बातें अधिक न करने देना । जो आये, नकीबहन बातें करें । उनका काम बातें किये बिना तो चल ही नहीं । पर उसमें तू सहज ही शामिल हो सकती है—फिर काकाजी के साथ ने की क्या जरूरत ?

वजन आज राधाकिसन ने लिया — ९८ पौंड हुआ । ऐसे बढ़ता । कहांतक ले जायेगा, यह तो कौन जाने ?

रामायण ठीक गाती है क्या ? सुमित्रा-लक्ष्मण का संवाद तो सचमुच एक है । पर ऐसे संवाद तो रामायण में खूब भरे हैं ।

कतने बजे उठती है ?

ने आज रक्षा-बन्धन के लिए जवलपुर गई । वाद में जल्दी आ जाने तो है । गजानन के पत्र भी आते रहते हैं ।

बापू के आशीर्वाद

१९३३ में गांधीजी के हरिजन-दोरे के समय ओम् उनके साथ समय उसकी उम्र १३ वर्ष के लगभग थी । स्वभाव व शरीर से (जी) होने के कारण यात्रा में जब कभी समय मिल जाता, तो वह जाती । इसीलिए गांधीजी ने उसका नाम ‘सोती सुन्दरी’ रख

।

: ३७७ :

२९-८-३४

चि. ओम्,

तू जबर्दस्त है। मालूम होता है कि मारवाड़ी तो अच्छा लिख लेती है। मारवाड़ी में और गुजराती में बहुत फर्क नहीं है। कोई तो कहते हैं कि गुजराती मारवाड़ी में से ही निकली है और अब तो वह मारवाड़ी से भी चढ़ जाती है। इसी कारण तुमने मुझे 'दत्तक बाप' बनाया है न ?^१ यहां मदालसा खड़ी-खड़ी तुम्हारी टीका कर रही है कि तुमने मारवाड़ी शुद्ध नहीं लिखी। लेकिन जैसा परीक्षक होगा, वैसी ही परीक्षा होगी न ? और फिर मदालसा कहां से मारवाड़ी शिक्षिका या परीक्षिका बन गई ? इस कारण तुम मारवाड़ी में पास हो।

बापू के आशीर्वाद

: ३७८ :

२-९-३४

चि. पंडिता^२ ओम्,

इस बार के पत्र में तो तुमने अच्छा बोध दिया है। पर अपने बोध के अनुसार तुम खुद चलती भी हो ? अगर मैं आराम न करता होऊं, जतन न करता होऊं, तो हर रोज आधे पाँड के हिसाब से कैसे बढ़ सकता हूँ ? तुमने मुझे जिस

१. गांधीजी ओम् से खूब मजाक किया करते। ओम् भी गांधीजी के साथ बिना किसी शिक्षक के मजाक करती। ऐसे ही मजाक में ओम् ने कहा था कि गुजराती मारवाड़ी में से निकली है और इसीलिए गांधीजी को अपना 'दत्तक बाप' भी बनाया था।

२. 'परोपदेशे पांडित्यम्' के अर्थ में गांधीजी ने ओम् को यह पदवी दी है। उसने गांधीजी को लिखा था कि पूरा आराम लेना चाहिए, वजन बढ़ाना चाहिए, आदि आदि। गांधीजी बच्चों की भी सलाह कई बातों में लिया करते थे और अपनी अक्ल के मुताबिक सलाह देने में ओम् कभी आगा-भीछा नहीं करती थी। इसलिए भी गांधीजी ओम् को 'पंडिता' कहा करते थे।

तरह काम करते देखा है, उससे आज की तुलना करोगी तो तुम मुझे आलसी और अधिक सोनेवाला मानोगी। अच्छा ही है न कि तुम वहां बैठ-बैठी हैंगिंग गार्डन में चक्कर काटती हो और शेखी बघार रही हो और बदले में काकाजी की थोड़ी सेवा कर लेती हो। हैंगिंग गार्डन की क्या तुम जानती हो। मेरा अभिप्राय यह है कि हमारे जैसे गरीबों के घूमने जाने की जगह वह नहीं है। वहां तो फक्कड़ लोग जाते हैं। अगर अब तुम जाओ तो देखना और मुझे लिखना कि कितने गरीब लोगों को तुमने वहां देखा। मैं तो वहां एक या दो बार जाकर तृप्त होगया।

भले मेरे पास तुमने अपना ज्ञान उंडेला। दत्तक बाप के ऐसे ही हाल होते हैं। पर काकाजी को तो नहीं भड़काया न ?

तुम्हारे लिखने में भूल है। काकाजी का वजन १०४ बताती है। उसको तो शायद मैं चार दिन में ही लॉघ जाऊंगा। २०४ से तो तुम्हारा मतलब नहीं है ? रामायण पढ़ती है ?

बापू के आशीर्वाद

: ३७९ :

७-११-३४

चि. ओम्,

तेरे पत्र की आशा रखना व्यर्थ है। मैंने तुम्हें लिखा नहीं पर तुम्हारी याद मुझे बराबर रहती ही है। इस बार का तुम्हारा आचरण मुझे जरा भी अच्छा नहीं लगा। तेरा पत्र भी अच्छा नहीं लगा। उसमें गलत बचाव था। मेरे साथ इतने महीने घूमने के बाद तुमने क्या सीखा ? इसका हिसाब लगायगी ? मुझे लिखेगी ? कांग्रेस के समय में एक सिरे से दूसरे सिरे तक जाते हुए तुम मुझे दिखाई दीं। उस दिन का तुम्हारा वह पहिनावा ? मेरे दुख और क्रोध का पार न था। अपने दिये हुए वचन का तू पालन करना। कृत्रिम कंभी मत बनना। जैसी हो वैसी ही दिखना। तेरी सगाई की बातें चल रही हैं। उस बारे में स्वतन्त्रता से अपने विचार बताना। सच्ची रहना, सच्चा विचारना, सच्चा बोलना। यदि यह तुम्हारी शक्ति के बाहर हो तो मेरा त्याग करना।

साफ अक्षरों में लिखे हुए तुम्हारे सविस्तर पत्र की राह देखूंगा।

बापू के आशीर्वाद

: ३८० :

चि. ओम्,

११-१-३५

तेरा आलस्य कब दूर करेगी ? तेरे पत्र में मोती के दाने के समान अक्षर नहीं हैं। लम्बे पत्र में खबर तो कुछ भी नहीं दी। अब ऐसा लगता है कि बम्बई जाकर एक बार कान दिखा लिया जाय तो अच्छा हो। यहां ठंड ठीक पड़ती है। हमें तो ऐसा लगता है जैसे जंगल में पड़े हैं। अच्छा है। लोगों से मिलना बहुत रहता है, इसलिए काम पूरा नहीं हो पाता।

मदालसा को कहना कि लिखे। उसकी खुराक क्या चलती है ? वजन कितना है ?
बापू के आशीर्वाद

मेहरताज तुझे मुझे सबको भूल गई है। डा० अन्सारी के घर मौज करती है।

: ३८१ :

चि. ओम्,

यह खाते-खाते लिख रहा हूं, इस कारण पेंसिल से। खाते हुए लिखना कुटेव है। पेंसिल से लिखना भी कुटेव है। इसकी नकल मत करना।

अभी भी तेरा कान दुखता लगता है। तुझे बम्बई जाना चाहिए।

तार देने की सोचता हूं। मदालसा के भी हाल लिखना।

बापू के आशीर्वाद

: ३८२ :

वर्धा, ८-११-३५

चि. ओम्,

बहुत दिनों राह देखने के बाद तुम्हारा पत्र आया सही। तुझे उलहना थोड़े ही दिया जा सकता है ! जितना तुम दोगी, उतना स्वीकार कर लेता हूं। उतने से आनन्द मानना चाहिए। अम्बुजम्मा भी तेरी बार-बार खबर देती है।^१ वहां तुझे अच्छा अनुभव मिल रहा है। उससे पूरा-पूरा लाभ उठाना। अंग्रेजी तो अच्छी करेगी ही। वहां का संगीत भी बहुत ही अच्छा माना

१. दक्षिण भारत में मदनपल्ली में ओम् विद्योदय स्कूल में पढ़ने गई थी। श्री अम्बुजम्मा वहां की मुख्य अध्यापिका थीं।

जाता है। उसे अच्छी तरह सीख लेना। तामिल तो सीखेगी ही ऐसी आशा है। और यह भी आशा रखता हूँ कि वहाँ हिन्दी का प्रचार भी करेगी। चरबी भी कम करना। संक्षेप में इतना ही कि इतनी दूर जाकर बैठी हो और एक अक्षर का इतना बड़ा नाम रखा है, उसको शोभित करना। जिसके नाम से कल्याण होता है, ऐसा शास्त्र कहते हैं, वह नाम लेकर तुम बैठी हो, तो उसका कोई मतलब होगा न ? यानी मेरी इच्छा है कि उस अर्थ को तुम सार्थक करो। इसके लिए आवश्यक कुछ गुण तो तुम्हारे अन्दर हैं ही। कुछ और आ जायें तो पार उतरे समझो। तुम्हें मालूम न हो तो एक और खबर देता हूँ। महाराष्ट्र के समान तामिलनाडु में भी संस्कृत के उच्चारण बहुत शुद्ध किये जाते हैं। महाराष्ट्र में उच्चार तो है पर उतना उत्तम संगीत नहीं है। तामिलनाडु में तो मंत्रादि मधुर आवाज और सुर में गाये जाते हैं। अम्बुजम्मा के द्वारा यह तू सीख सकेगी। यह सब सहज में ही मिल सकता है। इसके लिए बहुत समय देने की जरूरत नहीं है। यह वर्ष तुम्हारे लिए मंगलदायक हो। आरम्भ किया है सो समय-समय पर पत्र लिखती रहना। वापू के आशीर्वाद

: ३८३ :

वर्षा, २७-११-३५

चि. ओम्,

तेरा पत्र मिला। शिक्षिकाएं लड़की के साथ अंग्रेजी के सिवा बोल ही नहीं सकें, यह मुझे तो असह्य ही लगता है। इसके बारे में विनयपूर्वक तुम्हें संचालकों से कुछ निवेदन करना चाहिए। ऐसा किसलिए करते हैं वे लोग ? तेरा पत्र ठीक है। तुम्हें तो ऐसी बातों से अभ्यस्त होने में देर नहीं लगती। वहाँ जो कुछ अच्छा हो, उसका संग्रह करना, जो त्याज्य है, उसका त्याग करने की आदत डालना। वापू के आशीर्वाद

: ३८४ :

लखनऊ, ३०-३-३६

चि. ओम्,

मैं जानता हूँ कि मेरी बीमारी तुम्हारे पत्र न लिखने का अच्छा बहाना

बन गई है। पर तुम यह जानती हो कि तुम्हारे पत्र मुझे बोलरूप कतई नहीं होते। पर यों पत्र लिखने लगे तो तुम 'सोती सुन्दरी' मिट जाओगी न ?

यह पत्र लिखने का कारण तो यह है कि वहां तुम खुश नहीं रहती; घर की याद आया करती है और कभी-कभी आंसू भी बहाती हो। ऐसी नाजुक तुम कब से बन गई ? अपने लिए तो जहां रहें, उसे ही घर समझना चाहिए। आखिर तो इस जग में हम लोग 'चन्द रोजा' मुसाफिर ही हैं न ? मैंने तो वह भाग देखा नहीं है, पर कहते हैं कि हवा वहाँ की बहुत अच्छी है और उसी प्रकार सुन्दर भी है। श्री डंकन से मिली होगी। वहाँ का वर्णन लिखना।

लखनऊ में काकाजी, मदालसा, हम सब साथ ही हैं। तीसरी तारीख को इलाहाबाद जायंगे और बहुत करके आठवीं को लौट आयंगे। पंद्रहवीं के आस-पास वर्धा पहुंचने की आशा है।

मेरी तबीयत अब ठीक मानी जा सकती है। 'हरिजन सेवक' गंगाती हो क्या ? अब तो अंग्रेजी में भी बराबर समझती होगी।

बापू के आशीर्वाद।

:: ३८५ ::

वर्धा, ११-७-३६

चि. ओम्,

मुझे यहां छोटा-सा पुस्तकालय बनाना है। उसमें मराठी पुस्तकें चाहिए। तेरे पास या मदालसा या और किसीके पास छोटी-छोटी मराठी पुस्तकें हों जिनकी अभी वहां जरूरत न हो, तो मुझे यहां भेज देना। सीखने की और पढ़ने की। यहां का काम नहीं चला तो वे पुस्तकें जिनकी होंगी, उनको वापस मिल जायंगी। काम चल निकला तो अमुक समय के बाद वे वापस कर दी जायंगी। इसकी कम-से-कम मियाद छः महीने की है। जो पुस्तकें सदा के लिए दी जा सकती हैं, वे दे देनी हैं। ऐसी पुस्तकों की यादी मुझे भेज दो। दस रुपये से ज्यादा का पुस्तकालय मुझे नहीं बनाना है। इससे तुम्हें अन्दाज हो जायगा कि मुझे किस तरह की पुस्तकों की जरूरत है। मराठी अखबार भी किसीके पास हों तो वे भी। वहां उपयोग हो चुकने के बाद, चाहिए। इसमें बड़े दान की बात नहीं है। इसके लिए बड़ों को परेशान करने की भी बात नहीं है।

परन्तु तुम्हारे-जैसे लोग गांववालों की ओर जरा निगाह रखें तो ऐसे-ऐसे काम सहज ही कर सकते हैं। इतना तो पीछे लगकर करना। इसमें रस न आवे तो वेघड़क होकर इन्कार लिख-भेजना, ताकि दूसरे ठिकाने आजिजी कहे।
वापू के आशीर्वाद

: ३८६ :

सेवाग्राम, १-११-४०

चि. ओम् उर्फ सोती सुन्दरी,

खत लिखकर बड़ी मेहरवानी की? मेरे नाम से भी नन्दादेवी इ. को प्रणाम करना। अब तो तू पहाड़ों में रहने वाली बनी! हम लोगों को याद करती है, यह कुछ छोटी बात नहीं है; तुम सब खुश रहो।

वापू के आशीर्वाद

: ३८७ :

सेवाग्राम, २-९-४१

चि. ओम्,

आखिर मैं खत लिखने की तकलीफ उठाई सही। अब तो काकाजी आ ही जायेंगे। और कितना और कैसा नया अनुभव लेकर। तेरी जगह का ऐसा वर्णन देती है कि दिल चाहता है कि मेरे सब मरीजों को तेरे पास भेज दूं। सिर्फ जानकीदेवी और मदालसा नहीं? क्यों? दोनों को,

वापू के आशीर्वाद

: ३८८ :

पूना, १२-१०-४५

चि० ओम्

तेरा पत्र मिला। अक्षर अस्वच्छ खराब लिख कर माफी क्या मांगनी? अक्षर खराब लिखना ही नहीं चाहिए।

१. ओम् शादी के बाद इन दिनों नैनीताल में रहने लगी थी।

बेबी का मूक सन्देश मिला। 'उनका' कौन ? नाम लेने में शर्म रखो उसे तो अबलापन की हद ही कहूँ न ? नाम तू भेजे तो कोई पसन्द करूँ। सुशीला बहन आ गई है। उसका काम सुन्दर हुआ।

बापू का आशीर्वाद

: ३८९ :

सेवाग्राम, ८-७-४२

चि. जगदीश और चि. चन्द्रमुखी,

चि. कमलनयन ने जानकीबहन के माफत तुम्हारे लिए आशीर्वाद मांगे हैं। मैं कैसे इन्कार करूँ ? मैं सुनता हूँ कि तुम्हारे विवाह में अमर्यादित खर्च हुआ है। मुझे तो यह पसन्द नहीं है। बहुत जीओ, सुखी हो और साथ-साथ हर कार्य में गरीबों का ख्याल करो और उनकी सेवा करो।

बापू के आशीर्वाद

: ३९० :

सेगांव, २२-९-३९

चि. रामकृष्ण,

दीर्घायु होना और पिताजी का नाम रखना।^१

बापू के आशीर्वाद

: ३९१ :

सेवाग्राम, १२-४-४१

प्रिय महाशय,

श्री रामकृष्ण वजाज, जो एक भूतपूर्व विद्यार्थी और सेठ जमनालाल वजाज के बेटा हैं, मंगलवार १५ अप्रैल को सुबह ८ बजे गांधी-चौक, वर्धा से युद्ध-विरोधी आम नारे लगाकर सत्याग्रह करेगा।^२

आपका मो. क. गांधी

डिप्टी कमिश्नर, वर्धा,

१. सोलहवें जन्मदिन पर आशीर्वाद।

२. श्री रामकृष्ण ने १९४१ में व्यक्तिगत-सत्याग्रह में भाग लेने के लिए

∴ ३९२ :

प्रिय महोदय,

वर्धा २१-६-४१:

आपके १६ जून के पत्र के जवाब में निवेदन है कि मेरे बेटे अब मेरे

गांधी जी से इजाजत मांगी थी। उसकी उम्र १८ वर्ष से कम होने के कारण से गांधी जी ने तीन दिन तक उसकी पूरी परीक्षा ली और उसके बाद सत्याग्रह करने के लिए विशेष अनुमति दी। इसी से उसके बारे में वह बराबर दिलचस्पी लेते रहे। वर्धा के डि. कमिश्नर को भी उपरोक्त पत्र उन्होंने खुद ही लिख भेजा। सत्याग्रह करने के पहले दिन उन्होंने रामकृष्ण को अपने पास सेवाग्राम में सुलाया। सोने के पहले उन्होंने उसे बुलाया और उसके पकड़े जाने पर कोर्ट में देने के लिए एक वक्तव्य, जो उन्होंने खुद ही तैयार किया था, पढ़ कर सुनाया और विस्तार से समझाया। बाद में यह भी कहा कि यदि तुम इसमें से कोई बात नहीं समझे हो या किसी बात से सहमत नहीं हो तो बताओ, जिससे उसे बदल दूं। गांधी जी द्वारा लिखा गया वह वक्तव्य नीचे दिया जाता है :—

“महाशय,

मेरा मामला कुछ असामान्य है। मैं एक भूतपूर्व विद्यार्थी हूँ। विद्यार्थी-जगत् में आज जो अराजकता फैली हुई है यहां उसके बारे में तथ्य प्रकट करना जरूरी है। यद्यपि मेरी उम्र १८ साल से कम की है, मैं विद्यार्थी-जगत् और बाहरी संसार के बारे में काफी जानकारी रखता हूँ कि जिससे मैं हर चीज में अनुशासन की आवश्यकता का अनुभव करता हूँ। इसलिए मैंने जो कदम उठाया है, उसमें मुझे अपने माता-पिता और अन्य बड़ों का आशीर्वाद तो मिला ही है। मैंने अपने माता-पिता को देख-रेख में जीवन के हर क्षेत्र में अहिंसा का प्रशिक्षण प्राप्त किया है। मैंने अपनी मैट्रिकुलेशन-परीक्षा अभी-अभी समाप्त की है। मैंने अपने जीवन में स्कूल की पढ़ाई विलम्ब से शुरू की। १९२० के असहयोग-आन्दोलन के दिनों में जबकि मेरा जन्म भी नहीं हुआ था, मेरे माता-पिता ने नियमित रूप से हमारा सरकारी स्कूलों में जाना बन्द कर दिया था। हमारा लालन-पालन स्वतंत्र वातावरण में हुआ। और जब मैंने स्कूल जाने और सामान्य शिक्षा प्राप्त करने की इच्छा प्रकट की,

संपुक्त परिवार के सदस्य नहीं रहे हैं। उनमें से हर एक के पास अपना साधन है। किन्तु चूंकि मेरे पास रामकृष्ण की रकम जमा है, इसलिए मैं इस पत्र के साथ ३००) के नोट भेजता हूँ जो इसपर किये गए जुर्माने की पूर्ति के रूप में है।^१

तो मुझे उसकी इजाजत मिल गई। लेकिन जब वर्तमान संघर्ष शुरू हुआ तो मेरा मन अस्थिर होने लगा और मैंने महसूस किया कि स्वतंत्रता की प्रवृत्ति में मैं जो क्रियात्मक अनुभव प्राप्त करूँगा, वह शासकों के हित में दी जाने वाली व हर बच्चे को मिलने वाली आम सामूहिक शिक्षा से अधिक मूल्यवान होगी। इस जानकारी के बावजूब भी अगर हम शिक्षा के उस मार्ग से चल रहे हैं तो इसका कारण यही है कि यह वर्षों से प्रचलित है और इसके द्वारा जीवन में एक दर्जा प्राप्त करने का ध्येय पूरा हो जाता है। विदेशी शासन के द्वारा अपना भाग्य इस स्थिति को पहुँच गया है। मैं वर्तमान आन्दोलन की ओर उसके राजनीतिक मूल्य के कारण नहीं, बल्कि नैतिक महत्व के कारण आकर्षित हुआ हूँ। मैं जानता हूँ कि अगर भारत अहिंसा का परिपूर्ण उदाहरण पेश कर सके तो वह मानव-जाति की गति में अद्वितीय सहायता कर सकेगा। मेरे नवयुवक मन का यह एक स्वप्न है और ऐसे उच्च और वर्यपूर्ण ध्येय की प्राप्ति के लिए मैं बड़े-से-बड़े कष्ट को भी तुच्छ समझूँगा।”

१. यह पत्र वर्धा के जिला मजिस्ट्रेट के जमनालालजी को लिखे १६-६-४१ के पत्र का उत्तर है। जिला मजिस्ट्रेट ने लिखा था कि रामकृष्ण को डिफेन्स आफ इंडिया एक्ट के मातहत ३०० रुपये जुर्माने की सजा हुई है। इसकी वसूली के लिए दुकान पर से कुछ सामान उठा लिया गया था। पर यह कहे जाने पर कि वह सामान रामकृष्ण का नहीं है, सरकार ने उसे लौटा दिया। अन्त में यह चाहा गया था कि जमानत का रुपया अश कर दिया जाय। उपरोक्त पत्र का मजमून जमनालालजी के लिए गांधीजी ने स्वयं बनाया था। मजमून बनाने के बाद उसके हासिये पर गांधीजी ने शंका प्रकट करते हुए यह लिखा—

“यह पैसे भेजने का परिणाम यह तो नहीं होगा कि रामकृष्ण छूट जायगा।”

: ३९३ :

सेवाग्राम, २३-३-४५

चि. रामकृष्ण

तुम्हारी माताजी पर खत आते हैं, बाज दफा पड़ लेता हूँ। तुम्हारी प्रगति के समाचार तो मिलते ही रहते हैं। मुझे आनंद होता है। आज समझा कि मैं भी तुमको लिख सकता हूँ। इसलिए लिख रहा हूँ। तुम्हारे खत से मैंने देखा तुमने अंडरवेयर मंगाया है। मेरी सलाह है उसे त्यागो। उसकी हमारी हवा में कोई जरूरत नहीं है। लेकिन आदत हो गई है और छूट नहीं सकती है तो अवश्य रखो। हमारा धर्म तो है न कि हम इच्छा पूर्वक कम-से-कम खर्च करें और जीवन उच्चतम रखें। तुम्हारा सर्व प्रकार से विकास किया करो। वापू के आशीर्वाद (मो. क. गांधी) *

: ३९४ :

शिमला, १०-७-४५

चि. रामकृष्ण,

किसीके छूटने से मेरे अन्तर में हर्ष नहीं होता। तेरे छूटने से हुआ है। तुझे तो लाभ ही हुआ है। जेल सबसे ज्यादा तुझे ही सही (माफिक) है। जो अभ्यास तुम जेल में कर सके हो, वह बाहर तो शायद ही कर सकते। मेरा हर्ष तो जानकीवहन और दादी के लिए है। वे तुम्हारे और राधाकिसन के बिना तड़प रही थीं। मुझे सारा विवरण साफ अक्षरों में लिखना।

वापू के आशीर्वाद

१. रामकृष्ण उस समय नागपुर-जेल में था। वहाँ वह ऊपर का वस्त्र न पहनकर सिर्फ अंडरवेयर ही पहनता था।

२. गांधीजी ने सही के 'चे ब्रेकेट' में अपना पूरा नाम भी लिखा था; क्योंकि वह चाहते थे कि जेल-अधिकारी रामकृष्ण को यह पत्रपूरी जानकारी के बाद ही दें कि यह उनका (गांधीजी का) लिखा हुआ है।

: ३९५ :

सेवाग्राम, १६-५-४६

चि. रामकृष्ण,

तुम लोग पश्चिम में जा रहे हो ।^१ उसका लाभ मुझे स्पष्ट नहीं है । लेकिन धोध (प्रवाह) चल रहा है, उससे कौन बच सकता है ? सोचो यहां से क्या ले जाओगे और वहां से क्या लाओगे । विद्यार्थी जीवनकाल विचार-विकास का है ।

बापू के आशीर्वाद

: ३९६ :

नवाखाली यात्रा में, १-१२-४६

चि. राम,

तू तो खूब अनुभव लेकर आया है ।^१ अब उसका लाभ मुल्क को दे और निजी काम को भी दे । मैं यहां से मुक्त हुआ तो मिलेंगे । यहां आने से कुछ लाभ नहीं है । माताजी को भी मैं नहीं बुलाना चाहता हूं । मैं अंबेरे में से प्रकाश में आ जाऊंगा तब माताजी को बुला सकता हूं । वह बिल्कुल अच्छी होगी और सावित्री भी ।

बापू के आशीर्वाद

: ३९७ :

नई देहली, २७-१२-४७

प्रिय भाई रामकृष्ण,

तुम्हारा पत्र बापू अभी सुबह की प्रार्थना के बाद पढ़ सके । पीछे मुझे जवाब लिखने को कहा । वह कहते हैं अब पूछ-पूछकर कहां तक चलोगे । जिस समय जैसे हृदय कहे वही उस वक्त का धर्म है । विलायती कपड़े उन्हें तो खटकेंगे । जो खादी का अर्थ और महत्व समझते हैं वे तो न विलायती इस्तेमाल करेंगे, न मिल या अप्रमाणित खादी । मगर हरेक व्यक्ति अपने

१. श्री रामकृष्ण के अखिल भारतीय विद्यार्थी-कांग्रेस की तरफ से प्रतिनिधि होकर अन्तर्राष्ट्रीय विद्यार्थी-कांग्रेस में भाग लेने के लिए ग, चेकोस्लोवेकिया, जाते समय ।

१. विलायत से लौटने पर ।

लिए खुद सोचे । माता-पिता का धर्म भी लड़कों का धर्म होना आवश्यक नहीं ।^१

तुम और विमला कुशल होंगे । बहुत शक्कर नहीं खाना ।
दोनों को मेरा स्नेह स्मरण ।

सुशीला

१. आजादी के बाद राष्ट्रीय सरकार खुद विलायती कपड़ा मंगाती है, ऐसी हालत में खादी, अप्रमाणित खादी, मिल व विलायती कपड़ों में क्या अन्तर है यह पूछने पर । गांधीजी ने इस पत्र का जवाब ११-१-४८ के 'हरिजन' में भी दिया है ।

तीसरा भाग

: ३९८ :

वर्धा, १५-१२-२५

प्रिय मित्र,

मुझे आपको यह सूचित करते हुए हर्ष हो रहा है कि महात्माजी यहां आ गए हैं और आपकी इच्छा के अनुसार पूरा विश्राम कर रहे हैं। वह यहां २१ दिसम्बर तक ठहरने का विचार कर रहे हैं और इसके बाद वे कांग्रेस के लिए रवाना हो जायेंगे। मुझे आशा है कि यहां रहकर शायद वह और किसी जगह की अपेक्षा अधिक लाभ उठा सकेंगे।

मुझे यह महसूस होने लगा है कि कांग्रेस-अधिवेशन के बाद महात्माजी के लिए सावरमती-आश्रम में ६ महीने या साल भर ठहरना निम्नलिखित कारणों से अत्यावश्यक है :—

(१) उन्हें अपने बिगड़े हुए स्वास्थ्य को अवश्य ही दुरुस्त कर लेना चाहिए। मेरा दृढ़ मत है कि जबतक वह कुछ दिन आराम करने और स्वास्थ्य को पूर्णतः ठीक कर लेने के लिए न बैठें तबतक देश को उनसे कोई काम नहीं लेना चाहिए। मैं व्यक्तिगत रूप में यह आग्रह करना चाहूंगा कि वह वर्धा तीन महीने और रहें और यहां से अखिल भारत-चरखा-संघ का काम पत्र-व्यवहार और सलाह-मशविरा के द्वारा संचालित करें। इसके बाद अगर आवश्यक हुआ तो वह सावरमती जा सकते हैं।

(२) सावरमती में उनका ठहरना स्पष्ट कारणों से जरूरी है। अ. भा. चरखा-संघ अभी अपनी शैशवावस्था में है और मेरा विश्वास है कि महात्माजी का प्रत्यक्ष मार्ग-दर्शन संघ के कुशलतापूर्ण संगठन के लिए अत्यावश्यक है। उस (संघ) के प्रधान कार्यालय में बैठकर महात्माजी इस काम को सबसे अच्छी तरह कर सकते हैं।

(३) निस्सन्देह देश के विभिन्न प्रान्तों में महात्माजी के दौरे अपना महत्व रखते हैं, पर-हमें इस साधन-स्रोत का उपयोग और फिक्र नहीं करनी चाहिए। नहीं तो हम अपनी अधिक भलाई किये बगैर इस (साधनस्रोत)

को शायद समाप्त कर देंगे। हमें याद रखना चाहिए कि आज हमारे सामने जो कार्यक्रम है वह बड़े पैमाने पर खदर के उत्पादन और विक्री का है, जो एकजान होकर कार्य किये बिना सम्भव नहीं है। मेरा विचार है कि हम कार्यकर्त्तियों को यह कार्यक्रम अधिक गम्भीरता के साथ अपनाना चाहिए और महात्माजी को प्रान्तों में दौरा करने के लिए कहने से पहले इसमें से कुछ ठोस परिणाम प्राप्त कर लेना चाहिए। एकाग्रतापूर्वक किये प्रयासों का नतीजा देखने के लिए प्रान्तों में निरीक्षण करने को उन्हें आमन्त्रित किया जाना चाहिए; जिससे, अगर जरूरी हो तो, आगे के लिए मार्गदर्शन करें। एकाग्रतापूर्वक किये जा रहे कार्य के दरम्यान हम सावरमती से संवाद-परिवहन द्वारा उनके सुझाव प्राप्त कर सकते हैं।

(४) देशबन्धु (चित्तरंजनदास) के स्मारक का महत्वपूर्ण विचार वाकी रहता है। मैं कह सकता हूँ कि स्मारक के लिए महात्माजी के दौरे से अन्य किसी भी उपाय की अपेक्षा कोप एकत्रित हो सकता है। लेकिन इसके बारे में भी हमारे लिए यह अच्छा होगा कि हम अपने आपपर निर्भर होना सीखें। महात्माजी अवश्य ही इस स्मारक के बारे में सदा चिन्तित रहते हैं, पर हम उन्हें यह आश्वासन दे दें कि हम अधिक-से-अधिक धन एकत्रित करने के लिए कोई भी कोशिश वाकी नहीं रखेंगे। कांग्रेस (अधिवेशन) के बाद नीचे लिखे व्यक्तियों को, जिनमें मैं भी शामिल होऊँ, इस काम में दिलोजान से तत्काल लग जाना चाहिए:—

- (१) श्री राजगोपालाचारी,
- (२) श्री बल्लभभाई पटेल,
- (३) श्री मणिलाल कोठारी,
- (४) श्री गंगाधरराव देशपांडे,
- (५) श्री शंकरलाल बैंकर,
- (६) बाबू राजेन्द्रप्रसाद,
- (७) पं. जवाहरलाल नेहरू

इन प्रश्नों पर मैंने महात्माजी से बातचीत की थी और वह आश्रम में ठहरने के लिए मान चुके हैं, यद्यत् कि वह कार्यकर्त्तियों से स्वीकृति प्राप्त कर लें।

आप कृपया इसका जवाब जल्द भेजने का कष्ट करें, जिससे महात्माजी भावी कार्यक्रम का निश्चय कर सकें और कांग्रेस (अधिवेशन) के बाद उसकी घोषणा कर सकें ।

आपका

जमनालाल बजाज

: ३९९ :

सावरमती, १८-१-२६

प्रिय भाई श्री,

(चूँकि हमारे पिता एक हैं, आप अने को मुझे भाई कहने की इजाजत देंगे ?)

आपके पोस्टकार्ड के लिए अनेक धन्यवाद । मैं आपको पखवारे में एक दिन खुशी से लिखूँगी और बापू के समाचार दूँगी, पर अभी आप मुझे हिन्दी में लिखने को न कहें । मैं हिन्दी में पत्र उतनी जल्दी नहीं लिख सकती, जितनी जल्दी अंग्रेजी में लिख सकती हूँ और चूँकि मेरे पास समय बहुत कम बचता है इसलिए मेरे लिए शीघ्रता से लिखना उत्तम है ।

मुझे खुशी है कि बापू अब बहुत अच्छे हैं । जब हम पहले यहां आये तो उन्हें जोर का जुकाम हुआ था और पहले हफ्ते में उनकी तन्दुरुस्ती में बहुत कम प्रगति हुई । पर यह दूसरा सप्ताह बहुत अच्छा रहा । पहले सप्ताह में वह सिर्फ आधा पौंड वजन बढ़ा सके; पर इस हफ्ते वह करीब २ पौंड वजन बढ़ा सके हैं ।

अब हमारे यहां लौट आने पर वह मेरे साथ बड़ी सख्ती करते हैं और मुझे अपने चर्खे की देखरेख करने के अलावा अपना निजी कुछ भी काम नहीं करने देते । वह कहते हैं कि मुझे मेरे अपने काम में जल्द-से-जल्द तरक्की कर लेनी चाहिए और मुझे उनकी मदद करने की इजाजत तबतक नहीं मिलेगी जबतक कि हिन्दी, कताई, रसोई बनाना आदि अच्छी तरह न सीख लूं । अवश्य ही इसके लिए मुझसे जितना हो सकता है उतना कठिन परिश्रम मैं

१. यह गद्दी चिट्ठी जमनालालजी ने कानपुर-कांग्रेस (१९२५) के पहले सभी साथी कार्यकर्त्ताओं को भेजी थी ।

कर सकती हूँ, कर रही हूँ। अब मैं अपना पूरा खाना खुद पकाने लगी हूँ इसलिए आप सोच सकते हैं मैं कितनी व्यस्त हूँ।

बिनोबा का यहां होना बहुत अच्छा है, और मुझे निश्चय है कि यह बापू के लिए एक मदद है। देवदास और कृष्णदास दोनों ही बाहर हैं इसीसे हमारे पास काम करनेवालों की कमी हो गई है। बिनोबा बापू को कताई का अभ्यास करा रहे हैं और उनकी कताई की गति आधे घंटे में १२१ गज तक पहुंच गई है। मैं भी (कताई) सीख रही हूँ और इसलिए इसके फलस्वरूप मुझमें सुधार हो रहा है।

मुझे आशा है कि आप अच्छी तरह होंगे और आपका जल्द ही यहां इन्तजार कर रही हूँ। कृपया आश्रम के सभी प्रिय मित्रों को मेरा नमस्कार कहें और अपनी पत्नी से मेरा आदरपूर्ण अभिवादन।

आपकी,

मीरा

: ४०० :

इलाहाबाद, ७-१२-२६

जमनालाल बजाज,

वर्धा

आपका तार। कृपया कांग्रेस की बचाइए। महात्माजी को समझाइए और आप, राजगोपालाचारी तथा अन्य दोस्तों के साथ जिस रास्ते से भी हो सके (कांग्रेस अधिवेशन) में अवश्य पधारिए। मोतीलाल नेहरू

: ४०१ :

एस. एस. रानपुरा १९२६-२७

प्रिय महात्माजी,

सेठ जमनालाल से मेरी लम्बी बातचीत हुई। मैं इस बात को कबूल करता हूँ कि मैं समय-समय पर दुखी हुआ हूँ और आपसे अपने मतभेदों को वेडंगी भाषा में प्रकट किया है। आप मेरी त्रुटियों को अच्छी तरह जानते हैं और मैं भी अच्छी तरह जानता हूँ। फिर भी यह बात अक्षरशः सत्य है कि भारत में जितने भी सार्वजनिक कार्य करने वाले हैं उनमें मैं आपकी सबसे ज्यादा इज्जत और प्रेम करता हूँ। मुझे आपके मित्रतापूर्ण प्रेम में पूरी श्रद्धा

है और जैसा विश्वास आपके प्रति रखता हूँ वैसा और किसीके प्रति नहीं रखता। दरअसल अगर आप मौके-मौके पर मुझे मेरी गलतियों और वृद्धियों के लिए बमकाते रहेंगे तो मैं इसे अपना सम्मान समझूंगा। मैं कभी उसे मित्रतापूर्ण भाव के अलावा और किसी रूप में नहीं लूंगा। मुझे जो दो दिन बम्बई में मिले, मैं बड़ा दुःखी रहा। मैं अब भी वेहद थकान महसूस करता हूँ। यहां स्टीमर पर भयानक गर्मी है। मैं कोई काम नहीं कर रहा हूँ। मैं आराम ले रहा हूँ। प्रेम के साथ।

आपका
लाजपतराय

: ४०२ :

बंगलौर, ९-८-१९२७

प्रिय मित्र,

मुझे आपका पत्र मिला। मैं इसे सेठ जमनालालजी के पास भेजता हूँ और उन्हें लिख रहा हूँ कि इस मामले पर सावधानी के साथ विचार करें और जो कुछ उचित और सम्भव समझें, करें। इससे अविक मुझे उन्हें प्रभावित नहीं करना चाहिए।

आपका,
मो. क. गांधी

नकल सेठ जमनालालजी के पास असल पत्र के साथ कार्रवाई के लिए भेजी गई।

ए. सुब्रह्म्या

: ४०३ :

मासेल्ल, १०-९-३१

पूज्य वल्लभभाई,

श्रीकृत पोर्ट सव्यद से साथ होगया। उसके साथ बहुत-सी बातें हुई, पर उसका परिणाम नहीं के समान है। इस आदमी ने तो सरकार को पूरे

१. नागपुर तिलक-विद्यालय को सहायता देने के लिए, उसके अव्यक्त श्री ई. एत. पटवर्धन ने जमनालालजी को लिखा था। पर उनके पास सरलता न मिलने पर श्री पटवर्धन ने गांधीजी को लिखा कि वह जमनालालजी को इस विषय में कहें। यह पत्र उक्त पत्र के उत्तर में लिखा गया है।

तौर से अपने हाथ कटा दिये हैं, यह वापू को स्पष्ट होगया है। अमुक बात तो आपसे नहीं मांगी जा सकती; अमुक सैफगार्ड्स (संरक्षण) तो स्वीकार करने ही चाहिए। स्वतन्त्रता की तो बात ही नहीं करनी चाहिए। नहीं तो मुसलमान आपका साथ नहीं देंगे, आदि-आदि बातें उसने वापूको सुनाई। और वापू से कहने लगा—आपने तथा मोतीलाल और जवाहरलाल ने हमें तो कुछ गिना ही नहीं.....हमारे बिना काम चला लेंगे, ऐसी बातें की हैं और ऐसा भी कहा है कि अली-बन्धु न आयें और कोई भी दो मुसलमान मेरे साथ होंगे तो भी चलेगा। उसकी वृहत्ताओं और शंकाओं की हद नहीं है। इसलिए सिधु सरिता में कैसे समावेगा—किस तरह काम पूरा होगा, यह पता नहीं चलता।

इजिप्ट (मिस्र) वालों ने बड़ा सम्मान किया। यं. इ.^१ में लम्बी चिट्ठी लिखी है। 'न. जी.'^२ में अनुवाद ठीक हो तो अच्छा। मुझे 'न. जी.' के लिए स्वतन्त्र लिखने का समय नहीं रहता।

कल मार्सेल्स। वहाँ कोई ब्रिटिश जनरल वापू के लिए स्वागत का खरीता लेकर आने वाला है, ऐसा सुना है।

लन्दन से ज्यादा विवरण सोमवार को भेजूंगा। यह पत्र जमनालालजी को भेज दूँगे। अलग नहीं लिखता।

लि. से.

महादेव का प्रणाम

: ४०४ :

वर्धा, १६-१०-३३

प्रिय जवाहरलाल,

इस पत्र के साथ जमनालालजी का इस्तीफा भेज रहा हूँ।^२ अगर

१. यंग इंडिया। २. नवजीवन।

२. जमनालालजी ने १६ अक्टूबर, १९२३ को कांग्रेस के तत्कालीन प्रचानमंत्री श्री जवाहरलाल नेहरू के नाम, कार्यसमिति से अपना नीचे लिखा त्यागपत्र गांधीजी के पास भेज दिया था। गांधीजी ने यह त्यागपत्र उपरोक्त पत्र के साथ श्री जवाहरलालजी के पास भेजा।

“हाल में मुझे इस बात से बड़ी परेशानी हुई है कि मैं जेल में नहीं हूँ।

आप समझते हैं कि इसे नहीं भेजना चाहिए और यह परेशानी का कारण बनेगा तो आपको इसपर कोई कार्रवाई नहीं करनी चाहिए। उसके बाद शादी के इन्तजामों से छुट्टी पाकर आप इसे अपने कारणों-सहित लिखकर वापस कर सकते हैं। लेकिन अगर आप समझते हैं कि इस्तीफा स्वीकार किया जा सकता है तो आप इसे फौरन प्रकाशित कर सकते हैं। मैं मानता हूँ कि कोषाध्यक्ष की नियुक्ति केवल अ. भा. कांग्रेस-कमिटी कर सकती है। इसलिए कोषाध्यक्ष का पद भले ही फिलहाल जमनालालजी के ही हाथ में रहे। मुख्य बात तो यह है कि वह कार्यकारिणी के सदस्य नहीं रह जाते। मैं समझता हूँ कि यह कदम बुद्धिमत्तापूर्ण और जरूरी है। उनके शरीर की जैसी दशा है उसे देखते हुए उनके जेल जाने के लिए प्रयत्न करने में जोखिम है, और वह भी विशेषज्ञ जितना जरूरी समझें उतना आराम लिये बगैर। लेकिन जमनालालजी का जितना संघर्षशील स्वभाव है, उस हद तक, साधारणतया लड़वैये अपने स्वास्थ्य की परवाह नहीं किया करते। सविनय अवज्ञा करनेवाले के कर्त्तव्य के प्रति उनके भी वही विचार हैं जो मेरे ह; इसलिए वह जबतक कांग्रेस-संगठन के जिम्मेदार पद पर हैं तबतक उन्हें ठीक नहीं लगेगा।

मेरा विश्वास है कि बिल्कुल अलग होने के अलावा कोई भी व्यक्ति जो मेरे समान सविनय-अवज्ञा और कांग्रेस-कार्यक्रम में विश्वास रखता है अगर जेल से बचता है तो उसे किसी जिम्मेदार पद पर नहीं रहना चाहिए और मेरी तरह स्वास्थ्य-सुधारने मात्र के लिए तो हर्गिज ऐसा नहीं करना चाहिए। मैं महसूस करता हूँ कि शारीरिक और मानसिक स्वास्थ्य-सुधार के लिए मुझे अभी कुछ और समय की आवश्यकता है। खजांची और कार्यकारिणी के सदस्य के नाते मुझे यह शोभा नहीं देता। इसीलिए मुझे दोनों ही पदों से इस्तीफा दे देना चाहिए और मैं इस पत्र के द्वारा दे रहा हूँ। लेकिन अगर अभी दूसरा कोषाध्यक्ष नियुक्त करना सम्भव न हो तो मैं कार्यकारिणी का सदस्य रहे बिना उस जिम्मेदारी को निभा दूंगा। पर इस इस्तीफे के द्वारा मैं कांग्रेस के कार्यक्रम को अपनी योग्यता के अनुसार पूरा करने के फर्ज से चरी नहीं होता। फिर भी इससे मेरे मन का बोझ उतर जायगा।”

मैंने अपनी दलील पेश कर दी है, जिसके अनुसार मैं जमनालालजी के इस्तीफा देने के प्रस्ताव को स्वीकार करने के पक्ष में हूँ।

मो. क. गांधी

: ४०५ :

कलकत्ता, २१ अक्तूबर, १९३८

मैंने बम्बई में और फिर वर्धा में जमनालालजी से उनके इस्तीफे के बारे में लम्बी बातचीत की। मैंने उन्हें बार-बार कहा कि मैं अनेक कारणों से उनके इस्तीफा देने की बात से सहमत नहीं हो सकता। दूसरे, जहां तक मैं समझ सका हूँ, कार्यकारिणी के सदस्य मेरे विचारों से सहमत हैं। मेरे तर्कों इस प्रकार हैं—

(१) मैं इस बात से तो सहमत हूँ कि जमनालालजी को कुछ समय के लिए पूर्ण विश्राम करना चाहिए; पर आराम पाने के लिए यह जरूरी नहीं है कि वह इस्तीफा दें। जब सदस्य बीमार पड़ते हैं तो वह आवश्यक विश्राम करते हैं; पर इस्तीफा नहीं देते।

(२) उनके बदले दूसरा अनुकूल व्यक्ति प्राप्त करना बहुत ही कठिन होगा।

(३) आठ महीने तो बीत चुके हैं, केवल चार मास बाकी हैं। सो ऐसे समय में इस्तीफा क्यों दिया जाय।

(४) इस मौके पर इस्तीफा देने से सभी तरह की अफवाहें और बनावटी बातें फैलेंगी, जिनमें से कुछ कार्यकारिणी की परेशानी का कारण बन सकती हैं।

वर्धा में जमनालालजी ने मुझे बताया कि नागपुर के एक अखबार ने पहले ही लिख मारा है कि जमनालालजी कार्यकारिणी से इस्तीफा इसलिए दे रहे हैं कि मध्यप्रदेश का मंत्रिमंडल सन्तोषजनक ढंग से नहीं चल रहा है और जमनालालजी का मुख्यमंत्री के रूप में लिया जाना जरूरी हो गया है।

इस रिपोर्ट से मेरे पूर्ववर्ती भय की पुष्टि होती है। मैंने जमनालालजी को यह भी बताया कि ऐसी अफवाहों और किस्सों को ध्यान में रखते हुए

कार्यकारिणी को बाध्य होकर वक्तव्य देना होगा और यह बताना होगा कि वह क्यों इस्तीफा दे रहे हैं। इस वक्तव्य में हम क्या कहेंगे? यह कहना पूरी सच्चाई नहीं होगी कि वह शारीरिक और मानसिक थकावट के कारण लम्बा विश्राम लेने के लिए इस्तीफा दे रहे हैं। उत्सुक जनता फौरन कह उठेगी कि जवाहरलाल तो पांच महीने बाहर थे, लेकिन उन्होंने इस्तीफा नहीं दिया था।

वर्धा में हमारी बातचीत के अन्त में जमनालालजी ने मेरे तर्कों की शक्ति को समझा है। मैंने उन्हें कहा है कि उन्हें इस्तीफा देने का आग्रह करके हमें परेशान नहीं करना चाहिए। उन्होंने अनुभव किया कि वह मुझे आखिरी जवाब देने के पहले आपसे बात करना चाहेंगे। इसलिए मैंने उन्हें कहा कि आप जबतक वर्धा न लौट आयें तबतक वह पद पर कायम रहें।

यदि आप उन्हें यह सुझा सकेंगे तो मुझे खुशी होगी कि वर्तमान परिस्थितियों में उनके लिए यह जरूरी नहीं है कि वह इस्तीफा देने का आग्रह करें।

स-प्रणाम—^१

आपका,
सुभाषचन्द्र बोस,

: ४०६ :

वर्धा, १४-११-४०

प्रिय भाई,

कल पूज्य बापूजी ने कुछ महत्वपूर्ण बातें सुनाईं। वह आपकी और आप जिन्हें योग्य समझें, उन कार्यकर्त्ताओं की जानकारी के लिए लिखता हूं। यह अखबार बगैरह में प्रकट करने के लिए नहीं है। इसमें भाषा बापूजी की नहीं है। उनके कहने का भावार्थ ही है।

“जैसा कि मैं लिख चुका हूं, मेरे दिल में यह बात उठ रही है कि मेरे नसीब में एक बड़ा अनशन लिखा ही गया है। वर्तमान युद्ध, देश की पराधीन स्थिति और अहिंसा द्वारा हिन्दुस्तान की आजादी होजाय तो सारे जगत के लिए उसका महत्त्व, इत्यादि बातें मेरे बलिदान की अनिवार्यता मेरे मन में सिद्ध कर रही हैं। पर साथ ही मेरा जी उसकी संभावना से कुछ घबड़ा भी रहा है। मैं चाहता हूं वह टल सके। उसके प्रति

१. यह पत्र श्री सुभाषबाबू ने गांधीजी को लिखा था।

बढ़ने की मैं कोशिश नहीं कर रहा हूँ। लेकिन उसकी ओर मैं निश्चि जा रहा हूँ।

“यह एक तरह से ठीक ही है। क्योंकि जो समय मेरे दिल की तैयारी होने में जा रहा है, वह समय जनता और तुम सबको अनशन की परिस्थिति के लिए तैयार भी कर रहा है। न मालूम लोग इतने तैयार हो जायें कि अभी मुझे पूछने लग जायें कि अभी अनशन क्यों शुरू नहीं करते ?

“अनशन किस रूप में आयगा, यह मैं नहीं बता सकता। अगर वह मेरे बाहर रहते हुए हुआ, तब तो उस वक्त तुम्हें क्या करना चाहिए, वह मैं बता सकूंगा। जबतक मुझमें ताकत होगी, तबतक मैं सूचनाएं देता रहूंगा। संभवतः अनशन के पहले ही अपना निवेदन भी प्रकट करूँ। पर मुमकिन है कि सरकार मुझे गिरफ्तार कर ले और जेल से अनशन करना पड़े। तब न मैं निवेदन निकाल सकूंगा, न सूचनाएं दे सकूंगा। और मैं कह चुका हूँ कि मैं अपने पीछे किसीको मेरा उत्तराधिकारी करने वाला नहीं हूँ। तब तुम्हें अपनी-अपनी विवेक-वृद्धि से ही चलना होगा। उस अवस्था में अगर कोई मार्गदर्शन हो गया तो वह अपने ही प्रभाव से होगा।

“जेल में अनशन करना पड़े’ इसका मतलब यह नहीं कि उस अवस्था में मेरा अनशन करने का निर्णय है ही। एक संभावना ही मान लीजिए। मुझे जेल मिले और बाहर की स्थिति समाधानकारक हो, तो मैं जेल ही काट लूँ।

“जहांतक मैं सोच सकता हूँ, यह अनशन शक्तियां ही हो सकता है, वह मुक्ति के लिए नहीं होगा। ब्राह्म सिद्धि के लिए होगा। आध्यात्मिक दृष्टि से यह उत्तम पंक्ति का नहीं माना जा सकता, फिर भी वह सिद्धि इतनी शुद्ध तो है ही कि उसपर एक जन्म न्योछावर किया जा सकता है। पर सिद्धि मिले तो अनशन छूट जा सकता है। यानी एक विशेष सिद्धि के लिए अनशन के रूप में वह एक तपश्चर्या होगी।

“लेकिन शक्तियां अनशन होते हुए भी अंग्रेज-सरकार की जो आज परिस्थिति और विचारधारा है, उसकी ओर देखते हुए यह संभव नहीं कि वह मेरी मृत्यु टालने के लिए अपनी राजनीति में परिवर्तन करे। उसके लिए अपने ही जीवन-मरण का सवाल इतने महत्व का है कि पचास गांधी के प्राणों को

कुर्बान करने में उसे हिचकिचाहट न होगी। और दूसरी नीति यानी अहिंसा और आत्मशुद्धि से अपना सवाल हल करने की उसे बुद्धि उत्पन्न होना भी मुश्किल है। इसलिए वह मेरे प्रति क्रोध से नहीं पर अपनी लाचारी समझकर भी मुझे अपना बलिदान करने देगी। मैं अनशन कहूँ, उसके पहले या उसके साथ ही दूसरे साथीदारों को भी उस बलिदान में हिस्सा लेने दिया जाय ऐसी भी सूचना मेरे पास आई है। अब जबतक मैं जिन्दा हूँ, तबतक यह बात विवेकपूर्ण न होगी। इस अनशन का उद्देश्य एक स्थानिक समस्या नहीं है। अखिल भारतीय से बढ़कर दुनिया भर की है। उसमें छोटे पचास व्यक्तियों का बलिदान एक जगत-प्रसिद्ध बलिदान की बराबरी का नहीं हो सकता। और अगर उससे समस्या को मिटना है तो मेरा ही बलिदान सम्पूर्ण हो सकता है। लेकिन मेरे अनशन के दरमियान मेरी मृत्यु हो तो उसके बाद तुम क्या कर सकते हो, यह समझने की बात है।

“रचनात्मक कार्यक्रम की वैसे तो तेरह बातें बताई गई हैं। उसमें और भी बढ़ाई जा सकती हैं। लेकिन उसमें तीन महत्व की हैं। हमारे जीवन की वे क्रांति करने वाली हैं। खादी, अस्पृश्यता-निवारण और हिन्दू-मुस्लिम ऐक्य। हरिजन और मुसलमान का स्थान यत्किंचित भी हमसे अलग रखने का मानसिक भाव ही मेकडोनाल्ड-निर्णय और पाकिस्तान है। याद रखें, भिन्नता उन्होंने पहले मांगी नहीं है। हमने ही उन्हें दी है और मांगने को मजबूर किया है। तब सवर्ण-अवर्ण और हिन्दू-मुसलमान ऐक्य तथा खादी हमारे समग्र जीवन की ही क्रांति है। इन्हें सिद्ध करने के लिए अपनी सब शक्ति और जब जरूरत हो जाय तब फूलसिंह भक्त और अमतुलसलाम की तरह अपना प्राण खर्च करने के लिए तुम तैयार रहो।

“इस वक्त जब कानून-भंग का कार्यक्रम चल रहा है, तब जिन्हें रचनात्मक कार्यक्रम में लगे रहने के कारण जेल नहीं जाना है, वे अपने-अपने काम दिल-चस्पी के साथ करते रहेंगे ही। लेकिन जब दूसरे कार्यकर्त्ता जेल जाने के आन्दोलन पर जोर दे रहे हैं, उसी समय तुम्हारा रचनात्मक कार्यक्रम के लिए जोशीला आन्दोलन मचाना ठीक न होगा। जनता की मनोवृत्ति इस समय जेल की ओर झुकी हुई है। इसलिए उसे वहीं एकाग्र होने दिया जाय।

“पर जब ऐसी परिस्थिति पैदा होजाय कि जितने लोगों को जेल में

जाना या भेजना है, अथवा मैं अनशन कर रहा हूँ, अथवा कोई स्थानिक परिस्थिति, जैसी आज सिंध में है, पैदा हुई, तो नव तुम्हें अपना कर्त्तव्य और स्थान पूरी तरह संभालना होगा। उस वक्त जैसी प्रेरणा तुम्हारा अन्तःकरण करे, उस तरह तुम आन्दोलन करो और अपने प्राण गंवाओ। मेरे मरने पर वैसी ही तुम्हारे अन्तःकरण की प्रेरणा हो तो अनशन की परंपरा चलावे। लेकिन मैं यह नहीं कहता कि चलाना जरूरी होगा।

“एक दूसरी परिस्थिति में भी तुम्हें अपने प्राणों का बलिदान देने की नीयन आ सकती है। यह संभव है कि जनता को मजबूर करने के लिए अंग्रेज-सरकार अथवा यह हार जाय तो दूसरे विजेता हिन्दुस्तान में भीषण दमन-नीति चलावे। चन्द भाग का निकन्दन भी किया जा सकता है। पर निकन्दन में तो कुछ अंश में काम सरल हो जाता है। लेकिन बहुत जनता का निकन्दन नहीं किया जायगा। उदाहरणार्थ—जबनक लोग विजेता की शर्तें मंजूर न कर लें, कई देहातों को चारों ओर से घेर लिया जायगा, कुओं पर पहरा बिठाया जायगा, उमके आस-पास की खेती को विध्वंस किया जायगा, इस तरह लोगों को भूख-प्यास से तंग किया जायगा। उसके सामने जनता का झुक जाना मुमकिन है। उस वक्त तुम्हें झुक नहीं जाना है। लोगों को हिम्मत देनी होगी। खुद भूखे-प्यासे मरकर लोगों को भूख-प्यास सहन करके मर जाने और विजेता से अमहयोग करने की सलाह देना होगा।

“यदि ऐसा कोई अवसर मिल जाय कि इस प्रकार के मिशन की मनोवृत्ति रखनेवाले कार्यकर्त्ताओं के साथ बैठकर मैं अपना दिल खोलकर मश-चिरा कहूं तो मुझे खुशी होगी। लेकिन आज मैं उसकी योजना करना नहीं चाहता।”

यह पूज्य बापूजी की बातों का सारांश है। मैं सोचता हूँ कि इन प्रकार की मनोवृत्ति रखनेवाले व्यक्तियों की नामावली किसी एक जगह संग्रह कर दी जाय तो अच्छा होगा। अपने-अपने प्रांत के ऐसे कार्यकर्त्ताओं की सूची बनाकर अगर गांधी-मेवा-संध के दफ्तर में भेज दें तो ?

आपका,

जमनालाल बजाज

य. मं. १५-६-३२

ठीक है, रामायण के चित्रों के संबंध में मुझे गलतफहमी हुई है। काल्पनिक चित्र चाहे जैसा बनाया गया हो, और उसका ध्यान किया गया हो तो उसमें मैं दोष नहीं मानता। लेकिन गीता-माता के ही ध्यान से संतोष हो जाय फिर क्या बात ? गीता का ध्यान दो तरह हो सकता है। एक तो यह कि उसे माता के रूप में मानें। यानी अगर ध्यान करने में सामने माता के चित्र की आवश्यकता पड़े, तो या तो अपनी ही माता (और अगर उसका देहांत हो गया हो तो) उसमें कामधेनु का आरोपण करके गीता-रूप मान करके ध्यान करना चाहिए या किसी मनपसंद काल्पनिक चित्र में मन को एकाग्र करना चाहिए। उसे गोमाता का रूप भी दिया जा सकता है। दूसरी रीति हो सके तो अधिक अच्छा। हम नित्य जिस अध्याय का पाठ करते हों उसका, अथवा किसी अध्याय के किसी भी एक श्लोक अथवा उसके किसी भी शब्द का ध्यान करें, चिन्तन करें। गीता में जितने शब्द हैं, उतने ही उसके आभूषण हैं। किसी प्रियजन के किसी आभूषण का ध्यान करना भी उस प्रियजन का ध्यान करने-जैसा ही है। यही बात गीता के संबंध में है। लेकिन इसके अलावा किसीको कोई और तरीका मिल जाय तो वह उसके अनुसार भले ध्यान करे। जितने दिमाग होते हैं, उतनी ही विविधता होती है। कोई दो व्यक्ति एक साथ ही एक वस्तु पर ध्यान नहीं धरते। दोनों के वर्णन और कल्पना में कुछ-न-कुछ भेद तो होगा ही।

छठे अध्याय के अनुसार थोड़ी-सी भी साधना की गई हो तो वह निरर्थक नहीं जाती। और जहां से वह रह गई हो वहीं से अगले जन्म में वह आगे बढ़ती है। इस प्रकार जिसे कल्याण-मार्ग की ओर मुड़ने की इच्छा तो है, पर आचरण की शक्ति नहीं है, उसकी इच्छा दूसरे जीवन में अधिक दृढ़ हो, इस प्रकार के अवसर उसे प्राप्त होंगे ही। इस बारे में मुझे कोई शंका नहीं है।

इसका अर्थ यह विल्कुल नहीं करें कि इस जन्म में शिथिल रहें तो कोई बात नहीं। ऐसी इच्छा इच्छा नहीं कही जाती। वह बौद्धिक इच्छा हो सकती है, हार्दिक नहीं। बौद्धिक इच्छा के लिए कोई स्थान ही नहीं होता। मृत्यु के बाद तो वह रहती ही नहीं। जो इच्छा हृदय में उतर गई है, उसके पीछे प्रयत्न तो होना ही चाहिए। अगर संयोगों के कारण या शारीरिक असमर्थता के कारण वह इच्छा इस जन्म में पार न पड़े, यह विल्कुल संभव है। हमें रोज इस प्रकार के अनुभव मिलते हैं। लेकिन अपनी उस इच्छा को लेकर ही जीव देह को छोड़ता है। दूसरे जन्म में इस जन्म की व्याधियां कम हो जाती हैं और उसकी इच्छा फलित होती है या अधिक दृढ़ तो होती ही है। इस प्रकार कल्याण-कृत् उत्तरोत्तर आगे बढ़ता जाता है।

जानेश्वर महाराज ने निवृत्तिनाथ की जीवितावस्था में ही उनका ध्यान किया तो भले किया, लेकिन हमारे लिए वह अनुकरणीय नहीं है, यह मेरा दृढ़ अभिप्राय है। जिसका ध्यान करना हो, वह पूर्णता को प्राप्त व्यक्ति होना चाहिए। जीवित व्यक्ति के बारे में यह आरोपण करना विल्कुल ठीक नहीं है, बल्कि अनावश्यक है। यह हो सकता है कि जानेश्वर महाराज ने शरीरवारी जीवित निवृत्तिनाथ का ध्यान न किया हो बल्कि अपनी कल्पना के निवृत्तिनाथ का ध्यान किया हो। लेकिन ऐसे प्रपंचों में हम क्यों पड़ें। जब जीवित मूर्ति के ध्यान करने का प्रश्न उठे, उस समय कल्पना की मूर्ति का स्थान नहीं है, यह उल्लेख करके उत्तर देने से बुद्धि-भ्रंश होने की संभावना है।

पहले अध्याय में जो नाम दिये गए हैं, वे सब, मेरे मतानुसार, विशेष नामों के बजाय गुणवाचक अधिक हैं। और देवी तथा आसुरी वृत्ति के बीच के संग्राम का वर्णन करते हुए कवि ने उन वृत्तियों को मूर्तिमंत किया है। पांडव और कौरवों के बीच हस्तिनापुर के पास सचमुच युद्ध हुआ होगा इस कल्पना में उसका निषेध नहीं है। यह मेरी कल्पना है कि उस युग का एक प्रसिद्ध दृष्टांत लेकर कवि ने एक महान् धर्म-ग्रंथ रचा है। इसमें मेरी भूल हो सकती है। ये सब सचमुच ऐतिहासिक नाम हों तो इतिहास के आरम्भ के लिए इन नामों का देना अनुचित नहीं माना जा सकता। अतः विषय-विचार की दृष्टि से पहला अध्याय आवश्यक है। अर्थात् गीता-पाठ के समय उसे पढ़ना भी आवश्यक है।

किसी और की बनाई पूनी से कातना अवश्य अपूर्ण यज्ञ है। परंतु अपंग होने के कारण से मेरे-जैसा आजकल पूनी न बना सके यह संभव है। लेकिन जिसमें शक्ति है, उसे तो अपनी पूनी बनानी ही चाहिए।

तकली को पूर्णता से सीख लेना मैं आवश्यक समझता हूं। यह मुझे मालूम है कि विनोबा उसे यज्ञ के लिए बहुत अच्छा साधन मानते हैं। मैंने उस संबंध में निश्चय नहीं किया है और विनोबा के साथ विना विचार किये निर्णय करनेवाला भी नहीं हूं। इसलिए मैं उदासीन हूं। लेकिन तुमको इस समस्या के बारे में नारायणदास से चर्चा कर लेनी चाहिए। मैं भी चर्चा करूंगा।^१

बापू

: ४०८ :

य. मं. १०-१०-३२

चि. जमनालाल,

तुम्हारा पत्र मिल गया था। तुम्हें वह लम्बा लगता है, हमें नहीं। उसमें भी जब भिक्षुक के भिक्षा शुरू करने की बात हो, तब तो कहना ही क्या? भिक्षुक को कहना कि उसका पत्र मिल गया है। यह कह सकते हैं कि उसने मुझे निर्भय कर दिया है। इसलिए इसमें उसका समावेश भी कर लेता हूं। मेरा शरीर लगभग ठीक हो गया है। दूध, नारंगी, मोसंबी, अंगूर अथवा अनार और लौकी तथा टमाटर आदि की सब्जी ले रहा हूं। कभी-कभी एक-दो दिन के लिए दूध छोड़ देता हूं। पत्र खूब लिखता हूं। पहले-जैसा रोज कम-से-कम २०० तार, ४५ से ज्यादा नम्बर के, कातता हूं। इससे सबोंको संतोष होना चाहिए। उपवास के दिनों में शारीरिक व्यथा काफी थी, लेकिन मानसिक शांति बहुत थी। उपवास लम्बा चलता तो थकान या अरुचि हो जाती, ऐसा नहीं था। लेकिन उपवास लंबा या छोटा करना

१. जमनालालजी की जेल-जीवन की एक कापी में यह पत्र उनके हाथ से नकल किया हुआ मिला है। इसमें शुरू का संबोधन न होने से यह नहीं मालूम हो सका कि यह पत्र गांधीजी ने किसे लिखा था। पर पत्र की भाषा और विषय से यह अन्दाज होता है कि यह जमनालालजी को ही लिखा होगा।

तो उस परमात्मा के ही हाथ में था जिसने मुझे उपवास करने को प्रेरित किया। वा अभी मेरे पास सारे दिन रह सकती हूँ, पर अब यह शायद बंद हो जाय। देवदास कुछ समय के लिए मिल जाता है। रोज यहाँ नहीं आता। सरदार और महादेव तो साथ ही हैं। तुम्हारी तबीयत तो ठीक ही मानता हूँ। वजन कुछ कम हुआ है, सो ठीक ही हुआ है। अब और नहीं घटना चाहिए। विनोबा के संग से परमात्मा पर आस्था दृढ़ हुई है, इसे मैं बड़ा लाभ मानता हूँ। विनोबा का काम सुन्दर है ही। गुलजारीलाल का साथ भी अच्छा हुआ। प्राकृतिक उपचार और सादे भोजन पर आस्था जमने की भी जरूरत थी। इन दो बातों से अनेक शारीरिक व्याधियों से बचा जा सकता है। तुम्हारी दिनचर्या अच्छी है। भले तुम 'क' वर्ग में रहे। मुझे तो शुरू से ही 'अ' 'ब' वर्ग अच्छे नहीं लगे। 'क' वर्ग में रहते हुए शरीर की रक्षा के योग्य सुविधाएं प्राप्त की जा सकती हैं। गुलजारीलाल का शरीर अब ठीक हो गया ऐसा मान सकते हैं। माधवजी अच्छे हैं? सरदार का संस्कृत अध्ययन तेज गति से चल रहा था। वह उपवास के कारण जरा मन्द हो गया था। अब फिर उसे जोर-शोर से शुरू करने की तैयारी में वह हैं। अभी तक तो हमारा कार्यक्रम ठीक चल रहा है। खाना, पीना, सोना, अखबार पढ़ना, चक्कर काटना, इच्छानुसार अध्ययन करना और कातने-पीजने का ठेका महादेव का है। पर आजकल यह काम जरा बंद है। क्योंकि पूनियों का भंडार भरा हुआ है, और छक्कड़दास सुन्दर पूनियां भेज दिया करते हैं। वर्धा से पत्र आते रहते हैं। सबोंको हम लोगों की ओर से यथायोग्य—

बापू के आशीर्वाद

: ४०९ :

धूलिया, ३-११-३२

महात्मा गांधी।

यरवड़ा।

आपका तार मिला। पिछले नवम्बर से कान की तकलीफ का इलाज नियमित हो रहा है। रोग में बढ़ोतरी नहीं है। कभी-कभी थोड़ा मवाद निकलता रहता है। कान में छेद (perforation) के कारण दवा गले में उतर आती है। डाक्टर मोदी को टी. बी. (mastoid) का शक है।

सुपरिन्टेंडेंट डाक्टर कन्ट्रेक्टर उनसे संहमत नहीं हैं। पिछले पन्द्रह दिनों से मौसम के कारण खांसी और गले की कुछ खराबी है। वजन कोई ४० पौंड कम हुआ है, लेकिन साधारण स्वास्थ्य में कोई गिरावट नहीं है। भोजन तथा दूसरी व्यवस्था से संतुष्ट हूं। लंबे चलते कान के दर्द के अलावा चिन्ता की और कोई बात नहीं है।

जमनालाल

: ४१० :

बुलिया, १४-११-३२

पूज्य श्री बापूजी,

आपका तारीख ८ का लिखा हुआ आशीर्वाद व उपदेश भरा हुआ सुन्दर पत्र ता० १० को ठीक समय पर मिल गया था। उसी रोज श्री जानकी, केशर, मदालसा, राधाकिसन, कमलनयन वगैरे मिलने आये थे। आशा है कि आपके आशीर्वाद व उपदेश का मेरे भावी जीवन में ठीक उपयोग होगा। अपना स्वास्थ्य और हालत तो पहले लिख चुका हूं। जुकाम-खांसी अभी तक मिटी नहीं है। छाती में दर्द (जुकाम के कारण डा. कन्ट्रेक्टर साहब कहते हैं) था, वह थोड़ा कम हुआ है। आशा है मिट जायगा। इस कारण व्यायाम आदि बराबर नहीं हो पाता। इस मास में थोड़ी कमजोरी मालूम होती है। खुराक के बारे में मैंने तारीख ४ को आपको पत्र में लिखा था। उसके बाद डा० कन्ट्रेक्टर साहब ने एक रतल दूध, व एक नींबू व जवार की जगह गेहूं के अलावा और कुछ मुझे लेने की बिल्कुल जरूरत नहीं बताई। उनका दूध व फल में विश्वास नहीं है। इसलिए खुराक के बारे में अब मैं उनसे क्या चर्चा करूं? 'मक्खन' को छोड़कर अभी तक तो हिस्ट्री टिकट में जो लिखा हुआ है वही खुराक ले रहा हूं, यानी दो रतल दूध पीता हूं, गुड़, गेहूं कम लेता हूं। मक्खन हि.टि. में लिखा नहीं गया। इससे लेना बन्द कर दिया है। जैसा मैंने ऊपर लिखा है, भविष्य में दूध आदि कम या बन्द होना संभव मालूम होता है। फल का तो प्रश्न ही नहीं रहता। यह ठीक भी है, जब डाक्टर साहब का दूध-फल पर विश्वास ही नहीं है तो फिर वह ज्यादा छूट दें भी किस कारण? अस्पृश्यता-निवारण के बारे में आपने लिखा सो मुझे अखबार तो कोई मिलता नहीं है। इधर-उधर से जो थोड़ा-बहुत हाल मालूम होता है उसपर से तो आपको व बिड़ला-कमेटी व अन्य मित्रों

से, जो अस्पृश्यता-निवारण के काम में प्रेम रखते हैं, व उनसे पत्र-व्यवहार करने की तथा बिड़ला-कमेटी व अन्य मित्रों और कार्यकर्त्ताओं से इसके बारे में मिलने की आपको छूट मिल गई, इससे मन को थोड़ा सन्तोष रहेगा। ईश्वर की इच्छा है, वही होवेगा। श्री माधवजीभाई की गाड़ी जैसी-तैसी चलती जा रही है। वह आनन्द में हैं। हम सबोंका आप व सरदारजी, महादेवभाई को प्रणाम व वन्देमातरम् स्वीकार करें। जमनालाल का प्रणाम

: ४११ :

यशवन्ता-मंदिर, १४-११-३२

जमनालाल वजाज,
कैदी, जेल, वुलिया।

डाक्टर मोदी से पूरी रिपोर्ट लो। तुम्हारी जांच के लिए वह तुरन्त बुलाये जावें ताकि निश्चित निदान कर सकें। खांसी के क्या हाल हैं?

बापू

: ४१२ :

वुलिया, डि. जे. १५-११-३२

पूज्य बापूजी,

आपका तार कल सायंकाल को मिला।

मेरी खुद की व मित्रों की समझ तो यह है कि एक बार डाक्टर मोदी भली प्रकार तपास लेवें। (यहां एक्सरे, विजली, इत्यादि की व्यवस्था नहीं है) फिर अगर कान का बराबर इलाज करवाना हो तो मुझे सरकार किसी अच्छे अस्पताल में बम्बई या पूना में रखे। और वहां ठीक तौर से इलाज का प्रबन्ध करावे। तभी इलाज बराबर होना संभव है। हम लोगों की यह राय आपको मालूम हो जाय, इसलिए लिख भेजी है। आय. जी. पी. का क्या जवाब आता है, वह मालूम होने पर आपको सूचना भिजवाने का प्रयत्न कहूंगा। मोदी को यहां बुलाने में ४००)-५००) रुपये भी खर्च हो जायेंगे व यहां साधन भी पूरे नहीं हैं। फिर डा. मोदी एक रोज से ज्यादा तो यहां ठहर भी नहीं सकते, इसलिए थोड़े रोज वह या स्पेशलिस्ट अपने चार्ज में रखकर बराबर देख-भाल करें तो ही ठीक हाल मालूम हो सकता है।

जमनालाल का प्रणाम

: ४१३ :

बूलिया, १५-११-३२.

महात्मा गांधी

राजनैतिक बन्दी, यरवड़ा ।

मिला । साधारण हालत वही है । खांसी और मवाद का निकलना जारी है । आज इंस्पेक्टर जनरल को ऐक्सरे तथा वम्बई या पूना के, जहाँ सरकार को सुविधाजनक हो, स्पेशलिस्ट से जांच कराने के लिए तार दिया है ।

जमनालाल

: ४१४ :

बूलिया, २१-११-३२

महात्मा गांधी

स्टेट प्रिजनर, यरवड़ा ।

साधारणतः ठीक महसूस करता हूँ । वैसे हालत पहले जैसी ही है । इंस्पेक्टर जनरल के तार की राह देख रहा हूँ ।

जमनालाल

अनुक्रमणिका

अखिल भारतीय गो-सेवा-संघ :

१९६, १९८, २०२, २०३,

अखिल भारतीय विद्यार्थी कांग्रेस :

२६६,

अणे साहव : ३६, ९४.

अनुसुया : १०४, २०९

अप्ता : ५२

अभ्यंकरजी : १२१

अभयजी आचार्य : १८९

अम्बालाल सेठ : २२, ४१, ४२

अप्पासाहव पटवर्धन : ८६

अमलावहन : ९६, ९८, १०७

अमृतुस्सलाम : ११०, २७८

अम्बुजम्मा : २५८

अर्जुनलालजी सेठी : ३७

अर्विन लाई : ६८, ७०, ७१

अन्नास तयवजी : ४३, ४९

अब्दुल गफ्फारखां : ९६, २१०

अरविंद घोष : २४, २५

अस्पृश्यता-निवारण : १६१, २७८,

२८४, २८५

अमहयोग-आश्रम : ३२

अंसारी, डाक्टर : ६८, ६९, १०७,

१२२, १४३, २१२, २५८

ऑक्सफोर्ड : २२२

आगाखां : ६८

आनन्द : १२१

आयंगर : ६८

आयनायकम : १४९, १५०, १५१

आल इंडिया-कांग्रेस कमिटी : ४५,

१९६, १९७, १९९, २००, २७४

आलूविहारी : ८८

आसफअली : ११४

इंदु : ७७

ईश्वरभाई पटेल : १९४, १९७,

१९८, २००

उर्मिलादेवी : १४०

'एक धर्म-युद्ध' : २०

एडविन ऑर्नलंड : २२०

एन्ड्रूज, दीनबन्धु : ११५, ११६,

१३२, १४६, १७८, २२२

एम. अल्ताफ ए. खेरी : १६३

एलविन : १०७, १०८

एस. के. पाटिल : ७७

ओगिल्वी : १३१

ओम् : ६७, ७४, ८०, ८२, ९१, ९३,

१०३, १०४ - १०६, ११०-

११५, ११७, ११८, १२१,

१२५, १३४, १४३, १४४,

१८९, १९१, २०५, २१३,

२३८, २३९, २५३ - २६१

ककलभाई : ७७

कटेलीभाई : ८९

कमल, कमलनयन वजाज : ५९,

६२, ६५, ७४, ७६, ७८, ७९,

८१, ८५, ८६, ८७, ८८-९०

९२, १०६, १११, ११२,

१२०,

- १२१, १२३, १२६, १२८,
 १३१, १३५, १४६, १७४,
 १७८, २०८, २०९, २१३,
 २१५, २१६ - २२३, २२६,
 २६२, २८४
 कमला, नेवटिया : ४२, ५३, ५५,
 ५६, ९५, ९७, १०३, ११७,
 १२७, १२८, १२९, २०६,
 २०८, २१२, २१३, २३५
 कर्नल डोइल : ८७
 काकासाहब कालेलकर : १५५,
 २१३, २१४, २१५, २३४
 काटजूजी : १८५
 कान्ट्रेक्टर, डाक्टर : २८४
 कान्ती : ४७, १४१
 किशोरलाल मशरूवाला : ४२,
 ५४, ५७, ११९, १२७, १३८,
 १४३, १४५, १४९, १५६,
 १९८, २०९, २११, २१२
 कीकीवहन : ३२, २१३
 कुमारप्पा : ११५, १२७, १४२,
 २२४
 केलनवेक : २२३
 केशवदेवजी : १६०, २०१, २०६
 केशू : ९४, ९७
 केसरवाई : ७६, ९१, २८४
 कृपलानी आचार्य : ३२, ६०
 कृष्णदास जाजू : ६२, १९८, २०१,
 २५१
 कृष्णदास : १२६, २७१
 खंडूभाई : ७७
 खानभाई : ११४
 खानसाहब : ११८, १२०, १२१,
 १२३, १३१, १३५, १४७,
 १४८, १८८, २१०
 खादी-आश्रम : १८०
 खादी-प्रतिष्ठान : १३६
 खुशेदवहन : ९६, ११७, १३५
 गजानन्द : ९९
 गनी : ११८, १२०, २१०
 ग्राम-उद्योग-संघ : १२६, १३२,
 १४८, १६१
 गिडवानी आचार्य : ३६
 गिरवारी : ३६, ५२, ९५
 गिरजाशंकर जोशी : ५०, ५१
 गीता-माता : २८०
 गुलजारीलाल : ७७, १२२, २८३
 गुलाबचन्द : ७६, १२८
 गोकुलदास : ७६
 गोमती : ५४, ५७, ११९, १४३
 गोपालराव : ७७
 गोपाल : १४४
 गोपी : ९९, २५४, २५५
 गोदावरी : २१०
 गोवर्धनदास : १५४
 गोशीवहन : १०४
 गो-सेवा-कार्य : १९६, १९७, २०३,
 २०५
 गौरीशंकर : १३६
 गंगावहन : ७५, १०९, १३१, २१३
 गंगाधरराव : १२०, १४५, २६९
 गंगाविशन : १४०
 गांधियन-कांस्टिट्यूशन : २३३
 गांधियन-प्लेन : २२८, २३२
 गांधी एंड लेनिन : १४६
 गांधी-सेवा : २०५, २७९
 गांधी-सेवा-संघ : १४५
 ज्ञानेश्वर : २८०

घनश्यामदास विड़ला : ३३, ५०,
५२, ५६, ६०, ६३, ७३, ८७,
९४, १२४, १३५, १६५, १८९
चर्खा-संघ : ४९, ५६, ६०, ७१, ७२
१३६, १४८, १६१, १९७,
२०१, २५१
चर्खा-प्रचार : २८
चम्पारन-जांच-कमेटी : १९
चित्तलिया : १४२
चुन्नीलाल मेहता : ४६
चौवुरी : १२९
चंद्रभाल जोहरी : १६७
चंद्रमुखी : २६२
चुंडे महाराज : ६४
छक्कड़दास : २८३
छगनलाल जोशी : ८८, ९३
छोटभाई : ४६
छोटेलाल : ७९, ९३, ९४, ९७,
२०६, २०७
ज्योतिशचन्द्र राय : १९३
ज्वालाप्रसाद : ११५
जगदीश : २६२
'जन्म-भूमि' : २००, २०१
जनरल स्मटस : ७०
जमनावहन : ४२
जफरअली : ३५
जयरामदास दौलतराम : ५९
जयप्रकाश : ११८
जयपुर-महाराज : १७५, १७६,
१७८
जलियांवाला बाग : १६०
जवाहरलाल नेहरू : ३६, ५९,
६०, ७१, ९८, ९९, १०३,
१०५,

१८९, १९०, १९३, १९४,
१९६, २०२, २६९, २७३,
२७६
जानकीवहन, जानकीमैया, जानकी-
देवी, वजाज : ३०, ४४, ५१,
५४, ५५, ५७, ५८, ६१, ६२,
६३, ६५, ६७, ७३, ७४, ७६,
७८-८२, ८५, ८६, ९०, ९१,
९३, ९४, ९७, १०२-१०५,
१०९, ११०, १११, ११३,
११६, ११७, १२४, १२५,
१३६, १३७, १४३, १४५,
१४९, १७३, १८१, १८२,
१८५, १८९, १९७, १९८,
२०७, २१४, २२२, २२५,
२३६, २३७, २५४, २६१,
२६२, २६५, २८४
जिन्ना : ६८
जीवन-कुटीर : २३९, २४५
जीवराज, डा. : ११३, १२४, १२५
जुगलकिशोर (विड़ला) : ३६, ५०,
७३, १९७, १९८
ठक्कर वापा : ११६, १२८
डाक्टर कर्नल चोपड़ा : ५९
डाक्टर देशमुख : ९३
डाक्टर दीनशा : ९४
डाक्टर दत्त : ११०
डाक्टर नायडू : ३६
डी. एन. चक्रवर्ती : १६२
तारा : ८२, १३०, १४३, १४४
ताराचंद, डाक्टर : २३१
तिलक-फंड : ६६
तिलक-विद्यालय : २७२
त्रिकमलाल शाह : ७७

तुलसीजी मेहरजी : ५६, ५७
 तोफाबाई : १८७
 दरवारसाहब : ७७
 दामोदर : १०४, १७९, १८२
 द्वारकानाथ हरकरे : ७७, ९८, १०३
 दास्ताने : ७७
 दीवान मास्टर : ७५, ७६
 दुर्गाप्रसाद : १२५
 देवदास, गांधी : ३३, ४१, ४५,
 ४६, ५१, ७४, ८७, ९४, १२४
 २७१, २८३
 देव शर्मा : १२२
 देशबंधु-कोष ४९
 देशबंधु चित्तरंजनदास : २६९
 देशपांडे : १६४, २०१
 देश-सेविका-संघ : ७१, ७२
 धर्माधिकारी : १४२
 'न्यूज क्राफिकल' : ७१
 न्यू-स्टेट्समैन : ७०
 'नए युग का राग' : २२६
 नर्मदा : २१५
 नर्वदाप्रसाद : १५७
 नरायणदास : ९४, ९५, १२५,
 १७१, २८२
 नरिहरिभाई : १७२
 'नवजीवन' : ३४, २७३
 नवजीवन-प्रेस : २३१
 नवभारत विद्यालय एण्ड कालिज :
 २०५
 नाथ : ५७
 नागरमल वजाज : १४०
 नागपुर-टाइम्स : १७४
 नागपुर-बैंक : २२३, २२६
 नानाभाई : १७२

नायडू (मि०) : १४६
 निवृत्तिनाथ : २८०
 नीला नागिनी : ९६, ९७, ९८
 नूरवानूबहन : ४३
 प्यारअली : ४३
 प्यारेलाल : ३३, ४३, ७३, ७७,
 ७८, १३०, १५२, १५६, १६४,
 २०१
 पट्टणीजी : ६७, १५२, १८०, १८२
 पन्नालाल जावेरी : ७५, ७७
 प्रजामंडल : १६३, १८०, १८३,
 १८५
 प्रताप सेठ : २००
 प्रभावती : ११५, ११८, ११९,
 १२८
 प्रभुदास : ९३, ९४
 प्रह्लाद : ८०
 पागनीस : १५२
 पुरुषोत्तमदास : ९४
 पुरुषोत्तमदास त्रिकमदास : ७७
 पुरुषोत्तम पटेल : १८६
 पूनमचन्द रांका : ९१, ९२, १९८,
 १९९, २०१, २०२
 पेरीनवहन : ६१
 पोलक : २२१
 फूलचन्द शाह : ७६
 फूलसिंह भक्त : २७८
 बनारसीदास : ६१
 बमनजी : ७१
 बर्नार्डि : ८८, २१७, २१८, २२१
 बलवन्तराय : २०१, २०२
 बलवन्तसिंह : १५५
 बहादुरजी : १४९, १५१
 बृजकृष्ण : ९७

ब्रजकिशोर बाबू : १२८
वा : २९, ३०, ४७, ६५, १३२,
१६६, १७१, २८३
बाबूराव हरकरे : १४५
वालकृष्ण : ३५, ६७, ७९, ९८,
२०९, २३५
वालकोवा : ३८, ३९, ४०, ११०,
१३६, १५२
वियाणी, वृजलाल : १४७, १४८
१९८

विडला-बन्वु : ५७
विडला-कमेटी : २८४, २८५
विश्वनदत्त शुक्ला : २३, २४, २५
वैकुण्ठ मेहता : १२१
भगतसिंह : ६४
भगवानजी : १३६, १३७
भगिनि-सेवा-मंदिर : १४२
भन्साली : ४२, १५७
भरतन : २२४
भरुचा, डा. : १७४
भाईलालजी : ४९
भागीरथी : ११८
भारतीय राष्ट्रीय शिक्षा परिषद् :
२२७

म्यूरिल : २२०
मगनवाड़ी : १४८
मगनलाल, गांधी : ३०, ३१, ३२,
३३, ४२, ४६
मणि : ३२, ४२, ४४, ४७, ४९
मणिलाल गांधी : ४३, ५४, ५७,
८२, ८८, ९०, १०३
मणिलाल कोठारी : २६९
मयुलक्ष्मी रेड्डी : १४६
मथुरादास : ४७, १०३, १०४

मदनमोहन : ८१, ८५, १०४, ११०,
१११, ११३, १२०
मदालसा (महु) : ४४, ६१, ६२,
६३, ६७, ७४, ७९, ८२, १०३,
११२, ११५, १२७, १२८,
१२९, १३१, १३२, १३३,
१३६, १३७, १४३, १४४,
१७९, १८१, १८२, १८६,
१८८, १८९, १९२, १९५,
१९७, १९८, २०५, २१३,
२१४, २२८, २२९, २३२,
२३५-२५२, २५५, २५८,
२६०, २६१, २८४

मलकानी : १०४
महर्षि रमण : १५६
महादेव देसाई : २३, २५, २६, ३३,
३६, ३८, ३९, ४१-४३, ४५-
४८, ६९, ७१, ७२, ७५, ८२,
११०, ११२, १२४, १३५,
१३७-१४१, १४३, १४५,
१४९, १५१-१५४, १६६,
१७२, १७३, १७४, १७६,
२१७, २२१, २७३, २८३,
२८५

महादेवी : १४३, १४५
महात्मा भगवानदीन : ३२
महिलाश्रम : १४४, २०७, २२९,
२३०, २५२
महेन्द्रबाबू : १०८
महोदय (डॉ) : १३८, १४६
माधवदास वांकेभाई : ११६
माधवजी : ७७, ८५, २८३, २८४
मामा फड़के : ७७

मालवीयजी : ३२, ७२, १०७,
१०८, ११४

मारवाड़ी-शिक्षा-मंडल : २०५

मिस फुलोप मिलर : १४६

मिश्राजी : १८०

मीरावहन : ४०, ५८, ७३, ९६,
९७, १३५, १४०, १४१,
१४३, १५४, १६६, १७३,
१८६, २०३

मीर जफरल्ला : ७७

मुन्जे (डा.) : २९, ७२

मेरी : १२३

मेहता (डॉ.) : ४८, ११४

मेहरताज : १२१, १२२, १२५,
१४८, २५८

मैकल, (डा.) : १९०

मैकडनाल्ड-निर्णय : २७८

मोतीलाल, नेहरू : ३२, ३३, ४५,
६०, २७१, २७३

मोदी, (डा.) : ७५, ८२, ८७, ९१,
१००, २०७, २८३, २८५

मोहम्मदअली : ३४

मोहनलाल सक्सेना : १५१

मौलाना अबुलकलाम आजाद :
१७७, १९६, १९८

मंगलदास हरिलाल गांधी : ६३, ६४

मां (माता आनन्दमयी) : १९३,
१९४, १९५

यंग, (मि.) : १६२, १६३, १६४

‘यंग इंडिया’ : ३४, ६७, ७१, २७३

रजत : २४९

रजवअली : ११३, १६०

रणजीत : १३४

रणछोड़भाई : ९६, १२५

रवींद्रनाथ ठाकुर : १९१

राजेंड-टेबल-कान्फ्रेंस : ७१

रा. व. लाला दीवानचन्द : १६२

राजगोपालाचारी, राजाजी : २९,
३२, ४३, ५९, ९०, ९४, १०७,
१२३, १३०, १४७, १७८,
२६९, २७१

राजकुमारी : १५५, १६४, १७५,
१७६, १८४, १८६, १८७,
१८८, १८९, १९०, १९४,
१९७, २०१, २०३

राजस्थान-चर्खा-संघ : १६४

राजस्थान-स्टोर्स : १६७

राजनारायण : १८९

राजा ज्ञाननाथ : १८२

राजेन्द्रबाबू : ५४, ५५, ५९, ६४,
८७, १०६, ११६, १२३, १२७,
१३०, १८६, २२९, २६९

राधा : ३२, ६४, ९४

राधाकांत : ११४

राधाकृष्ण, बजाज : ७९, ८१, ९३,
११२, ११३, ११५, ११८,
११९, १२८, १३०, १३६,
१४०, १५९, १६३, १६४,
१६९, १७४, १७७-२०१,
२०५, २०६, २०७, २१०,
२१३, २४३, २५१, २५५,
२८४

रामकृष्ण (राम) : १०५, १२८,
१३४, १७८, १९०, २०५,
२१६, २२५, २३५, २४५,
२५०, २५१, २६२, २६५,
२६६

रामदास : २८, २९, ३०, ९७,

१२२

रामदेव आचार्य : १५१

रामनारायणजी : २०

रामेश्वरप्रसाद : ४७, २०६, २१०,
२१३

राष्ट्र-भाषा-प्रचार-समिति : २३२

राष्ट्रीय विद्यालय : २८

रायजादा हंसराज : १८९

रिपमदास रांका : ७७

रुखी : ६१

रेवाशंकरभाई : ४८, ६०

रैम्जे मकडानलड : ७०

रंगास्वामी : ६८

लक्ष्मीदासभाई : ३८, ४९, ५३

लक्ष्मीनिवास : ९४

लक्ष्मी रणछोड़दास : ९४

लक्ष्मीप्रसाद : १५४

लक्ष्मीनारायण तहसीलदार : १६२

लक्ष्मीनारायण-मंदिर : २०८

लाजपतराय : ५८, २७२

ललित मोहन : ७७

लाली : १२२, १४८

व्यास : १७२

वत्सला : १०३, २३५

वल्लभभाई, सरदार : ३२, ४६,
४८, ६४, ७१, ७४, ७५, ७७,
८२, १०१, १०८, ११६,

१२३, १२४, १३५, १३६,

१३८, १४२, १५३, १७१,

१७७, १९१, १९२, २०१,

२२५, २६९, २७२, २८३,

२८५

वाइली : १९०

वालजी : ४९

वालुंजकर : १२९

विजयलक्ष्मी : ५४

विजयवहन पटेल : १७२

विनोवा : ३१, ३८, ३९, ४१, ४२,
५४, ७४, ७७, ७८, ८०, ८१,

९४, ९५, ९६, ९८, ११०,

११२, ११३, ११५, ११८,

१८६, १९८, २०६, २०७,

२३७, २५१, २७१, २८२,

२८३

विमला : २६७

वेजवुड़ वेन : ७०

वेलावहन : ४९

वैकुंठभाई : २२४

शरद्वारू : १७७

शामराव : १०७

शास्त्रियार : ५४

शाह (डा.) : ११३, ११४

शिक्षा-परिषद : १४९

शिवाजी : ५४, ७९, ८०, ११०,
११२

शिवप्रसाद : १०४

शोक्तबली : ६८, ६९

शंकरलाल, वैकर : २१, २२, ३१,
४१, ४४, ६०, १२२, १६४,
१७३, २६९

शंकरराव दिवेकर : १४५

शांतावहन रुइया : ७७, ९३, १९१,
१९२, १९५, २२९, २३०

श्रीमन्नारायण : १४२, १४४, १४५,
१४९, १५०, १५१, १७३,

१७८, २२६-२३४, २४१,

२४५, २४६, २५१, २५२

स्टेट्स पीपल कान्फरेंस : २००, २०१
 स्वामी आनंद : १०६
 स्वामी लालनाथ : ११०
 स्वामी श्रद्धानन्द : २५
 स्वरूपरानी : ११९, १२०
 सत्याग्रह-आश्रम तथा ग्रामसेवा :
 २०५
 सतीशबाबू : ४४, ५८, १०४
 सदानन्द : ६७
 सन्तोक : ६१
 सप्रू (डा.) : ६८
 साफियावहन : १३५
 सरलादेवी : ७७
 सर महाराजसिंह : १७५
 सर शादीलाल : १७५
 सर वीचम : १८२
 सर शीतलप्रसाद : १८८
 सर फ्रांसिस : १९४
 सरदार दातारसिंह : १९८
 सर सैम्युअलहोर : ६८, ६९
 सरूप : १३४
 सरोजनीदेवी : १८५
 सागरमलजी : १६३, १६४
 सादुल्ला : १२३
 सावित्री : १५०, १५४, २१०,
 २२१, २२२, २२६
 साल्पेकर : १०२
 साहवजादा : ४६
 सिकन्दर चौधरी : २३१
 सुन्दरलाल (पंडित) : ३२
 सुपरिटेण्डेंट कान्फ्रेक्टर : ७५, ८५
 सुपरिटेण्डेंट क्विन : ७६
 सुब्बाया : ४३, ४८, २७२
 सुभाषबाबू : १७७, १९४, २७६

सुमित्रा : १४४
 सुमंत : ७५, ७६
 सुमंगलप्रसाद : १२३
 सुरेंद्र : ४०, ८२, १०६, १०७,
 १५५, २१४, २४५
 सुरेश (डा.) : ४४
 सुशीला : ५४, ५७, ८२, ९०, १५६,
 २६३
 सुशीला (लक्ष्मीनिवास की पत्नी) : ९४
 सुशीला (डा.) : १७३, १७४
 सूरजवहन : ६४
 सोमसुन्दरम : २१७
 हकीमसाहब : ३५, ४३, ४४
 हरिलाल माणिकलाल गांधी : ६३, ६४
 'हरिजन' : ९१, १४६, १६५, १८६,
 २२७, २६७
 'हरिजन-सेवक' : १४६, २६०
 हरिजन-सेवा : २०५
 हरिजन-आश्रम : १७२, १७५
 हरिभाऊजी : १५७, २०१, २०२
 हरीलाल : २९, ९४, १४४
 हसनअली : १६२
 हार्निमेन : ४६
 हिन्दी-साहित्य-सम्मेलन : १३०, २३२
 हिन्दी-प्रचार : १३४
 हिन्दी-शिक्षा-प्रचार : १९
 हिंदुस्तानी-प्रचार-सभा : २३४
 हिंदुस्तान टाइम्स : १६८
 हीरालाल शास्त्री : १६३, १७४,
 १७९, १८०, १८१, १८२
 हुमायूं कवीर : २३१
 होरेविन : ६९
 होराभाई : १३७
 होरेस एलेक्जेंडर : २१९

गांधी-साहित्य

प्रार्थना-प्रवचन (खंड १, २)—वे संकलित प्रवचन जो गांधीजी ने दिल्ली की प्रार्थना-सभाओं में दिये थे । ३), २॥)

गीता माता—गीता के बारे में गांधी जी द्वारा लिखित अनासक्ति योग, गीताबोध, गीता-प्रवेशिका, गीता-पदार्थ-कोष तथा गीता-संबंधी लेखों का संकलन ।

पन्द्रह अगस्त के वाद—भारत के स्वतंत्र होने के दिन से लेकर अन्तिम समय तक के गांधीजी के लेखों का संग्रह । अ० १॥), स० २)

धर्म-नीति—नीति-धर्म, मंगल-प्रभात, सर्वोदय और आश्रमवासियों से, इन चार पुस्तकों का संग्रह । अ० १॥), स० २)

दक्षिण अफ्रीका के सत्याग्रह का इतिहास—दक्षिण अफ्रीका में मानवीय अधिकारों के लिए किये गये अहिंसात्मक संग्राम का विस्तृत इतिहास । ३॥)

मेरे समकालीन—समसामयिक नेताओं एवं जन-सेवकों के गांधीजी द्वारा लिखे हुए मार्मिक संस्मरण । ५)

आत्मकथा—पढ़ने में उपन्यास-जैसी रोचक तथा शिक्षा व ज्ञान में उपनिषदों की भांति पवित्र गांधीजी की आत्मकथा । ५)

आत्म-संयम—संयम एवं ब्रह्मचर्य की महत्ता तथा भोग की हानियों पर प्रकाश डालनेवाले महत्वपूर्ण लेख । ४)

गीता-बोध	॥)	हमारी मांग	१)
अनासक्ति-योग	॥)	एक सत्यवीर की कथा	१)
ग्राम-सेवा	१=)	संक्षिप्त आत्मकथा	१॥)
मंगल-प्रभात	१=)	हिन्द-स्वराज्य	॥)
सर्वोदय	१=)	वापू की सीख	॥)
आश्रमवासियों से	१=)	आज का विचार (दो भाग)	॥)
अनीति की राह पर	१)	गांधी-शिक्षा (तीन भाग)	१=)
ब्रह्मचर्य (दो भाग)	१॥)		

विनोबा-साहित्य

सस्ता साहित्य मंडल, नई दिल्ली द्वारा प्रकाशित

विनोबा के विचार (दो भाग) — निबंधों व व्याख्यानों का महत्वपूर्ण संग्रह ३)

गीता-प्रवचन — गीता के प्रत्येक अध्याय का बड़ा ही सरल सुबोध शैली में विवेचन

सजिल्द १।)

शांति-यात्रा — गांधीजी के देहावसान के बाद अनेक स्थानों में दिये

गये प्रवचन

१।)

स्थितप्रज्ञ-दर्शन — स्थितप्रज्ञ के लक्षणों की व्याख्या

१)

ईशावास्यवृत्ति — ईशोपनिषद् की विस्तृत टीका

।।)

ईशावास्योपनिषद् — मूल श्लोकों सहित ईशोपनिषद् का सरल अनुवाद =)

सर्वोदय-विचार — सर्वोदय-विषयक लेखों व प्रवचनों का संग्रह

१=)

स्वराज्य-शास्त्र — स्वराज्य की परिभाषा, अहिंसात्मक राज्य-पद्धति

एवं आदर्श-राज्य-व्यवस्था का प्रश्नोत्तर रूप में विवेचन

।।)

भू-दान-यज्ञ — भूमिहीनों को भूमि के समवितरणार्थ दिये गये प्रवचन

।)

राजघाट की सन्निधि में — भू-दान-यज्ञ के बारे में दिल्ली में दिये गये प्रवचन

।।)

गांधीजी को श्रद्धांजलि — गांधीजी के निधन के बाद वर्धा में दिये गये

प्रवचन

।=)

विचार-पोथी — विनोबा जी के चुने हुए मूल्यवान विचार

१)

अ० भा० सर्व सेवा संघ, काशी द्वारा प्रकाशित

सर्वोदय की ओर — अहिंसक समाज-निर्माण तथा समन्वय संबंधी भाषण ।)

भूदान-प्रश्नोत्तरी — भूदान संबंधी प्रश्नोत्तर

=)

धर्म-चक्र-प्रवर्तन — भूदान-आंदोलन संबंधी प्रवचन

।)

भगवान् के दरबार में — जगन्नाथ पुरी में मंदिर-प्रवेश संबंधी दिये गये

प्रवचन

=)

साहित्यिकों से — साहित्यिकों के बीच दिये गये प्रवचनों, प्रश्नोत्तरों

का संकलन

।।)

विनोबा-प्रवचन — पूर्णियां (बिहार) जिले में किये गये प्रवचनों

का संकलन

।।।)

